

سیرت طبیہ

(سیرت حضرت مسیح موعود علیہ السلام کے درخشاں پہلو)

حضرت مرزا شیر احمد ایم۔ اے

بِسْمِ اللّٰهِ الرَّحْمٰنِ الرَّحِيْمِ

پیش لفظ

جماعت احمدیہ کے بانی حضرت مرزاعلام احمد قادریانی کی سیرت و سوانح پر اب تک بہت سی کتب چھپ چکی ہیں لیکن حضرت مرزابیش احمد صاحب ایم۔ اے کی اس موضوع پر تحریروں کا رنگ منفرد ہے۔ آپ نے اپنی زندگی کے آخری سالوں ۱۹۵۹، ۱۹۶۰ اور ۱۹۶۱ میں جماعت احمدیہ کے سالانہ جلسے کے موقع پر ”ذکر حبیب“ کے عنوان کے ماتحت حضرت بانی سلسلہ احمدیہ کی سیرت کے مختلف پہلو اور حضور کی زندگی کے چیدہ چیدہ واقعات نہایت اچھوتے انداز میں بیان فرمائے تھے واقعات کے انتخاب میں حضرت میاں صاحب کی نظر بہت گہری اور محتاط تھی۔ عبارت میں سلاست اور روانی کے باوجود حضرت میاں صاحب کا انداز بیان اس قدر دلکش اور پرشوکت ہوتا تھا کہ سامعین پر ایک وجد کی کیفیت طاری ہو جاتی تھی۔

حضرت میاں صاحب کی زندگی میں یہ چاروں مقالات سیرت طبیبہ، درمنثور، درکنون اور آئینہ جمال کے نام سے علیحدہ علیحدہ چھپ چکی ہیں۔ حضرت میاں صاحب کی خواہش تھی کہ یہ مجموعی شکل میں بھی چھپ جائیں۔ اس خواہش کے احترام اور مضمون کی افادیت کے پیش نظر انہیں سیرت طبیبہ کے نام سے شائع کیا جاتا ہے۔

بِسْمِ اللَّهِ الرَّحْمَنِ الرَّحِيمِ
نَحْمَدُهُ وَنُصَلِّی عَلٰی رَسُولِهِ الْکَرِیمِ

مَا أَنَا قُلْتُ

میں تقریر کرنے کا عادی نہیں لیکن ۱۹۵۹ء کے جلسہ سالانہ کے موقعہ پر مجھے ناظر صاحب اصلاح و ارشاد کے شدید اصرار پر ”ذکر حبیب“ کے موضوع پر تقریر کرنی پڑی۔ حقیقت یہ بھی ایک تحریر تھی جو میں نے مقالہ کی صورت میں لکھی اور پھر اسے جلسہ کے اجتماع میں پڑھ کر سنایا۔ مگر اللہ تعالیٰ نے اس میں برکت ڈالی اور حاضرین نے اسے بہت پسند کیا اور میرے لئے حصول ثواب کا ایک اچھا موقع میسر آگیا۔

اس مقالہ میں جواب سیرت طیبہ کے نام سے شائع کیا جا رہا ہے حضرت مسیح موعودؑ بانی سلسلہ احمدیہ کے بلند اخلاق و کردار کے تین نمایاں پہلوؤں پر حضور کے اقوال اور حضور کی زندگی کے واقعات سے روشنی ڈالی گئی ہے۔ یہ تین پہلو محبت الہی، عشق رسولؐ اور شفقت علی خلق اللہ سے تعلق رکھتے ہیں۔ اور یہی وہ تین بنیادی خلق ہیں جو ایک مسلمان کے دین و مذہب کی جان ہیں۔

آخر میں ایک مختصر ساضمیہ حضرت مسیح موعودؑ کے اہل بیت یعنی حضرت امام جان

کے اخلاق فاضلہ پر بھی شامل کر دیا گیا ہے تاکہ مستورات کے لئے مخصوص لجپس اور
ہدایت کا موجب ہو۔

خاکسار

مرزا بشیر احمد

ربوہ

۱۱ مارچ ۱۹۶۰ء

بِسْمِ اللّٰهِ الرَّحْمٰنِ الرَّحِيْمِ
نَحْمَدُهُ وَنُصَلِّی عَلٰی رَسُوْلِهِ الْكَرِيْمِ

سیرتِ طیبہ

(حضرت مسیح موعودؑ کے خلق عظیم کے تین درختاں پہلو)

أَشْهَدُ أَنَّ لَا إِلَهَ إِلَّا اللّٰهُ وَخَلَدَ لَا شَرِيكَ لَهُ
وَأَشْهَدُ أَنَّ مُحَمَّداً عَبْدُهُ وَرَسُوْلُهُ

آج حضرت میرزا غلام احمد مسیح موعود علیہ السلام مقدس بانی سلسلہ احمدیہ کی وفات پر نصف صدی سے کچھ اور گزرتا ہے۔ میں اس وقت قریباً پندرہ سال کا تھا اور یہ وقت پورے شعور کا زمانہ نہیں ہوتا مگر حضرت مسیح موعود علیہ السلام کے اخلاق فاضلہ کے تین خاص پہلوں قدر نمایاں ہو کر میری آنکھوں کے سامنے پھر رہے ہیں کہ گویا میں اب بھی اپنی ظاہری آنکھوں اور اپنے مادی کانوں سے ان کے بلند و بالا نقوش کو دیکھ رہا اور ان کی دلکش و دلاؤیز گونج کو سن رہا ہوں۔ حضرت مسیح موعود علیہ السلام کے خلق عظیم کے یہ تین پہلو (اول) محبت الہی اور (دوم) عشق رسولؐ اور (سوم) شفقت علی خلق اللہ سے تعلق رکھتے ہیں اور انہی تین پہلوؤں کے چند جستے جستے واقعات کے متعلق میں اس جگہ کچھ بیان کرنا چاہتا ہوں۔ میرا یہ بیان ایک طرح سے گویا دریا کو کوزے میں بند کرنے کی کوشش کا رنگ رکھتا ہے اور کوزہ بھی وہ جو بہت

چھوٹا اور بڑی نگ تی جگہ میں مصوّر ہے۔ مگر خدا چاہے تو ایک مختصر سے بیان میں ہی غیر معمولی برکت ڈال سکتا ہے۔ وَمَا تَوْفِيقٌ إِلَّا بِاللَّهِ الْعَظِيمِ۔ وَهُوَ الْمُسْتَعَنُ فِي كُلِّ حَالٍ وَحِلْيٌ

۱۔ مجھے اس مقالہ کو صرف پہلے منٹ میں ختم کرنا ہے۔

محبت الٰہی

(۱)

سب سے پہلے اور سب سے مقدم محبت الٰہی کا نمبر آتا ہے کیونکہ یہ وہ چیز ہے جو خالق و مخلوق کے باہمی رشتہ کا مضبوط ترین پیوند اور فطرت انسانی کا جزو اعظم ہے۔ حضرت مسیح موعود علیہ السلام کی زندگی میں اس روحانی پیوند کا جس عجیب و غریب رنگ میں آغاز ہوا اس کا تصور ایک صاحب دل انسان میں وجود کی کیفیت پیدا کر دیتا ہے۔ حضرت مسیح موعود کا جوانی کا عالم تھا جبکہ انسان کے دل میں دنیوی ترقی اور مادی آرام و آسائش کی خواہش اپنے پورے کمال پر ہوتی ہے اور حضور کے بڑے بھائی صاحب ایک معزز عہدہ پر فائز ہو چکے تھے اور یہ بات بھی چھوٹے بھائی کے دل میں ایک گونہ رشک یا کم از کم نقل کا رجحان پیدا کر دیتی ہے۔ ایسے وقت میں حضرت مسیح موعود کے والد صاحب نے علاقہ کے ایک سکھ زمیندار کے ذریعہ جو ہمارے دادا صاحب سے ملنے آیا تھا حضرت مسیح موعودؑ کو ہلا بھیجا کر آ جکل ایک ایسا بڑا افسر بر سر اقتدار ہے جس کے ساتھ میرے خاص تعلقات ہیں اس لئے اگر تمہیں نوکری کی خواہش ہو تو میں اس افسر کو کہہ کر تمہیں اچھی ملازمت دلا سکتا ہوں۔ یہ سکھ زمیندار حضرت مسیح موعودؑ کی خدمت میں حاضر ہوا اور ہمارے دادا صاحب کا پیغام پہنچا کر تحریک کی کہ یہ ایک

بہت عمدہ موقعہ ہے اسے ہاتھ سے جانے نہیں دینا چاہیے۔ حضرت مسیح موعود نے اس کے جواب میں بلا توقف فرمایا۔ حضرت والد صاحب سے عرض کر دو کہ میں ان کی محبت اور شفقت کا ممنون ہوں مگر

”میری نوکری کی فکر نہ کریں میں نے جہاں نوکر ہونا تھا ہو چکا ہوں“

(سیرۃ المہدی جلد اول صفحہ ۲۳)

یہ سکھ زمیندار حضرت دادا صاحب کی خدمت میں حیران و پریشان ہو کر واپس آیا اور عرض کیا کہ آپ کے بچے نے تو یہ جواب دیا ہے کہ ”میں نے جہاں نوکر ہونا تھا ہو چکا ہوں“، شاید وہ سکھ زمیندار حضرت مسیح موعودؑ کے اس جواب کو اس وقت اچھی طرح سمجھا بھی نہ ہو گا مگر دادا صاحب کی طبیعت بڑی نکتہ شناس تھی کچھ دیر خاموش رہ کر فرمانے لگے کہ ”اچھا غلام احمد نے یہ کہا ہے کہ میں نوکر ہو چکا ہوں؟ تو پھر خیر ہے اللہ سے ضائع نہیں کرے گا“۔ اور اس کے بعد کبھی کبھی حضرت کے ساتھ فرمایا کرتے تھے کہ ”سچارست تو یہی ہے جو غلام احمد نے اختیار کیا ہے ہم تو دنیاداری میں الجھ کر اپنی عمر میں ضائع کر رہے ہیں۔“ مگر باوجود اس کے وہ شفقت پدری اور دنیا کے ظاہری حالات کے ماتحت اکثر فکر مند بھی رہتے تھے کہ میرے بعد اس بچہ کا کیا ہو گا؟ اور لازمہ بشری کے ماتحت حضرت مسیح موعودؑ کو بھی والد کے قرب وفات کے خیال سے کسی قدر فکر ہوا۔ لیکن اسلام کا خدا بڑا اوفادار اور بڑا قدر شناس آقا ہے۔ چنانچہ قبل اس کے کہ ہمارے دادا صاحب کی آنکھیں بند ہوں خدا نے اپنے اس نوکر شاہی کو جس نے اپنی جوانی میں اس کا دامن کپڑا تھا اس عظیم الشان الہام کے ذریعے تسلی دی کر

”آلَيْسَ اللَّهُ بِكَافٍ عَبْدَهُ“

”یعنی اے میرے بندے تو کس فکر میں ہے؟ کیا خدا اپنے بندے
کے لئے کافی نہیں۔“ (تذکرہ صفحہ ۲۰۰۳، مطبوعہ ۲۰۰۷ء)

حضرت مسیح موعود علیہ السلام اکثر فرمایا کرتے تھے اور بعض اوقات قسم کھا کر
بیان فرماتے تھے کہ یا الہام اس شان اور اس جلال کے ساتھ نازل ہوا کہ میرے دل
کی گہرائیوں میں ایک فولادی میخ کی طرح پیوسٹ ہو کر بیٹھ گیا۔ اور اس کے بعد
اللہ تعالیٰ نے اس رنگ میں میری کفالت فرمائی کہ کوئی باپ یا کوئی رشتہ دار یا کوئی
دوست کیا کر سکتا تھا؟ اور فرماتے تھے کہ اس کے بعد مجھ پر خدا کے وہ متواتر احسان
ہوئے کہ ناممکن ہے کہ میں ان کا شمار کر سکوں۔ (کتاب البر صفحہ ۳)

(۲)

ایک جگہ اس خدائی کفالت کے ایک پہلو کا ذکر کرتے ہوئے انتہائی شکر کے
انداز میں فرماتے ہیں کہ:-

”لُفَاظَاتُ الْمَوَابِدِ كَانُ أَكْلِمِي
وَصِرْتُ الْيَوْمَ مِطْعَامَ الْأَهَالِي“
(آئینہ کمالات اسلام روحانی خزانہ جلد ۵ صفحہ ۵۹۶)

”یعنی ایک زمانہ تھا کہ دوسروں کے دسترخوان سے بچے ہوئے مکملے
میری خوارک ہوا کرتے تھے مگر آج خدا کے فضل سے میرے دسترخوان پر
خاندانوں کے خاندان پل رہے ہیں۔“

یہ اس زمانہ کی بات ہے کہ جب حضرت مسیح موعود علیہ السلام باہر مسجد میں یا اپنے چوبارے میں نماز اور روزہ اور تلاوت قرآن مجید اور ذکر الہی میں مصروف رہتے تھے اور اندر سے ہماری تائی صاحبہ جن کے ہاتھ میں سارا انتظام تھا بچا ہوار و کھا سو کھا کھانا آپ گوہج گھوایا کرتی تھیں۔

خدائی نصرت اور خدائی کفالت کے اس عجیب و غریب واقعہ میں ہماری جماعت کے نوجوانوں اور خصوصاً اوقف زندگی نوجوانوں کے لئے بھاری سبق ہے کہ اگر وہ بھی پاک و صاف نیت اور توکل علی اللہ کے خالص جذبہ کے ساتھ خدا کے نوکر بنیں گے تو وہ رحیم و کریم آقا جو سب و فاداروں سے بڑھ کر وفادار اور سب قدر شناسوں سے زیادہ قدر شناس ہے وہ انہیں بھی کبھی ضائع نہیں کرے گا۔ کیونکہ یہ ناممکن ہے کہ کوئی شخص اپنا ہاتھ خدا کے ہاتھ میں دے اور وہ اس کے ہاتھ کو تھانے سے انکار کرتے ہوئے اسے بے سہارا چھوڑ دے۔ حضرت مسیح موعودؑ نے خدا تعالیٰ کو مخاطب کر کے کیا خوب فرمایا ہے کہ:-

تجھے دنیا میں ہے کس نے پکارا کہ پھر خالی گیا قسمت کا مارا
تو پھر ہے کس قدر اس کو سہارا کہ جس کا توہی ہے سب سے پیلا
(بیشراحمد، شریف احمد اور مبارکہ کی آمین مطبوعہ ۱۹۰۱ء درثیں صفحہ ۵۲)

(۳)

غالباً یہ بھی اسی سکھ زمیندار کا بیان ہے جس نے حضرت مسیح موعودؑ کو ہمارے دادا

کی طرف سے نوکری کا پیغام لا کر دیا تھا کہ ایک دفعہ ایک بڑے افسر یا رئیس نے ہمارے دادا صاحب سے پوچھا کہ سنتا ہوں کہ آپ کا ایک چھوٹا لڑکا بھی ہے مگر ہم نے اسے کبھی دیکھا نہیں۔ دادا صاحب نے مسکراتے ہوئے فرمایا کہ ہاں میرا ایک چھوٹا لڑکا تو ہے مگر وہ تازہ شادی شدہ دہنوں کی طرح کم ہی نظر آتا ہے اگر اسے دیکھنا ہو تو مسجد کے کسی گوشہ میں جا کر دیکھ لیں وہ تو مسیطر ہے ۔ اور اکثر مسجد میں ہی رہتا ہے اور دنیا کے کاموں میں اسے کوئی دیکھ پس نہیں۔ ہماری تائی صاحبہ کبھی بھی بعد میں حضرت مسیح موعودؑ کی خدادادترقی کو دیکھ کر اس روایت کا ذکر کرتے ہوئے فرمایا کرتی تھیں کہ میرے تایا (یعنی ہمارے دادا صاحب) کو کیا علم تھا کہ کسی دن غلام احمدؑ کی خوش بختی کیا پھل لائے گی۔ (سیرۃ المہدی جلد اول حصہ دوم صفحہ ۳۶)

خاکسار جب بھی یہ روایت سنتا ہے تو مجھے لازما رسول پاک صلی اللہ علیہ وسلم کی وہ حدیث یاد آ جاتی ہے جس میں آپؐ فرماتے ہیں کہ:-

رَجُلٌ كَانَ قَلْبُهُ مُعَلَّقًا بِالْمُسِعِيدِ إِذَا خَرَجَ مِنْهُ حَتَّى يَعُودَ إِلَيْهِ۔

”یعنی وہ شخص خدا کے خاص فضل و رحمت کے سایہ میں ہے جس کا دل

ہر وقت مسجد میں لٹکا رہتا ہے۔“

(ترمذی ابواب الزهد باب ما جاء في الحب في الله)

مسجد میں دل کے لٹکرہنے سے یہ مراد ہے کہ ایسا شخص خدا کی محبت اور اس کی

۱۔ مسیطر پنجابی زبان میں اس شخص کو کہتے ہیں جس کا اکثر وقت مسجد میں بیٹھ کر نماز اور ذکر الہی میں گذرتا ہے

عبادت میں اتنا منہمک رہتا ہے کہ اس کا زیادہ وقت مسجد میں ہی گزرتا ہے اور اگر وہ کسی کام وغیرہ کی غرض سے مسجد سے باہر آتا ہے تو اس وقت بھی وہ گویا اپنا دل مسجد میں ہی چھوڑ آتا ہے کہ کب یہ کام ختم ہو اور کب میں اپنے نشیمن میں واپس پہنچو۔ ہونے والے ماموروں کی یہ بات ایسے حالات سے تعلق رکھتی ہے کہ جب وہ اپنے دعویٰ سے قبل ریاضات اور عبادات میں مشغول ہوتے ہیں ورنہ دعویٰ کے بعد تو ان کی زندگی مجسم جہاد کا رنگ اختیار کر لیتی ہے جس کا ہر لمحہ باطل کا مقابلہ کرنے اور ڈو بجتے ہوئے لوگوں کو بچانے میں گزرتا ہے۔

(۲)

حضرت مسیح موعود علیہ السلام کے دل میں خدا کی محبت اتنی رچی ہوئی اور اتنا غلبہ پائے ہوئے تھی کہ اس کے مقابل پر ہر دوسری محبت ہیچ تھی اور آپؐ اس ارشاد نبویؐ کا کامل نمونہ تھے کہ:-

”أَلْحَبُّ فِي اللَّهِ وَ الْبَغْضُ فِي اللَّهِ“ -

(ابو داؤد کتاب السنۃ باب مجانبۃ اہل الالہاء وبغضهم)

یعنی سچے مونن کی ہر محبت اور ہر ناراضگی خدا کی محبت اور خدا کی ناراضگی کے تابع اور اسی کے واسطے سے ہوتی ہے۔

چنانچہ حضرت مسیح موعودؑ نے ایک فارسی نظم میں خدا کی حقیقی محبت کا پیمانہ ان الفاظ میں بیان فرماتے ہیں کہ:-

ہر چہ غیر خدا بخاطر تست آں بت تست اے بایماں ست

پر حذر باش زیں بتان نہاں دامن دل زدست شاں برہاں

(براہین احمد یہ حصہ دوم روحانی خواہ جلد ا صفحہ ۷۶، ۱۲۸)

یعنی جو چیز بھی خدا کے سوا تیرے دل میں ہے وہ (اے ست ایمان والے شخص) تیرے دل کا ایک بت ہے۔ تجھے چاہیے کہ ان مخفی بتوں کی طرف ہوشیار رہ اور اپنے دل کے دامن کو ان بتوں کی دست برد سے بچا کر رکھ۔

(۵)

یہ ایک عجیب نظارہ ہے کہ ادھر حضرت مسیح موعودؑ نے خدا کی خاطر دنیا سے منہ موڑا اور ادھر خدا نے آپ کو دین و دنیا کی نعمتیں عطا کرنی شروع کر دیں۔ بلکہ حق یہ ہے کہ اس نے دونوں جہان آپؐ کی جھولی میں ڈال دیئے مگر آپؐ کی نظر میں خدا کی محبت اور اس کے قرب کے مقابل پر ہر دوسری نعمت یقینی۔ چنانچہ ایک جگہ خدا کو مخاطب کر کے فرماتے ہیں کہ:-

اے سرو جان و دل و هر ذرا ام قربان تو

بردم بکشاز رحمت ہر در عرفان تو

فلسفی کر عقل مے جو یاد ریوانہ ہست

دور تر ہست از خرد ہا آں رہ پہناں تو

از حرم کم تو از نیاں یچ کس آگہ نہ شد

ہر کہ آگہ شد شد ازا حسان بے پایاں تو

عاشقان روئے خود را ہر دو عالم میدھی

ہر دو عالم یچ پیش دیدہ غلام تو

(چشمہ مسیحی روحانی خزانہ جلد ۲۰ صفحہ ۳۹۱، ۳۹۲)

”یعنی اے وہ کہ تجھ پر میرا سرا اور میری جان اور میرا ادل اور میرا ہر ذرہ

قربان ہے تو اپنے رحم و کرم سے میرے دل پر اپنے عرفان کا ہر رستہ کھول

دے۔ وہ فلسفی تو دراصل عقل سے کو را ہے جو تجھے عقل کے ذریعے تلاش کرتا

ہے کیونکہ تیرا پوشیدہ رستہ عقولوں سے دور اور نظرؤں سے مستور ہے۔ یہ سب

لوگ تیری مقدس بارگاہ سے بے خبر ہیں۔ تیرے دروازہ تک جب بھی کوئی

شخص پہنچا ہے تو صرف تیرے احسان کے نتیجہ میں ہی پہنچا ہے۔ تو بے شک

اپنے عاشقوں کو دونوں جہان بخش دیتا ہے مگر تیرے غلاموں کی نظر میں

دونوں جہانوں کی کیا حقیقت ہے؟ وہ تو صرف تیرے منہ کے بھوکے

ہوتے ہیں۔“

دوست ان شعروں پر غور کریں۔ حضرت مسیح موعودؑ کس ناز سے فرماتے ہیں کہ
اے میرے آسمانی آقا! تو نے بے شک مجھے گویا دونوں جہانوں کی نعمتوں دے دی
ہیں مگر مجھے ان نعمتوں سے کیا کام ہے مجھے تو بس تو چاہیے۔ یہ وہی بات ہے کہ حضرت
مویؒ کو خدا نے نبوت دی فرعون جیسے جبار باوشاہ پر غلبہ بخشتا۔ ایک قوم کی سرداری عطا
کی مگر پھر بھی ان کی پکار یہی رہی رَبِّ آرینِ آنُظُرِ إِلَيْكَ یعنی خدا یا! تیرے احسانوں

کے نیچے میری گردن دبی ہوئی ہے مگر را پناچھہ بھی دکھادیجئے! یہی حال اپنے محبوب آقا حضرت خاتم النبیین صلی اللہ علیہ وسلم کی ظلیت میں حضرت مسیح موعودؑ کا تھا۔ چنانچہ دوسری جگہ خدا تعالیٰ کو مخاطب کر کے فرماتے ہیں:-

در دو عالم مرا عزیز توئی

و آنچہ میخواهم از تو نیز توئی

(دیباچہ براہین احمدیہ روحانی خزانہ جلد اصفحہ ۱۶)

(۶)

قرآن مجید سے حضرت مسیح موعود علیہ السلام کو اس کے بے نظیر معنوی اور ظاہری محسن کی وجہ سے بے حد عشق تھا مگر باوجود اس کے قرآنی محبت کی اصل بنیاد بھی خدا ہی کی محبت پر قائم تھی فرماتے ہیں:-

دل میں یہی ہے ہر دم تیرا صحیفہ چھوٹوں

قرآن کے گرد گھوموں کعبہ مرا یہی ہے

(قادیانی کے آریہ اور ہم روحانی خزانہ جلد ۲۰ صفحہ ۷۵)

”یعنی قرآن کی خوبیاں تو ظاہر و عیاں ہیں مگر اس کے ساتھ میری محبت کی اصل بنیاد اس بات پر ہے کہ اے میرے آسمانی آقا! وہ تیری طرف سے آیا ہوا مقدس صحیفہ ہے جسے بار بار چونے اور اس کے ارد گرد طواف کرنے کے لیے میرا دل بے چین رہتا ہے۔“

ایک صاحب نے مجھ سے بیان کیا کہ ایک دفعہ حضرت مسیح موعود علیہ السلام پاکی

میں بیٹھ کر قادیان سے بٹالہ تشریف لے جا رہے تھے اور یہ سفر پاکی کے ذریعہ قریباً پانچ گھنٹے کا تھا۔ ”حضرت مسیح موعودؑ نے قادیان سے نکلتے ہی اپنی حائل شریف کھول لی اور سورہ فاتحہ کو پڑھنا شروع کیا اور برابر پانچ گھنٹے تک اسی سورہ کو اس استغراق کے ساتھ پڑھتے رہے کہ گویا وہ ایک وسیع سمندر ہے جس کی گہرائیوں میں آپ اپنے ازلی محبوب کی محبت و رحمت کے موئیوں کی تلاش میں غوطے لگا رہے ہیں۔

(سیرۃ المہدی جلد احصہ دوم صفحہ ۳۹۵)

(۷)

جب آپؐ کی وفات کا وقت قریب آیا تو آپؐ کو اس کثرت اور اس تکرار کے ساتھ اپنی وفات کے قرب کے بارے میں الہام ہوئے کہ کوئی اور ہوتا تو اس کے ہاتھ پاؤں ڈھیلے پڑ جاتے مگر چونکہ آپؐ کو خدا کے ساتھ کامل محبت تھی اور آخری زندگی پر ایسا ایمان تھا کہ گویا آپؐ اسے اپنی آنکھوں کے سامنے دیکھ رہے ہیں۔ آپؐ ان پے درپے الہاموں کے باوجود ایسے شوق اور ایسے انہاک کے ساتھ دین کی خدمت میں لگ رہے کہ گویا کوئی بات ہوئی ہی نہیں بلکہ اس خیال سے اپنی کوششوں کو تیز سے تیز تر کر دیا کہ اب میں اپنے محبوب سے ملنے والا ہوں۔ اس لئے اس کے قدموں میں ڈالنے کے لئے جتنے پھول بھی چن سکوں چن لوں (سلسلہ احمد یہ صفحہ ۱)۔ یہ اسی طرح کی کیفیت تھی جس کے ماتحت آپؐ کے آق رسول پاک صلی اللہ علیہ وسلم نے اپنے مرض الموت میں شوق کے ساتھ فرمایا تھا کہ:-

اللَّهُمَّ أَلْرَفِيقُ الْأَعْلَىٰ۔ أَلْلَهُمَّ أَلْرَفِيقُ الْأَعْلَىٰ۔

(صحیح بخاری کتاب الدعوات باب دعاء النبی صلی اللہ علیہ وسلم)

”یعنی خدا یا! اب میں تیرے قدموں میں حاضر ہو رہا ہوں اور تیری

قریب ترین معیت کا آرزو مند ہوں“۔

(۸)

خدانے بھی حضرت مسیح موعود علیہ السلام کی اس محبت کو ایسی قدر شناسی سے نوازا
کہ جو اسی کی بے پایاں رحمت کا حق اور اسی کی بے نظیر قدر شناسی کے شایان شان ہے
چنانچہ آپ کو مخاطب کر کے فرماتا ہے۔

أَنْتَ مِنِّي مَكْنُونَةً تَوْحِيدِيَّ وَ تَفْرِيدِيَّ - أَنْتَ مِنِّي مَكْنُونَةً
وَ لَدِيَّ - إِنِّي مَعَكَ يَا ابْنَ رَسُولِ اللَّهِ -

(تذكرة صفحہ ۵۳، ۵۹۰، ۳۹۲، ۳۹۰ مطبوعہ ۲۰۰۳ء)

”یعنی چونکہ اس زمانہ میں تو میری توحید کا علمبردار ہے اور توحید کے
کھوئے ہوئے متاع کو دنیا میں دوبارہ قائم کر رہا ہے اس لئے اے مسیح محمدی!
تو مجھے ایسا ہی پیارا ہے جیسے کہ میری توحید اور تفریید۔ اور چونکہ عیسائیوں نے
جھوٹ اور افتراء کے طور پر اپنے مسیح کو خدا کا اصلی بیٹا بنارکھا ہے اس لئے
میری غیرت نے تقاضا کیا کہ میں تیرے ساتھ ایسا پیار کروں کہ جو اولاد کا حق
ہوتا ہے تا کہ دنیا پر ظاہر ہو کہ محمد رسول اللہ کے شاگرد تک اطفال اللہ کے مقام
کو پہنچ سکتے ہیں اور چونکہ تو میرے محبوب محمد مصطفیٰ صلی اللہ علیہ وسلم کے دین

کی خدمت میں دن رات مستغرق اور اس کی محبت میں محو ہے اس لئے میں
تجھے اپنے اس محبوب کے روحاںی فرزند کی حیثیت میں اپنی لا زوال محبت اور
اپنی دائیگی معیت کے تمغہ سے نوازتا ہوں۔“

(۹)

حضرت مسیح موعود علیہ السلام کو بھی اللہ تعالیٰ کی اس محبت اور اس معیت اور اس
غیرت پر ناز تھا۔ چنانچہ جب آپؐ کو ۵/۱۹۰۲ء میں مولوی کرم دین والے مقدمہ
میں یہ اطلاع ملی کہ ہندو مسٹریٹ کی نیت ٹھیک نہیں اور وہ آپؐ کو قید کرنے کی داع
بیل ڈال رہا ہے تو آپ اس وقت ناسازی طبع کی وجہ سے لیٹے ہوئے تھے۔ یہ الفاظ
سننے ہی جوش کے ساتھ اٹھ کر بیٹھ گئے اور بڑے جلال کے ساتھ فرمایا کہ:-
وہ خدا کے شیر پر ہاتھ ڈال کر تو دیکھے!

(سیرۃ المہدی جلد ا حصہ اول صفحہ ۸۶)

چنانچہ اپنے ایک شعر میں بھی فرماتے ہیں کہ
جو خدا کا ہے اسے لکارنا اچھا نہیں
ہاتھ شیر و پرنس ڈال اے رو بزار و نزار
اور اسی نظم میں دوسری جگہ فرماتے ہیں کہ
سر سے میرے پاؤں تک وہ یار مجھ میں ہے نہیں
اے مرے بد خواہ کرنا ہوش کر کے مجھ پے دار
(براہین احمد یہ حصہ پنجم روحاںی خداوند جلد ا صفحہ ۲۱۳ و ۱۳۳)

دوستو! میں خدا کے ساتھ حضرت مسیح موعودؑ کی بے نظیر محبت اور پھر حضرت مسیح موعودؑ کے ساتھ خدا کی لازوال محبت کی ایک بہت چھوٹی سی جھلک آپؑ کو دکھارا ہوں۔ اب اس نجع کو اپنے دلوں میں پیدا کرنا اور پھر اس پودے کو خدائی محبت کے پانی سے پروان چڑھانا آپؑ لوگوں کا کام ہے۔ قرآن کے اس زریں ارشاد کو کبھی نہ بھولو کہ:-

الَّذِينَ آمَنُوا أَشَدُ حُبًّا لِّلَّهِ (سورۃ بقرۃ: ۱۶۶)

”یعنی مومنوں کے دلوں میں خدا کی محبت سب دوسری محبتوں پر غالب ہونی چاہیے۔“

(۱۰)

محبت الہی کے متعلق حضرت مسیح موعودؑ ایک جگہ ایسے رنگ میں گفتگو فرماتے ہیں کہ گویا آپؑ اس محبت کی شراب طہور میں مخمور ہو کر اپنے خدا سے ہمکلام ہو رہے ہیں۔ فرماتے ہیں۔

”میں ان نشانوں کو شمار نہیں کر سکتا جو مجھے معلوم ہیں۔ (مگر دنیا انہیں نہیں دیکھتی لیکن اے میرے خدا! میں تجھے پہچانا تا ہوں کہ تو ہی میرا خدا ہے اس لئے میری روح تیرے نام سے ایسی اچھاتی ہے جیسا کہ ایک شیرخوار بچہ ماں کے دیکھنے سے اچھلتا ہے) لیکن اکثر لوگوں نے مجھے نہیں پہچانا اور نہ قبول کیا۔“ (تریاق القلوب روحانی خزانہ جلد ۱ صفحہ ۵۱۱)

دوسری جگہ اللہ تعالیٰ کو گواہ رکھ کر فرماتے ہیں۔

”دیکھ! میری روح نہایت توکل کے ساتھ تیری طرف ایسی پرواز کر رہی ہے جیسا کہ پرندہ اپنے آشیانہ کی طرف آتا ہے۔ سو میں تیری قدرت کے نشان کا خواہش مند ہوں لیکن نہ اپنے لئے اور نہ اپنی ذات کے لئے بلکہ اس لئے کہ لوگ تجھے پہچانیں اور تیری پاک را ہوں کو اختیار کریں۔“
(ضمیمه تریاق القلوب روحانی خزانہ جلد ۱۵ صفحہ ۱۱)

(۱۱)

پھر اسی محبت الٰہی کے جوش میں اپنے اور اپنے مخالفوں کے درمیان حق و انصاف کا فیصلہ چاہتے ہوئے اپنی جان اور اپنے مال و متعہ اور اپنی عزت و آبرو اور اپنے جمیع کار و بار کی بازی لگاتے ہوئے خدا کو مخاطب کر کے فرماتے ہیں اور کس جذبہ اور ولود سے فرماتے ہیں۔

اے قدیر و خالق ارض وہما	
اے کہ میداری تو بر دلہا نظر	
گرتو میں مرا پر فتن و شر	
پارہ پارہ کن من بد کار را	
آتش افشاں ، بر در و دیوار من	
درمرا از بندگانت یافتی	
در دل من آں محبت دیدہ	

بامن از روئے محبت کارکن
 اند کے افشاء آں اسرار کن
 اے کہ آئی سوئے ہر جویندے
 واقعی از سوی ہر سوزندے
 زاں محبت ہا کہ در دل کاشتم
 تعلق ہا کہ با تو داشتم
 خود بروں آ از پئے ابراء من
 اے تو کھف و طباء و ماوائے من
 آتش کاندر دلم افروختی
 وزدم آں غیر خود راسوختی
 هم ازاں آتش رُخ من بر فروز
 ویں شب تارم مبدل کن بروز

(حقیقتہ المهدی روحانی خزانہ جلد ۱۳ صفحہ ۲۳۲)

”یعنی اے میرے قادر و قدیر خدا! اے وہ جوز میں و آسمان کا واحد
 خالق و مالک ہے۔ اے وہ جو اپنے بندوں پر بے انتہا حرم کرنے والا اور ان
 کی ہدایت کا بے حد آرزومند ہے۔ ہاں اے میرے میرے آسمانی آقا جو لوگوں
 کے دلوں کی گھرا یوں پر نظر رکھتا ہے جس پر ز میں و آسمان کی کوئی چیز بھی
 پوشیدہ نہیں۔ اگر تو دیکھتا ہے کہ میرا اندر وہ فسق و فساد اور فتنہ و شر کی نجاست
 سے بھرا ہوا ہے اگر تو مجھے ایک بد فطرت اور ناپاک سیرت انسان خیال کرتا
 ہے تو میں تجھے تیرے جبروت کا واسطہ دے کر کہتا ہوں کہ مجھ بد کار کو پارہ پارہ
 کر کے رکھ دے اور میرے مخالفوں کے دلوں کو ٹھنڈا کر۔ تو میرے درود یوار
 پر اپنے عذاب کی آگ برسا اور میرا دشمن بن کر میرے کاموں کو تباہ و بر باد کر
 دے۔ لیکن اگر تو جانتا ہے کہ میں تیرا اور صرف تیرا ہی بندہ ہوں۔ اور اگر تو
 دیکھ رہا ہے کہ صرف تیرا ہی مبارک آستانہ میری پیشانی کی سجدہ گاہ ہے۔ اگر تو
 میرے دل میں اپنی وہ بے پناہ محبت پاتا ہے جس کا راز اس وقت تک دنیا کی

نظروں سے پوشیدہ ہے تو اے میرے پیارے آقا! تو مجھے اپنی محبت کا
کرشمہ دکھا اور میرے عشق کے پوشیدہ راز کو لوگوں پر ظاہر فرمادے۔ ہاں
اے وہ جو ہر متلاشی کی طرف خود چل کر آتا ہے اور ہر اس شخص کے دل کی
آگ سے واقف ہے جو تیری محبت میں جل رہا ہے میں تجھے اپنی اس محبت
کے پوڈے کا واسطہ دے کر کہتا ہوں کہ جو میں نے تیرے لیے اپنے دل کی
گہرائیوں میں لگا رکھا ہے کہ تو میری بریت کے لئے باہر نکل آ۔ ہاں ہاں
اے وہ جو میری پناہ اور میرا سہارا اور میری حفاظت کا قلعہ ہے وہ محبت کی
آگ جو تو نے اپنے ہاتھ سے میرے دل میں روشن کی ہے اور جس کی وجہ
سے میرے دل و دماغ میں تیرے سوا ہر دوسرا خیال جل کر راکھ ہو چکا ہے تو
اب اسی آگ کے ذریعہ میرے پوشیدہ چہرے کو دنیا پر ظاہر کر دے اور میری
تاریک رات کو دن کی روشنی میں بدل دے۔“

اس عجیب و غریب نظم میں حضرت مسیح موعود علیہ السلام نے ذات باری تعالیٰ
کے ساتھ جس بے پناہ محبت کا اظہار کیا ہے وہ اتنی ظاہر و عیاں ہے کہ اس پر کسی تبصرہ کی
ضرورت نہیں۔ ان اشعار کے الفاظ اس اسْفَنْج کے ٹکڑے کا رنگ رکھتے ہیں جس کے
رگ و ریشه میں مصفلی پانی کے قطرات اس طرح بھرے ہوئے ہوں کہ اسْفَنْج کو پانی
سے اور پانی کو اسْفَنْج سے ممتاز کرنا ممکن ہو جائے۔ مگر میں ان اشعار کی تحدی اور خداوی
نصرت پر کامل بھروسہ کے پہلو کے متعلق دوستوں کو ضرور تھوڑی سی توجہ دلانا چاہتا
ہوں۔ یہ اشعار جیسا کہ ہماری جماعت کے اکثر واقف کار اصحاب جانتے ہیں ۱۸۹۹ء
میں کہے گئے تھے جس پر اس وقت ساٹھ سال کا عرصہ گذر رہے جس کا زمانہ پانے

وائلے اس وقت ہزاروں لاکھوں لوگ موجود ہوں گے اور یہ عرصہ قوموں کی زندگی میں گویا کچھ بھی نہیں۔ مگر اس قلیل عرصہ میں اللہ تعالیٰ نے حضرت مسیح موعودؑ کے ان غیرت دلانے والے تحدیانہ الفاظ کے نتیجہ میں جس غیر معمولی رنگ میں ہزاروں مخالفتوں کے باوجود آپؐ کے سلسلہ کوتراقی دی اور اس کی نصرت فرمائی اور اسے پھیلا یا اور اسے اوپر اٹھایا ہے اس کا چھوٹا سا نظارہ ہمارے سالانہ جلسوں میں نظر آتا ہے جب کہ دو تین سو کی تعداد سے ترقی کر کے جماعت احمدیہ کے نمائندے نہ کہ کل افراد جو آج کل جلسہ سالانہ کے موقع پر مرکز سلسلہ میں جمع ہوتے ہیں خدا کے فضل سے قریباً ستر اسی ہزار کی تعداد کو پہنچ جاتے ہیں اور احمدیت کے ذریعہ اسلام کا جھنڈا دنیا کے اکثر آزاد ملکوں میں ایشیا میں افریقہ میں یورپ میں امریکہ میں بلند و بالا ہو کر لہرا رہا ہے اور جو لوگ اس سے پہلے محمد مصطفیٰ صلی اللہ علیہ وسلم کو نعوذ باللہ گالیاں دیتے تھے وہ آج مسیح محمدی کے خدام کے ذریعہ حلقة گوش اسلام ہو کر آپؐ پر درود و سلام پہنچ رہے ہیں۔

فَيَا يُهَمَّهَا الَّذِينَ أَمْنُوا صَلُّوا عَلَيْهِ وَسَلِّمُوا اتَسْلِمُوا -

(۱۲)

بالآخر میں اپنے مضمون کے اس حصہ کے متعلق جو محبت الہی کے ساتھ تعلق رکھتا ہے صرف یہ بات کہہ کر اسے ختم کرتا ہوں کہ خدا تعالیٰ کے ساتھ حضرت مسیح موعودؑ کی محبت کا جذبہ آپؐ کی ذات تک محدود نہیں تھا بلکہ آپؐ کو اس بات کی بھی انتہائی تڑپ تھی کہ یہ عشق کی چنگاری دوسروں کے دلوں میں بھی پیدا ہو جائے۔ چنانچہ آپؐ اپنی

مشہور و معروف تصنیف کشی نوح میں فرماتے ہیں:-

”کیا ہی بد بخت وہ انسان ہے جس کو اب تک یہ پتہ نہیں کہ اُس کا ایک خدا ہے جو ہر ایک چیز پر قادر ہے۔ ہمارا بہشت ہمارا خدا ہے ہماری اعلیٰ لذّات ہمارے خدا میں ہیں کیونکہ ہم نے اس کو دیکھا اور ہر ایک خوب صورتی اس میں پائی۔ یہ دولت لینے کے لائق ہے اگرچہ جان دینے سے ملے اور یہ لعل خریدنے کے لائق ہے اگرچہ تمام وجود کوئونے سے حاصل ہو۔ اے محروم! اس چشمہ کی طرف دوڑو کو وہ تمہیں سیراب کرے گا یہ زندگی کا چشمہ ہے جو تمہیں بچائے گا۔ میں کیا کروں اور کس طرح اس خوشخبری کو دلوں میں بٹھا دوں۔ کس دفت سے میں بازاروں میں منادی کروں کہ تمہارا یہ خدا ہے تا لوگ ہن لیں اور کس دوا سے میں علاج کروں تا سننے کے لئے لوگوں کے کان کھلیں۔“ (کشی نوح روحانی خزانہ جلد ۱۹ صفحہ ۲۱، ۲۲)

دوسٹو! ان الفاظ پر غور کرو اور اس محبت اور اس تڑپ کی گہرائی کا اندازہ لگانے کی کوشش کرو جو ان الفاظ کی تہہ میں پہاں ہے۔ آپ یقیناً اس کا صحیح اندازہ نہیں کر سکتے مگر جس قدر اندازہ بھی آپ اپنے طرف کے مطابق کریں گے اس کے نتیجہ میں لازماً آپ کی روحانیت میں علیٰ قدر مراتب غیر معمولی بلندی اور غیر معمولی ترقی اور غیر معمولی روشنی پیدا ہوگی۔

عشقِ رسول

(۱)

محبت الہی کے بعد دوسرے نمبر پر عشقِ رسولؐ کا سوال آتا ہے سواس میدان میں بھی حضرت مسیح موعود علیہ السلام کا مقام عدم المثال تھا۔ آپؐ اپنے ایک شعر میں فرماتے ہیں کہ:-

بعد از خدا بعشق محمد غم

گرفراں بود بخدا سخت کافرم

(از الہ اوہام روحانی خزانہ جلد ۵ صفحہ ۱۸۵)

”یعنی میں خدا کے بعد محمد رسول اللہ صلی اللہ علیہ وسلم کے عشق میں مجبور ہوں۔ اگر میرا یہ عشق کسی کی نظر میں کفر ہے تو خدا کی قسم میں ایک سخت کافر انسان ہوں۔“

(۲)

یہ خاکسار حضرت مسیح موعودؒ کے گھر میں پیدا ہوا اور یہ خدا کی ایک عظیم الشان نعمت ہے جس کے شکر یہ کے لئے میری زبان میں طاقت نہیں بلکہ حق یہ ہے کہ میرے

دل میں اس شکریہ کے تصور تک کی گنجائش نہیں۔ مگر میں نے ایک دن مرکر خدا کو جان دینی ہے۔ میں آسمانی آقا کو حاضر و ناظر جان کر کہتا ہوں کہ میرے دیکھنے میں کبھی ایسا نہیں ہوا کہ آنحضرت صلی اللہ علیہ وسلم کے ذکر پر بلکہ محض نام لینے پر ہی حضرت مسیح موعودؑ کی آنکھوں میں آنسوؤں کی جھلی نہ آگئی ہو۔ آپؐ کے دل و دماغ بلکہ سارے جسم کا روایاں رواؤں اپنے آقا حضرت سرور کائنات فخر موجودات صلی اللہ علیہ وسلم کے عشق سے معمور تھا۔

(۳)

ایک دفعہ کا واقعہ ہے کہ حضرت مسیح موعودؑ اپنے مکان کے ساتھ والی چھوٹی سی مسجد میں جو مسجد مبارک کہلاتی ہے اسکیلئے ہل رہے تھے اور آہستہ آہستہ کچھ گنگناتے جاتے تھے اور اس کے ساتھ ہی آپؐ کی آنکھوں سے آنسوؤں کی تاریختی چلی جا رہی تھی۔ اس وقت ایک مخلص دوست نے باہر سے آ کر سنا تو آپؐ آنحضرت صلی اللہ علیہ وسلم کے صحابی حضرت حسان بن ثابت کا ایک شعر پڑھ رہے تھے جو حضرت حسانؓ نے آنحضرت صلی اللہ علیہ وسلم کی وفات پر کہا تھا اور وہ شعر یہ ہے۔

كُنْتَ السَّوَادِلَنَا طِيرٌ فَعَمِيَ عَلَيْكَ النَّاغِرُ
مَنْ شَاءَ بَعْدَكَ فَلَيَمُتْ فَعَلَيْكَ كُنْتُ أَحَادِرُ

(دیوان حسانؓ بن ثابت)

”یعنی اے خدا کے پیارے رسول! تو میری آنکھ کی پتلی تھا جو آج

تیری وفات کی وجہ سے اندر ہو گئی ہے۔ اب تیرے بعد جو چاہے مرے
مجھے تو صرف تیری موت کا ڈر تھا جو واقع ہو گئی۔“

راوی کا بیان ہے کہ جب میں نے حضرت مسیح موعود علیہ السلام کو اس طرح روٹے ہوئے دیکھا اور اس وقت آپ مسجد میں بالکل اکیلے ہل رہے تھے تو میں نے گھبرا کر عرض کیا کہ حضرت! یہ کیا معاملہ ہے اور حضور کو کون سا صدمہ پہنچا ہے؟ حضرت مسیح موعود علیہ السلام نے فرمایا میں اس وقت حسان بن ثابت کا یہ شعر پڑھ رہا تھا اور میرے دل میں یہ آرزو پیدا ہو رہی تھی کہ کاش یہ شعر میری زبان سے نکلتا۔“

دنیا جانتی ہے کہ حضرت مسیح موعود علیہ السلام پر سخت سخت زمانے آئے ہر قسم کی تنگی دیکھی۔ طرح طرح کے مصائب برداشت کئے خواست کی آندھیاں سر سے گز ریں۔ مخالفوں کی طرف سے انتہائی تنجیوں اور ایذاوں کا مزاچکھا۔ حتیٰ کہ قتل کے سازشی مقدمات میں سے بھی گز رنا پڑا۔ بچوں اور عزیزوں اور دوستوں اور اپنے فدائیوں کی موت کے نظارے بھی دیکھے مگر کبھی آپ کی آنکھوں نے آپ کے قلبی جذبات کی غمازی نہیں کی لیکن علیحدگی میں اپنے آقا رسول مقبول صلی اللہ علیہ وسلم کی وفات کے موقع (اور وفات بھی وہ جس پر تیرہ سو سال گذر چکے تھے) یہ محبت کا شعر یاد کرتے ہوئے آپ کی آنکھیں سیلاں کی طرح یہہ نکلیں اور آپ کی قلبی حسرت چھلک کر باہر آگئی۔ کہ کاش یہ شعر میری زبان سے نکلتا!! اس سے یہ نہیں سمجھنا چاہیے کہ حضرت حسان کا یہ شعر محبت رسول کے اظہار میں ہر دوسرے کلام پر فائق ہے بلکہ مراد یہ ہے کہ حضرت مسیح موعود کے دل میں عشق رسول کے کمال کی وجہ سے ہر غیر معمولی اظہار محبت کے موقع پر یہ خواہش پیدا ہوتی تھی کہ کاش یہ الفاظ بھی میری ہی

زبان سے نکلتے۔

(۲)

قادیان میں ایک صاحب محمد عبداللہ ہوتے تھے جنہیں لوگ پروفیسر کہہ کر پکارتے تھے وہ زیادہ پڑھے لکھنے نہیں تھے لیکن بہت مخلص تھے اور چھوٹی عمر کے پہلے کو مختلف قسم کے نظاروں کی تصویریں دکھا کر اپنا پیٹ پالا کرتے تھے۔ مگر جوش اور غصے میں بعض اوقات اپنا توازن کھو بیٹھتے تھے۔ ایک دفعہ حضرت مسیح موعود علیہ السلام کی مجلس میں کسی نے بیان کیا کہ فلاں مخالف نے حضورؐ کے متعلق فلاں جگہ بڑی سخت زبانی سے کام لیا ہے۔ اور حضورؐ کو گالیاں دی ہیں۔ پروفیسر صاحب طیش میں آ کر بولے کہ اگر میں ہوتا تو اس کا سر پھوڑ دیتا۔ حضرت مسیح موعود علیہ السلام نے بے ساختہ فرمایا نہیں نہیں ایسا نہ چاہیے ہماری تعلیم صبر اور نرمی کی ہے۔ پروفیسر صاحب اس وقت غصے میں آپ سے باہر ہو رہے تھے جوش کے ساتھ بولے وہ صاحب وہ یہ کیا بات ہے آپ کے پیر یعنی رسول اللہ صلی اللہ علیہ وسلم کو کوئی شخص برا بھلا کہے تو آپ فوراً مبائلہ کے ذریعے اسے جہنم تک پہنچانے کو تیار ہو جاتے ہیں مگر ہمیں یہ فرماتے ہیں کہ کوئی شخص آپ کو ہمارے سامنے گالی دے تو ہم صبر کریں۔ پروفیسر صاحب کی یہ غلطی تھی حضرت مسیح موعود علیہ السلام سے بڑھ کر صبر کس نے کیا ہے اور کس نے کرنا ہے مگر اس چھوٹے سے واقعہ میں عشق رسولؐ اور غیرت ناموس رسولؐ کی وہ جھلک نظر آتی ہے جس کی مثال کم ملے گی۔

(۵)

پنڈت لیکھرام کو کون نہیں جانتا وہ آریہ سماج کے بہت بڑے مذہبی لیڈر تھے۔ اور اس کے ساتھ اسلام کے بدترین دشمن بھی تھے جن کی زبان اسلام اور مقدس بانی اسلام کی خلافت میں قیچی کی طرح چلتی اور چھری کی طرح کاٹتی تھی۔ انہوں نے ساری عمر حضرت مسیح موعود علیہ السلام کے مقابل پر کھڑے ہو کر اسلام اور مقدس بانی اسلام پر گندے سے گندے اعتراض کئے اور ہر دفعہ حضرت مسیح موعود علیہ السلام نے ان کو ایسے دندان شکن جواب دیئے کہ کوئی کیا دے گا۔ مگر یہ صاحب رکنے والے نہیں تھے۔ آخر حضرت مسیح موعود علیہ السلام اور پنڈت لیکھرام کا یہ مقابلہ حضرت مسیح موعود کے ایک مبارکہ پر ختم ہوا جس کے نتیجہ میں پنڈت جی حضرت مسیح موعود کی دن دونی رات چوگنی ترقی دیکھتے ہوئے اور ہزاروں حسرتیں اپنے سینے میں لئے ہوئے اس دنیا سے رخصت ہو گئے۔ انہی پنڈت لیکھرام کا یہ واقعہ ہے کہ ایک دفعہ جب حضرت مسیح موعود علیہ السلام کسی سفر میں ایک سیٹشن پر گاڑی کا انتظار کر رہے تھے کہ پنڈت لیکھرام کا بھی ادھر گزر ہو گیا اور یہ معلوم کر کے حضرت مسیح موعود کو اس جگہ تشریف لائے ہوئے ہیں پنڈت جی دنیاداروں کے رنگ میں اپنے دل کے اندر آگ کا شعلہ دبائے ہوئے آپ کے سامنے آئے۔ آپ اس وقت نماز کی تیاری میں وضوف مرارہ ہے تھے۔ پنڈت لیکھرام نے آپ کے سامنے آ کر ہندو و انہ طریق پر سلام کیا مگر حضرت مسیح موعود علیہ السلام نے اس کا کوئی جواب نہیں دیا۔ گویا کہ دیکھا ہی نہیں۔ اس پر

پنڈت جی نے دوسرے رخ سے ہو کر پھر دوسری دفعہ سلام کیا اور حضرت مسح موعود پھر خاموش رہے۔ جب پنڈت جی مایوس ہو کر لوٹ گئے تو کسی نے یہ خیال کر کے کہ شاید حضرت مسح موعود نے پنڈت لیکھرام کا سلام سنا نہیں ہوا حضور سے عرض کیا کہ پنڈت لیکھرام آئے تھے اور سلام کرتے تھے۔ حضرت مسح موعود علیہ السلام نے بڑی غیرت کے ساتھ فرمایا کہ

”ہمارے آقا کو تو گالیاں دیتا ہے اور ہمیں سلام کرتا ہے !!!“

(سیرۃ المہدی جلد احصاء اول صفحہ ۲۵۳ و سیرت مسح موعود مصنفہ عرفانی صاحب) یہ اس شخص کا کلام ہے جو ہر طبقہ کے لوگوں کے لئے مجسم رحمت تھا ہندوؤں میں اس کے روز کے ملنے والے دوست تھے اور اس نے ہر قوم کے ساتھ انتہائی شفقت اور انتہائی ہمدردی کا سلوک کیا مگر جب اس کے آقا اور اس کے محبوب صلی اللہ علیہ وسلم کے لئے غیرت کا سوال آیا تو اس سے بڑھ کر تنگی تلوار دنیا میں کوئی نہیں تھی،

(۶)

اسی قسم کا ایک واقعہ لاہور کے جلسہ و چھو والی کے ساتھ تعلق رکھتا ہے۔ آریہ صاحبان نے لاہور میں ایک جلسہ منعقد کیا اور اس میں شرکت کرنے کے لئے ہر مذہب و ملت کو دعوت دی اور حضرت مسح موعود علیہ السلام سے بھی باصرار درخواست کی کہ آپ بھی اس میں الاقوامی جلسہ کے لئے کوئی مضمون تحریر فرمائیں۔ اور وعدہ کیا کہ جلسہ میں کوئی بات خلاف تہذیب اور کسی مذہب کی دلآلیز ای کارنگ رکھنے والی نہیں

ہوگی۔ اس پر حضرت مسیح موعود علیہ السلام نے اپنے ایک ممتاز حواری حضرت مولوی نور الدین صاحب کو جو بعد میں جماعت احمدیہ کے خلیفہ اول ہوئے بہت سے احمدیوں کے ساتھ لا ہور روانہ کیا اور ان کے ہاتھ ایک مضمون لکھ کر بھیجا جس میں اسلام کے محسن بڑی خوبی کے ساتھ اور بڑے لکش رنگ میں بیان کئے گئے تھے۔ مگر جب آریہ صاحبان کی طرف سے مضمون پڑھنے والے کی باری آئی تو اس بندہ خدا نے اپنی قوم کے وعدوں کو بالائے طاق رکھ کر اپنے مضمون میں رسول پاک صلی اللہ علیہ وسلم کے خلاف اتنا زہرا گلا اور ایسا گند اچھالا کہ خدا کی پناہ۔ جب اس جلسہ کی اطلاع حضرت مسیح موعود علیہ السلام کو پہنچی اور جلسہ میں شرکت کرنے والے احباب قادیان و اپس آئے تو آپ حضرت مولوی نور الدین صاحب اور دوسرے احمدیوں پر سخت ناراض ہوئے اور بار بار جوش کے ساتھ فرمایا کہ جس مجلس میں ہمارے رسول اللہ گوبرا بھلا کہا گیا اور گالیاں دی گئیں تم اس مجلس میں کیوں بیٹھے رہے؟ اور کیوں نہ فوراً اٹھ کر باہر چلے آئے؟ تمہاری غیرت نے کس طرح برداشت کیا کہ تمہارے آقا کو گالیاں دی گئیں اور تم خاموش بیٹھے سنتے رہے؟ اور پھر آپ نے بڑے جوش کے ساتھ یہ قرآنی آیت پڑھی کہ

إِذَا سَمِعْتُمْ آيَاتِ اللَّهِ يُكَفِّرُهَا وَيُسْتَهْزِءُهَا فَلَا تَقْعُدُوا مَعَهُمْ
حَتَّىٰ يَخُوضُوا فِي حَدِيبَةِ غَيْرِهِ (النساء: ۱۳۱)

”(یعنی اے مومنو! جب تم سنو کہ خدا کی آیات کا دل آزارنگ میں کفر کیا جاتا اور ان پر ہنسی اڑائی جاتی ہے تو تم ایسی مجلس سے فوراً اٹھ جایا کرو تا وقتنکہ یہ لوگ کسی مہند بانہ انداز گفتگو کو اختیار کریں۔“

اس مجلس میں حضرت مولوی نور الدین صاحب خلیفہ اول بھی موجود تھے اور وہ حضرت مسیح موعود علیہ السلام کے ان الفاظ پر ندامت کے ساتھ سر نیچے ڈالے بیٹھے رہے۔ بلکہ حضرت مسیح موعودؑ کے اس غیورانہ کلام سے ساری مجلس ہی شرم و ندامت سے کٹی جا رہی تھی۔

(سیرۃ المہدی جلد احصہ اول صفحہ ۲۰۱، ۲۰۰ روایت نمبر ۱۹۶)

(۷)

خان بہادر مرزا سلطان احمد صاحب مرحوم کو جماعت کے سب یا کم از کم اکثر دوست جانتے ہیں وہ ہماری بڑی والدہ صاحبہ کے بطن سے حضرت مسیح موعود علیہ السلام کے سب سے بڑے بڑے کے تھے جو ڈپٹی کمشنر کے عہدہ سے ریٹائر ہوئے اور دنیا کا بڑا وسیع تجربہ رکھتے تھے وہ حضرت مسیح موعود علیہ السلام کی زندگی بھر حضور کی بیعت میں داخل نہیں ہوئے بلکہ حضور سے علیحدہ ہی رہے اور حضور کے خاندانی مخالفوں سے اپنا تعلق قائم رکھا۔ گو بعد میں انہوں نے حضرت خلیفۃ المسیح الثانی کے زمانہ میں بیعت کر لی اور اس طرح آپ نے ہم تین بھائیوں کو چار کر دیا۔ بہر حال خان بہادر مرزا سلطان احمد صاحب کے غیر احمدی ہونے کے زمانہ کی بات ہے ایک دفعہ مجھے خیال آیا کہ ان سے حضرت مسیح موعود علیہ السلام کے ابتدائی زمانہ کے اخلاق و عادات کے متعلق کچھ دریافت کروں چنانچہ میرے پوچھنے پر انہوں نے فرمایا کہ ”ایک بات میں نے والد صاحب (یعنی حضرت مسیح موعودؑ) میں خاص

طور پر دیکھی ہے وہ یہ کہ آنحضرت صلی اللہ علیہ وسلم کے خلاف والد صاحب ذرا سی بات بھی برداشت نہیں کر سکتے تھے اگر کوئی شخص آنحضرتؐ کی شان کے خلاف ذرا سی بات بھی کہتا تھا تو والد صاحب کا چہرہ سرخ ہو جاتا تھا اور غصے سے آنکھیں متغیر ہونے لگتی تھیں اور فوراً الگی مجلس سے اٹھ کر چلے جاتے تھے آنحضرت صلی اللہ علیہ وسلم سے تو والد صاحب کو عشق تھا۔ ایسا عشق میں نے کسی شخص میں نہیں دیکھا اور مرزا سلطان احمد صاحب نے اس بات کو بار بار دہرا یا۔“

(سیرۃ المہدی جلد احصہ اول صفحہ ۲۰۱، ۲۰۰ روایت نمبر ۱۹۶)

یہ اس شخص کی شہادت ہے کہ جو حضرت مسیح موعود علیہ السلام کی بیعت میں شامل نہیں تھا جس نے حضرت مسیح موعود کو اپنی جوانی سے لے کر حضور کی وفات تک دیکھا جس نے اسی سال کی عمر میں وفات پائی۔ جس کے تعلقات کا دائرة اپنی معزز ملازمت اور اپنے ادبی کارناموں کی وجہ سے نہایت وسیع تھا اور جو اپنے سوشل تعلقات میں بالکل صحیح طور پر کہہ سکتا تھا کہ

جفت خوش حالاں و بدحالاں شدم

”یعنی مجھے دنیا میں ہر قسم کے انسانوں سے واسطہ پڑا ہے“
 مگر حضرت مسیح موعودؑ کی زندگی میں غیر احمدی ہونے کی باوجود اس کے عمر بھر کے مشاہدہ کا نچوڑاں کے سوا کچھ نہیں تھا کہ
 ”آنحضرت صلی اللہ علیہ وسلم کے ساتھ والد صاحب کو عشق تھا۔ ایسا عشق میں نے کسی شخص میں نہیں دیکھا۔“

(۸)

ایک دفعہ بالکل گھر یلو ماحول کی بات ہے کہ حضرت مسح موعود کی طبیعت کچھ ناساز تھی اور آپ گھر میں چار پائی پر لیٹی ہوئے تھے اور حضرت امام جان نور اللہ مرقدھا اور ہمارے نانا جان یعنی حضرت میر ناصر نواب صاحب مرحوم بھی پاس بیٹھے تھے کہ حج کا ذکر شروع ہو گیا۔ حضرت نانا جان نے کوئی ایسی بات کہی کہ اب توج کے لئے سفر اور رستے وغیرہ کی سہولت پیدا ہو رہی ہے جو کوچلانا چاہیے اس وقت زیارت حر میں شریفین کے تصور میں حضرت مسح موعود کی آنکھیں آنسوؤں سے بھری ہوئی تھیں اور آپ اپنے ہاتھ کی انگلی سے اپنے آنسو پوچھتے جاتے تھے حضرت نانا جان کی بات سن کر فرمایا

”یہ تو ٹھیک ہے اور ہماری بھی دلی خواہش ہے مگر میں سوچا کرتا ہوں کہ کیا میں آنحضرت صلی اللہ علیہ وسلم کے مزار کو دیکھ بھی سکوں گا؟“

(روایات نواب مبارکہ بیگم صاحبہ)

یہ ایک خالصہ گھر یلو ماحول کی بظاہر چھوٹی سی بات ہے لیکن اگر غور کیا جائے تو اس میں اس اتحاد سمندر کی طبقائی لہریں کھلیق ہوئی نظر آتی ہیں جو عشق رسول کے متعلق حضرت مسح موعود کے قلب صافی میں موجزن تھیں۔ حج کی کس سچے مسلمان کو خواہش نہیں مگر ذرا اس شخص کی بے پایاں محبت کا اندازہ لگا وجس کی روح حج کے تصور میں پروانہ وار رسول پاک (福德ۂ نفسی) کے مزار پر پہنچ جاتی ہے اور وہاں اس کی آنکھیں

اس نظارہ کی تاب نہ لا کر بند ہونی شروع ہو جاتی ہیں۔

(۹)

رسول پاک صلی اللہ علیہ وسلم کے ساتھ اسی عشق کی وجہ سے حضرت مسیح موعود علیہ السلام کو آپ کی آل اولاد اور آپ کے صحابہ کے ساتھ بھی بے پناہ محبت تھی۔ چنانچہ ایک دفعہ جب محرم کا مہینہ تھا اور حضرت مسیح موعودؑ اپنے باغ میں ایک چار پائی پر لیٹے ہوئے تھے آپؑ نے ہماری ہمیشہ مبارک بیگم (سلمہا) اور ہمارے بھائی مبارک احمد مرحوم کو جو سب بھائیوں میں چھوٹے تھے اپنے پاس بلا یا اور فرمایا آؤ میں تمہیں محرم کی کہانی سناؤں۔ ”پھر آپؑ نے بڑے دردناک انداز میں حضرت امام حسین رضی اللہ عنہ کی شہادت کے واقعات سنائے آپؑ یہ واقعات سناتے جاتے تھے اور آپؑ کی آنکھوں سے آنسو رواں تھے اور آپؑ اپنی انگلیوں کے پوروں سے اپنے آنسو پوچھتے جاتے تھے۔ اس دردناک کہانی کو ختم کرنے کے بعد آپؑ نے بڑے کرب کے ساتھ فرمایا۔

”یزید پلید نے یہ ظلم ہمارے نبی کریمؐ کے نواسے پر کروایا مگر خدا نے بھی ان ظالموں کو بہت جلد اپنے عذاب میں پکڑ لیا۔“

اس وقت آپؑ پر عجیب کیفیت طاری تھی اور اپنے آقا صلی اللہ علیہ وسلم کے جگر گوشہ کی المناک شہادت کے تصور سے آپؑ کا دل بہت بے چین ہو رہا تھا اور یہ سب کچھ رسول پاکؑ کے عشق کی وجہ سے تھا (روایات نواب مبارکہ بیگم صاحبہ)۔ چنانچہ اپنی

ایک نظم میں آنحضرت صلی اللہ علیہ وسلم کو خاطب کر کے فرماتے ہیں
 تیرے منہ کی ہی قسم میرے بیارے احمد
 تیری خاطر سے یہ سب باراٹھایا ہم نے
 تیری الفت سے ہے معمور مرا ہر ذرہ
 اپنے سینہ میں یہ اک شہر بسا یا ہم نے
 (آنکیتہ کمالات اسلام روحانی خزانہ جلد ۵ صفحہ ۲۲۵)

(۱۰)

یہ اسی عشق کا نتیجہ تھا کہ حضرت مسیح موعود علیہ السلام کا ہر وہ منظوم اور منثور کلام جو آپؐ^۲
 نے آنحضرت صلی اللہ علیہ وسلم کی شان میں رقم فرمایا ایسے شہد کے چھتے کارنگ انتیار کیا گیا
 تھا جس میں سے شہد کی کثرت کی وجہ سے عسلِ مصطفیٰ کے قطرے گرنے شروع
 ہو جاتے ہیں چنانچہ ایک جگہ فرماتے ہیں اور کس محبانہ انداز میں فرماتے ہیں کہ
 عجب نوریست درجان محمدؐ عجب لعلیست درکان محمدؐ^۳
 اگر خواہی دلیلے عاشقش باش محمدؐ ہبست برہان محمدؐ^۴
 دریں رہ گر کشندم وریسو زند تمام روز ایوان محمدؐ^۵
 تو جان ما منور کردی از عشق فدائیت جانم اے جان محمدؐ^۶
 (آنکیتہ کمالات اسلام روحانی خزانہ جلد ۵ صفحہ ۲۲۹)
 ”یعنی محمد صلی اللہ علیہ وسلم کے وجود میں خدا نے عجب نور و دیعت کر رکھا
 ہے اور آپؐ کی مقدس کائن عجیب و غریب جواہرات سے بھری پڑی ہے۔ سو

اگر اے منکر و تم محمدؐ کی صداقت کی دلیل چاہتے ہو تو دلیلیں تو بے شمار ہیں مگر
مختصر رستہ یہ ہے کہ اس کے عاشقوں میں داخل ہو جاؤ کیونکہ محمدؐ کا وجود اس کی
صداقت کی سب سے بڑی دلیل ہے واللہ اگر آپؐ کے رستہ میں مجھے لکڑے
لکڑے کر دیا جائے اور میرے ذرہ کو جلا کر خاک بنادیا جائے تو پھر بھی
میں آپؐ کے دروازے سے کبھی منہ نہیں موڑوں گا۔ سو اے محمدؐ کی جان! تجھ پر
میری جان قربان تو نے میرے روئیں روئیں کو اپنے عشق سے منور کر رکھا ہے۔“

(۱۱)

اسی طرح اپنی ایک عربی نظم میں آنحضرت صلی اللہ علیہ وسلم کو مخاطب کر کے
فرماتے ہیں

أَنْظُرْ إِلَيْ بِرَحْمَةِ وَ تَحْنِينٍ

يَا سَيِّدِي مَنْ أَكَاهُقَرُ الْغُلْمَانِ

يَا حِبِّ إِنَّاَ قَدْ دَخَلْتَ مَحَبَّةً

فِيْ مُهْجَبَتِيْ وَ مَدَارِيْ كَيْ وَ جَنَانِ

مَنْ ذُكِرَ وَ جِهَكَ يَا حَدِيثَةَ بَهْجَتِيْ

لَمْ أَخْلُ فِي لَحْظَ وَ لَا فِيْ ان

جَسْمِيْ يَطِبِّرُ الْيَكَ مَنْ شَوَّقِ عَلَى

يَا لَيْتَ كَانَتْ قُوَّةُ الظَّلِيرَانِ

(آنکینہ کمالات اسلام روحانی خزانہ جلد ۵ صفحہ ۵۹۳)

”یعنی اے میرے آقا! میری طرف رحمت اور شفقت کی نظر رکھ۔

میں تیرا ایک ادنیٰ ترین غلام ہوں۔ اے میرے محبوب! تیری محبت میرے رگ و ریشمے میں اور میرے دل میں اور میرے دماغ میں رچ چکی ہے۔ اے میری خوشیوں کے باغیچے میں ایک لمحہ اور ایک آن بھی تیری یاد سے خالی نہیں رہتا۔ میری روح تو تیری ہو چکی ہے مگر میرا جسم بھی تیری طرف پرواز کرنے کی تڑپ پر رکھتا ہے۔ اے کاش! مجھ میں اڑنے کی طاقت ہوتی۔“

ان اشعار میں جس محبت اور جس عشق اور جس تڑپ اور جس فدائیت کا جذبہ جھلک رہا بلکہ چھلک رہا ہے وہ کسی تبصرہ کا محتاج نہیں۔ کاش ہمارے احمدی نوجوان اس محبت کی چکاری سے اپنے دلوں کو گرمانے کی کوشش کریں اور کاش ہمارے غیر احمدی بھائی بھی اس عظیم الشان انسان کی قدر پہچانیں جس کے متعلق ہم سب کے آقا اور سردار حضرت خاتم النبیین صلی اللہ علیہ وسلم نے فرمایا ہے کہ

”يُدْفَنُ مَعِي فِي قَبْرِي“

(كتاب الوفاء لابن الجوزي ومشلواة وحج الكرامة)

”یعنی آنے والے مسح کو میری روح کے ساتھ ایسی گہری مناسبت اور ایسا شدید لگاؤ ہوگا کہ اس کی روح وفات کے بعد میری روح کے ساتھ رکھی جائے گی۔“

(۱۲)

عشش کا لازمی نتیجہ قربانی اور فدائیت اور غیرت کی صورت میں ظاہر ہوا کرتا ہے اور حضرت مسیح موعود علیہ السلام میں یہ جذبہ بدرجہ اتم موجود تھا۔ ایک جگہ عیسائی پادریوں کے ان جھوٹے اور ناپاک اعتراضوں کا ذکر کرتے ہوئے فرماتے ہیں جو وہ آنحضرت صلی اللہ علیہ وسلم کی ذات والا صفات پر کیا کرتے ہیں کہ

”عیسائی مشنریوں نے ہمارے رسول اللہ صلی اللہ علیہ وسلم کے خلاف بے شمار بہتان گھڑے ہیں اور اپنے اس دجل کے ذریعہ ایک خلق کثیر کو گمراہ کر کے رکھ دیا ہے۔ میرے دل کو کسی چیز نے کبھی اتنا دکھنیں پہنچایا جتنا کہ ان لوگوں کے اس ہنسی ٹھٹھانے پہنچایا ہے جو وہ ہمارے رسول پاک کی شان میں کرتے رہتے ہیں۔ ان کے دل آزار طعن و تشنیع نے جو وہ حضرت خیر البشری ذات والا صفات کے خلاف کرتے ہیں میرے دل کو سخت زخی کر رکھا ہے۔ خدا کی قسم اگر میری ساری اولاد اور اولاد کی اولاد اور میرے سارے دوست اور میرے سارے معاون و مددگار میری آنکھوں کے سامنے قتل کر دیئے جائیں اور خود میرے اپنے ہاتھ اور پاؤں کاٹ دیئے جائیں اور میری آنکھ کی پتلی نکال پھینکی جائے اور میں اپنی تمام مرادوں سے محروم کر دیا جاؤں اور اپنی تمام خوشیوں اور تمام آسانشوں کو کھو بیٹھوں تو ان ساری باتوں کے مقابل پر بھی میرے لئے یہ صدمہ زیادہ بھاری ہے کہ رسول اکرم صلی اللہ علیہ

وسلم پر ایسے ناپاک حملے کئے جائیں۔ پس اے میرے آسمانی آقا! تو ہم پر اپنی رحمت اور نصرت کی نظر فرماؤ رہمیں اس ابتلاء عظیم سے نجات بخش۔“

ترجمہ عربی عبارت آئینہ کمالات اسلام

اصل عربی عبارت یہ ہے

”نَحْتُنَا إِلَّا سُولُ الْكَرِيمِ بِهَتَائِتِ وَأَضْلَلُوا حَلْقًا كَثِيرًا إِلَيْنَا
إِلَّا فُتَرَاءٌ وَمَا أَذِى قَلْبِي شَيْئٌ كَاسْتَهْزَأْتُهُمْ فِي شَانِ الْمُصْطَفَى
وَجَرْحِهِمْ فِي عَرْضِ خَيْرِ الْوَرَى وَاللَّهُ لَوْ قُتِلَتُ بِجَمِيعِ صِبَيَا نِي وَ
أَوْلَادِي وَأَخْفَادِي بِأَعْيُنِنِي وَقُطِعَتْ أَيْدِي وَأَرْجُلِي وَأُخْرِجَتِ
الْحَدَقَةُ مِنْ عَيْنِي وَأُبْعِدَتْ مِنْ كُلِّ مُرَادِي وَأَوْنِي وَأَرَنِي مَا كَانَ عَلَى
أَشَقِّ مِنْ ذَالِكَ رَبِّ انْظُرْ إِلَيْنَا وَإِلَى مَا ابْتُلِيْنَا۔“

(آئینہ کمالات اسلام روحانی خزانہ جلد ۵ صفحہ ۱۵)

(۱۳)

کیا اس زمانہ میں اس غیرت اور اس فدائیت کی کوئی مثال پیش کی جاسکتی ہے؟ اور یہ صرف منہ کا دعویٰ نہیں تھا بلکہ حضرت مسیح موعود علیہ السلام کی ساری زندگی اور زندگی کا ہر چھوٹا اور بڑا اقتداء عظیم الشان فدائیت پر عملی گواہ تھا جسے آپ کے مخالف بھی شدید مخالفت کے باوجود قبول کرنے کے لئے مجبور تھے چنانچہ آپ کی وفات پر جو تعزیتی مقالہ امرتسر کے غیر احمدی اخبار و کیل نے لکھا اس میں مقالہ نگار لکھتا ہے۔

”مرزا صاحب کی رحلت نے ان کے بعض معتقدات سے شدید اختلاف کے باوجود ہمیشہ کی مفارقت پر مسلمانوں کو ہاں روشن خیال مسلمانوں کو محسوس کر دیا ہے کہ ان کا ایک بڑا شخص ان سے جدا ہو گیا ہے۔ اور اس کے ساتھ ہی مخالفین اسلام کے مقابلہ پر اسلام کی اس شاندار مدافعت کا بھی جو اس کی ذات کے ساتھ وابستہ تھی خاتمه ہو گیا۔۔۔۔۔ مرزا صاحب کے لٹریچر کی قدر و عظمت آج جبکہ وہ اپنا کام پورا کر چکا ہے ہمیں دل سے تسلیم کرنی پڑتی ہے۔ اس مدافعت نے نہ صرف عیسائیت کے اس ابتدائی اثر کے پرچے اڑادیئے جو سلطنت کے سایہ میں ہونے کی وجہ سے حقیقت میں اس کی جان تھا بلکہ خود عیسائیت کا طاسم دھواں ہو کر اڑنے لگا۔۔۔۔۔ اس کے علاوہ آریہ سماج کی زہریلی کچلیاں توڑنے میں بھی مرزا صاحب نے اسلام کی خاص خدمت سر انجام دی ہے۔۔۔۔۔ آئندہ ہماری مدافعت کا سلسلہ خواہ کسی درجہ تک وسیع ہو جائے ناممکن ہے کہ مرزا صاحب کی تحریریں نظر انداز کی جاسکیں۔“

(اخبار وکیل امر ترس جون ۱۹۰۸ء)

حضرت مسیح موعود علیہ السلام کا یہ بے مثال قلمی جہاد جو آپؐ نے اسلام کی صداقت اور قرآن کی عظمت ظاہر کرنے کے لئے عمر بھر کیا وہ بے شک بظاہر علمی نوعیت کا تھا اور بادیِ النظر میں اسے آنحضرت صلی اللہ علیہ وسلم کے عشق کے پہلو سے براہ راست کوئی تعلق نہیں مگر غور کیا جائے تو اسلام کو رسول پاکؐ سے اور رسول پاکؐ کو اسلام سے کسی طرح جدا نہیں کیا جاسکتا۔ پس دراصل یہ ساری خدمت آنحضرت صلی اللہ علیہ وسلم کے عشق اور آپؐ کے لائے ہوئے دین کے ساتھ والہانہ

محبت ہی کا کرشمہ تھی۔

(۱۲)

یہی وجہ ہے کہ اپنی عدیم المثال خدمات کے باوجود جب حضرت مسیح موعود علیہ السلام آنحضرت صلی اللہ علیہ وسلم کے سامنے کھڑے ہوتے ہیں تو ایک وفا شعار شاگرد اور ایک احسان مند خادم کی حیثیت میں اپنا ہر پھول آپؐ کے قدموں میں ڈالتے چلے جاتے ہیں اور بار بار عاجزی کے ساتھ عرض کرتے ہیں کہ آقا! یہ سب کچھ آپ ہی کی طفیل ہے میرا تو کچھ بھی نہیں۔ چنانچہ ایک جگہ فرماتے ہیں

”میں اسی خدا کی قسم کھا کر کہتا ہوں کہ جیسا کہ اس نے ابراہیم سے مکالہ مخاطبہ کیا۔ اور پھر اسحاق سے اور اسماعیل سے اور یعقوب سے اور یوسف سے اور موئی سے اور مسیح ابن مریم سے اور سب کے بعد ہمارے نبی صلی اللہ علیہ وسلم سے ایسا ہم کلام ہوا کہ آپؐ پر سب سے زیادہ روش اور پاک و حی نازل کی۔ ایسا ہی اس نے مجھے بھی اپنے مکالہ و مخاطبہ کا شرف بخشنا مگر یہ شرف مجھے م Hussن آنحضرت صلی اللہ علیہ وسلم کی پیروی سے حاصل ہوا اگر میں آنحضرت صلی اللہ علیہ وسلم کی امت نہ ہوتا اور آپؐ کی پیروی نہ کرتا تو اگر دنیا کے تمام پہاڑوں کے برابر میرے اعمال ہوتے تو پھر بھی میں کبھی یہ شرف مکالہ مخاطبہ ہرگز نہ پاتا۔“

(تجییات الہبیہ روحانی خزانہ جلد ۲۰ صفحہ ۳۱۲، ۳۱۱)

ایک اور جگہ اپنی ایک نظم میں آنحضرت صلی اللہ علیہ وسلم کے عشق میں متوا لے ہو
کر فرماتے ہیں:-

وہ پیشو اہم راجس سے ہے نور سارا

نام اس کا ہے محمد دلبر میرا بھی ہے

اس نور پر فدا ہوں اس کا ہی میں ہوا ہوں

وہ ہے میں چیز کیا ہوں بس فیصلہ یہی ہے

(قادیان کے آریہ اور ہم روحانی خراں جلد ۲ صفحہ ۲۵۶)

ان اشعار میں حضرت مسیح موعودؑ نے جس رنگ میں رسول پاک صلی اللہ علیہ وسلم
کے انوار و فضائل کی وسعت اور ان کے افاضہ اور اس کے مقابل پر اپنی عاجزی اور
انکساری اور آپؐ کے انوار سے اپنے استغاثہ کا ذکر فرمایا ہے وہ کسی تشریع کا محتاج
نہیں۔ دنیا کی تمام برکتوں اور تمام نوروں کو آنحضرت صلی اللہ علیہ وسلم کی ذات والا
صفات کی طرف منسوب کر کے اپنے آپؐ کو ان انوار کے ساتھ اس طرح پیوست کیا
ہے کہ جس طرح ایک بڑے طاقتوں پاورسٹیشن کے ساتھ بھلی کی تاریں مل کر دنیا کو منور
کیا کرتی ہیں۔

(۱۵)

اسی طرح آپؐ آنحضرت صلی اللہ علیہ وسلم کی برکات طیبات کا ذکر کرتے ہوئے
دوسری جگہ فرماتے ہیں کہ:-

”ایک رات اس عاجز نے اس کثرت سے آنحضرت صلی اللہ علیہ وسلم پر درود شریف پڑھا کہ دل و جان اس سے معطر ہو گیا۔ اسی رات میں نے خواب میں دیکھا کہ خدا کے فرشتے آب زلال کی شکل پر نور کی مشکین اس عاجز کے مکان پر لئے آتے ہیں۔ اور ایک نے ان فرشتوں میں سے کہا کہ یہ وہی برکات ہیں جو تو نے محمدؐ کی طرف بھیجی تھیں۔ صلی اللہ علیہ وسلم“

(براہین احمدیہ حصہ چہارم روحانی خزانہ جلد ا صفحہ ۵۹۸)

الغرض آنحضرت صلی اللہ علیہ وسلم کے ساتھ حضرت مسیح موعود علیہ السلام کو ایسا عشق تھا کہ اس کی مثال نہیں ملتی۔ آپؐ کی جان اس عشق میں بالکل گداز تھی ہم نے اپنی آنکھوں سے دیکھا اور اپنے کانوں سے سنا اور اپنے حواس ظاہری و باطنی سے محسوس کیا کہ آپؐ کا ذرہ ذرہ محمد اور خدائے محمد اور دین محمد پر قربان تھا۔ آپؐ اپنی ایک نظم میں بڑے دردناک انداز میں فرماتے ہیں کہ:-

دلے چکے دل اب تن خاکی رہا

ہے یہی خواہش کہ ہو وہ بھی فدا

تم ہمیں دیتے ہو کافر کا خطاب

کیوں نہیں لوگ تو تمہیں خوف عقاب

(از الہ اوہام روحانی خزانہ جلد ۳ صفحہ ۵۱۳)

بس اس کے سوا میں اس جگہ عشق رسول کے بارے میں کچھ نہیں کہوں گا کیونکہ ایک وسیع سمندر میں سے انسان صرف چند چلو ہی بھر سکتا ہے۔ اس لئے اس عنوان کے تحت اب میرے لئے صرف یہی دعا باتی ہے کہ **اللّٰهُمَّ صَلِّ عَلٰی مُحَمَّدٍ وَّعَلٰی**

إِلٰهٖ حُكْمٍ وَ عَلٰى عَبْدِكَ الْمَسِيحِ الْمَوْعُودِ وَبَارِكْ وَسِلّمْ - وَ يَا مَيْتَنَا الَّذِينَ
أَمْنُوا صَلُّوا عَلَيْهِ وَسِلّمُوا اتَسْلِيْمًا -

شفقت علی خلق اللہ

اب میں خدا کے فضل سے اپنے اس مضمون کے تیرے حصہ کی طرف آتا ہوں جو شفقت علی خلق اللہ سے تعلق رکھتا ہے۔ میں نے اس مختصر سے مقالہ کے لئے (اول) محبت الہی اور (دوم) عشق رسول اور (سوم) شفقت علی خلق اللہ کے عنوان اس لئے منتخب کئے ہیں کہ یہ ہمارے دین اور مذہب کا خلاصہ اور ایک مسلمان کے ایمان و اخلاق کا مرکزی نقطہ ہیں حتیٰ کہ ایک مامور من اللہ کی روحانیت اور اس کے اخلاق و کردار اور اس کی قدر و منزلت کو پہچانے کے لئے بھی اس سے بڑھ کر کوئی اور کسوٹی نہیں۔ منع حیات یعنی ذات باری تعالیٰ کے ساتھ گہرا پیوند ہو۔ پیغام الہی کے لانے والے رسول کی محبت روح کی غذا ہوا اور مخلوق خدا کی ہمدردی کا جذبہ دل میں کوٹ کوٹ کر بھرا ہو۔ ”بس ہمیں آمد نشان کاملاں“

(۱)

میں نہایت اختصار کے ساتھ حضرت مسیح موعود علیہ السلام کے جذبہ محبت الہی اور عشق رسول کے متعلق بیان کرچکا ہوں اب مختصر طور پر آپ کے جذبہ شفقت علی خلق اللہ کے متعلق کچھ بیان کرتا ہوں۔ اس تعلق میں سب سے پہلے میرے سامنے وہ مقدس عہد آتا ہے جو حضرت مسیح موعود علیہ السلام خدائی حکم کے ماتحت ہر بیعت کرنے

والے سے لیتے تھے اور اسی پر جماعت احمدیہ کی بنیاد قائم ہوئی یہ عہد دشراکط بیعت کی صورت میں شائع ہو چکا ہے اور گویا یہ احمدیت کا بنیادی پتھر ہے۔ اس عہد کی شرط نمبر ۲۷ اور شرط نمبر ۹ کے ماتحت حضرت مسیح موعود علیہ السلام تحریر فرماتے ہیں کہ ہر بیعت کرنے والا عہد کرے کہ:-

”عام خلق اللہ کو عموماً اور مسلمانوں کو خصوصاً پنے نفسانی جوشوں سے کسی نوع کی ناجائز تکلیف نہیں دے گا۔ نہ زبان سے نہ ہاتھ سے نہ کسی اور طرح سے۔۔۔ عام خلق اللہ کی ہمدردی میں محض اللہ مشغول رہے گا۔ اور جہاں تک بس چل سکتا ہے اپنی خداداد طاقتوں اور نعمتوں سے بنی نوع انسان کو فائدہ پہنچائے گا۔“

(اشتہار تجکیل تبلیغ مورخہ ۱۲ جنوری ۱۸۸۹ء کتاب البر یہ روحانی خزانہ جلد ۱۳ صفحہ ۷)

یہ وہ عہد بیعت ہے جو احمدیت میں داخل ہونے کے لئے حضرت مسیح موعود علیہ السلام نے خدائی حکم کے ماتحت مقرر فرمایا اور جس کے بغیر کوئی احمدی سچا احمدی نہیں سمجھا جاسکتا۔ اب مقام غور ہے کہ جو شخص اپنی بیعت اور اپنے روحانی تعلق کی بنیاد ہی اس بات پر رکھتا ہے کہ بیعت کرنے والا تمام مخلوق کے ساتھ دلی ہمدردی اور شفقت کا سلوک کرے گا اور اسے ہر جہت سے فائدہ پہنچانے کے لئے کوشش رہے گا اور اسے کسی نوع کی تکلیف نہیں دے گا۔ اس کا اپنا نمونہ اس بارے میں کیسا اعلیٰ اور کیسا شاندار ہونا چاہیے اور خدا کے فضل سے ایسا ہی تھا حضرت مسیح موعود علیہ السلام بارہ فرمایا کرتے تھے کہ میں کسی شخص کا دشمن نہیں ہوں اور میرا دل ہر انسان اور ہر قوم کی ہمدردی سے معمور ہے۔ چنانچہ ایک جگہ فرماتے ہیں:

”میں تمام مسلمانوں اور عیسائیوں اور ہندوؤں اور آریوں پر یہ بات ظاہر کرتا ہوں کہ دنیا میں کوئی میرا شمن نہیں ہے۔ میں بنی نوع انسان سے ایسی محبت کرتا ہوں کہ جیسے والدہ مہربان اپنے بچوں سے بلکہ اس سے بڑھ کر۔ میں صرف ان باطل عقائد کا شمن ہوں جن سے سچائی کا خون ہوتا ہے۔ انسان کی ہمدردی میرا فرض ہے اور جھوٹ اور شرک اور ظلم اور ہر ایک بعملی اور ناصافی اور بد اخلاقی سے بیزاری میرا اصول۔“

(اربعین نمبر ارو حانی خزانہ جلد ۷ صفحہ ۳۴۲)

(۲)

یہ ایک مغض زبانی دعویٰ نہیں تھا بلکہ یہ ایک حقیقت ہے کہ آپؐ کی زندگی کا ہر لمحہ مخلوق خدا کی ہمدردی میں گذرتا تھا اور دیکھنے والے حیران ہوتے تھے کہ خدا کا یہ بندہ کیسے ارفع اخلاق کا مالک ہے کہ اپنے ڈشمنوں تک کے لئے حقیقی ماں کی سی تڑپ رکھتا ہے چنانچہ حضرت مولوی عبدالکریم صاحب جو آپؐ کے مکان ہی کے ایک حصہ میں رہتے تھے اور بڑے ذہین اور نکتہ رس بزرگ تھے روایت کرتے ہیں کہ جن دنوں پنجاب میں طاعون کا دور دورہ تھا اور بے شمار آدمی ایک ایک دن میں اس موزی مرض کا شکار ہو رہے تھے انہوں نے ایک دفعہ حضرت مسیح موعود علیہ السلام کو علیحدگی میں دعا کرتے سنا اور یہ نظارہ دیکھ کر موحیرت ہو گئے۔ حضرت مولوی صاحب کے الفاظ یہ ہیں کہ:-

”اس دعائیں آپ کی آواز میں اس قدر درد اور سوزش تھی کہ سننے والے کا پتہ پانی ہوتا تھا۔ اور آپ اس طرح آستانہ الہی پر گریہ وزاری کر رہے تھے جیسے کوئی عورت درد زدہ سے بیقرار ہو۔ میں نے غور سے سنا تو آپ مخلوق خدا کے واسطے طاعون کے عذاب سے نجات کے لئے دعا فرمائے تھے۔ اور کہہ رہے تھے کہ الہی اگر یہ لوگ طاعون کے عذاب سے ہلاک ہو گئے تو پھر تیری عبادت کون کرے گا۔“

(سیرۃ مسیح موعود شہائل و اخلاق حصہ سوم صفحہ ۹۵ مولفہ شیخ یعقوب علی صاحب عرفانی)
 ذرا غور کرو کہ آپ کے مخالفوں پر ایک عذاب الہی نازل ہو رہا ہے اور عذاب الہی بھی وہ جو ایک خدائی پیشگوئی کے مطابق آپ کی صداقت میں ظاہر ہوا ہے اور پیشگوئی بھی ایسی جس کے ٹلنے سے جلد بازلوگوں کی نظر میں آپ کی صداقت مشکوک ہو سکتی ہے مگر پھر بھی آپ مخلوق خدا کی ہلاکت کے خیال سے بے چین ہوئے جاتے ہیں اور خدا کے سامنے تڑپ تڑپ کر عرض کرتے ہیں کہ خدا یا! تو رحیم و کریم ہے تو اپنی مخلوق کو اس عذاب سے بچالے اور ان کے ایمان کی سلامتی کے لئے اپنی جناب سے کوئی اور رستہ کھول دے۔

(۳)

اس سے بڑھ کر یہ کہ جب آریہ قوم میں سے اسلام کا دشمن نمبر ا یعنی پنڈت لیکھرام آپ کی پیشگوئی کے مطابق ہلاک ہوا تو آپ نے جہاں اس بات پر کہ خدا کی

ایک پیشگوئی پوری ہوئی ہے اور اسلام کی صداقت کا ایک زبردست نشان ظاہر ہوا ہے طبعاً شکر اور خوشی کا اظہار فرمایا وہاں آپؐ کو پنڈت جی کی موت کا افسوس بھی ہوا کہ وہ صداقت سے محروم ہونے کی حالت میں ہی چل بے۔ چنانچہ فرماتے ہیں:-

”ہمارے دل کی اس وقت عجیب حالت ہے۔ درد بھی ہے اور خوشی بھی۔ درد اس لئے کہ اگر لیکھرام رجوع کرتا زیادہ نہیں تو اتنا ہی کرتا کہ وہ بذبانيوں سے بازا آ جاتا تو مجھے اللہ تعالیٰ کی قسم ہے کہ میں اس کیلئے دعا کرتا۔ اور میں امید رکھتا تھا کہ اگر وہ ٹکڑے ٹکڑے بھی کیا جاتا تب بھی زندہ ہو جاتا۔“

(سراج منیر روحانی خزانہ جلد ۱۲ صفحہ ۲۸)

(۴۲)

ایک دفعہ بعض عیسائی مشنریوں نے حضرت مسیح موعود علیہ السلام کے خلاف اقدام قتل کا سرا سرجھوٹا مقدمہ دائر کیا اور ان مسیحی پادریوں میں ڈاکٹر مارٹن کلارک پیش پیش تھے۔ مگر خدا نے عدالت پر آپؐ کی صداقت کھول دی اور آپؐ اس مقدمہ میں جس میں عیسائیوں کے ساتھ مل کر آریوں اور بعض غیر احمدیوں مخالفین نے بھی آپؐ کے خلاف ایڑی چوٹی کا زور لگایا تھا کہ کسی طرح آپ سزا پا جائیں عزت کے ساتھ بری کئے گئے۔ جب عدالت نے اپنا فیصلہ سنایا تو کیپن ڈگلس ڈسٹرکٹ محسٹریٹ نے جو بعد میں کرنیل کے عہدہ تک پہنچ اور ابھی حال ہی میں فوت ہوئے ہیں آپؐ سے

مغلط ہو کر پوچھا:-

”کیا آپ چاہتے ہیں کہ ڈاکٹر کلارک پر (اس جھوٹی کارروائی کی وجہ سے) مقدمہ چلائیں؟ اگر آپ مقدمہ چلانا چاہیں تو آپ کو اس کا قانونی حق ہے۔ آپ نے بلا توقف فرمایا کہ میں کوئی مقدمہ کرنا نہیں چاہتا۔ میرا مقدمہ آسمان پر ہے۔“ (سیرت مسیح موعود مصنفہ عرفانی صاحب صفحہ ۱۰۷)

(۵)

مولوی محمد حسین صاحب بٹالوی رئیس فرقہ اہل حدیث کو کون نہیں جانتا۔ وہ جوانی میں حضرت مسیح موعود علیہ السلام کے دوست اور ہم مكتب ہوتے تھے اور حضور کی پہلی تصنیف ”براہین احمدیہ“ پر انہوں نے بڑا شاندار روپ بھی لکھا تھا اور یہاں تک لکھا تھا کہ گز شتنہ تیزہ سو سال میں کوئی کتاب اس شان کی نہیں لکھی گئی مگر

مسیح موعود کے دعویٰ پر یہی مولوی صاحب مخالف ہو گئے اور مخالف بھی ایسے کہ انتہاء کو پہنچ گئے اور حضرت مسیح موعود علیہ السلام پر کفر کا فتویٰ لگایا اور دجال اور رضال قرار دیا۔ اور آپؒ کے خلاف ملک بھر میں مخالفت کی آگ بھڑکا دی۔ انہی مولوی محمد حسین صاحب کا ذکر ہے کہ وہ ایک دفعہ ڈاکٹر مارٹن کلارک کے اقدام قتل والے مقدمہ میں آپؒ کے خلاف عیسائیوں کی طرف سے بطور گواہ پیش ہوئے۔ اس وقت حضرت مسیح موعود علیہ السلام کے وکیل مولوی فضل دین صاحب نے جو ایک غیر احمدی بزرگ تھے مولوی محمد حسین صاحب کی شہادت کو کمزور کرنے کے لئے ان کے خاندان اور

حسب ونسب کے متعلق بعض طعن آمیز سوالات کرنے چاہے مگر حضرت مسیح موعودؑ نے انہیں یہ کہہ کر سختی سے روک دیا کہ میں آپ کو ایسے سوالات کی ہرگز اجازت نہیں دیتا اور یہ الفاظ فرماتے ہوئے آپؑ نے جلدی سے مولوی فضل دین صاحب کے منہ کی طرف اپنا ہاتھ بڑھایا تاکہ کہیں ان کی زبان سے کوئی نامناسب لفظ نہ نکل جائے اور اس طرح اپنے آپؑ کو نظرہ میں ڈال کر اپنے جانی دشمن کی عزت و آبرو کی حفاظت فرمائی۔ اس کے بعد مولوی فضل دین صاحب موصوف ہمیشہ اس واقعہ کا حیرت کے ساتھ ذکر کیا کرتے تھے کہ مرزا صاحب عجیب اخلاق کے انسان ہیں کہ ایک شخص ان کی عزت بلکہ جان پر حملہ کرتا ہے اور اس کے جواب میں جب اس کی شہادت کو کمزور کرنے کے لئے اس پر بعض سوالات کئے جاتے ہیں تو آپؑ فوراً روک دیتے ہیں کہ میں ایسے سوالات کی اجازت نہیں دیتا۔

(سیرۃ المہدی حصہ اول صفحہ ۷۲، ۷۳)

یہ وہی مولوی محمد حسین صاحب ہیں جن کا حضرت مسیح موعود علیہ السلام نے اپنے اس شعر میں ذکر کیا ہے کہ:-

قَطْعَتْ وَدَادًا قَدْ غَرَسَنَاهُ فِي الصَّبَا

وَلَيْسَ فُؤَادِي فِي الْوَدَادِ يُقَصِّرُ

(براہین احمدیہ حصہ پنج روحانی خزانہ جلد ۲۱ صفحہ ۳۳۵)

”یعنی تو نے اس محبت کے درخت کو اپنے ہاتھ سے کاٹ دیا جو ہم نے جوانی کے زمانہ میں اپنے دلوں میں نصب کیا تھا۔ مگر میرا دل تو کسی صورت میں محبت کے معاملہ میں کی اور کوتاہی کرنے والا نہیں۔“

(۶)

دوستی اور وفاداری کے تعلق میں حضرت مسیح موعود علیہ السلام کا دل حقیقتہ بے نظیر جذبات کا حامل تھا۔ آپؐ نے کسی کے ساتھ تعلقات قائم کر کے ان تعلقات کو توڑنے میں کبھی پہل نہیں کی اور ہر حال میں محبت اور دوستی کے تعلقات کو کمال وفاداری کے ساتھ نبھایا۔ چنانچہ آپؐ کے مقرب حواری حضرت مولوی عبدالکریم صاحب روایت کرتے ہیں کہ:-

”حضرت مسیح موعود نے ایک دن فرمایا میرا یہ مذہب ہے کہ جو شخص عہد دوستی باندھے مجھے اس عہد کی اتنی رعایت ہوتی ہے کہ وہ شخص کیسا ہی کیوں نہ ہو اور کچھ ہی کیوں نہ ہو جائے میں اس سے قطع تعلق نہیں کر سکتا ہاں اگر وہ خود قطع تعلق کر دے تو ہم لا چار ہیں ورنہ ہمارا مذہب تو یہ ہے کہ اگر ہمارے دوستوں میں سے کسی نے شراب پی ہو اور بازار میں گرا ہوا ہو تو ہم بلا خوف لومتہ لامم اسے اٹھا کر لے آئیں گے۔ فرمایا: عہد دوستی بڑا قیمتی جو ہر ہے اس کو آسانی سے ضائع نہیں کر دینا چاہیے۔ اور دوستوں کی طرف سے کیسی ہی ناگوار بات پیش آجائے اس پر اغماض اور ختم کا طریق اختیار کرنا چاہیے۔“

(سیرۃ مسیح موعود مصنفہ حضرت مولوی عبدالکریم صاحب صفحہ ۳۶)

اسی روایت کے متعلق حضرت مولوی شیر علی صاحب جو حضرت مسیح موعود علیہ

السلام کے ایک نہایت مخلص صحابی تھے بیان کرتے تھے کہ اس موقعہ پر حضرت مسیح موعود علیہ السلام نے بھی فرمایا تھا کہ اگر ایسا شخص شراب میں بے ہوش پڑا ہو تو ہم اسے اٹھا کر لے آئیں گے اور اسے ہوش میں لانے کی کوشش کریں گے اور جب وہ ہوش میں آنے لگے گا تو اس کے پاس سے اٹھ کر چلے جائیں گے تاکہ وہ ہمیں دیکھ کر شرمندہ نہ ہو۔“ (سیرۃ المہدی جلد احصہ دوم صفحہ ۳۸۱)

اس سے یہ مراد نہیں کہ نعوذ باللہ شرابیوں اور فاسقوں فاجروں کو اپنا دوست بنانا چاہیے بلکہ مراد یہ ہے کہ اگر کسی شخص کا کوئی دوست ہو اور وہ بعد میں کسی کمزوری میں مبتلا ہو جائے تو اس وجہ سے اس کا ساتھ نہیں چھوڑ دینا چاہیے بلکہ وفاداری کے طریق پر اس کی اصلاح کی کوشش کرنی چاہیے۔ احباب جماعت غور کریں کہ کیا وہ ان اخلاق پر قائم ہیں؟ اور یاد رکھو کہ احمدیت کی اخوت کا عہد دوستی کے عہد سے بھی زیادہ مقدس ہے۔ آنحضرت صلی اللہ علیہ وسلم نے کیا خوب فرمایا ہے:-

أُنْصُرْ أَخَالَكَ ظَالِمًا أَوْ مَظْلُومًا

(بخاری کتاب المظالم و الغصب باب أعن اخاك ظالمما او مظلومما)

”یعنی اپنے ہر دنی بھائی کی مدد تھا را فرض ہے خواہ وہ ظالم ہے یا کہ

مظلوم ہے۔“

صحابہ نے عرض کیا یا رسول اللہ! مظلوم کی مدد تو ہم سمجھتے ہیں مگر ظالم کی مدد کس طرح کی جائے؟ آپ نے فرمایا ظالم کی مدد اسے ظلم سے روکنے کی صورت میں کرو مگر بہر حال اخوت کے عہد کو کسی صورت میں ٹوٹنے نہ دو۔

(۷)

قادیان میں ایک صاحب اللہ بڑھا مل ہوتے تھے۔ یہ صاحب بہت کثر قسم کے آریہ تھے اور حضرت مسیح موعود علیہ السلام کی خالفت میں ہمیشہ پیش پیش رہتے تھے جب حضرت مسیح موعود علیہ السلام نے قادیان کی بڑی مسجد میں آنحضرت صلی اللہ علیہ وسلم کی ایک پیشگوئی کو پورا کرنے کے لئے ایک مینار کی بنیاد رکھی تو قادیان کے ہندوؤں نے ڈپٹی کمشنر گوردا سپور کے پاس شکایت کی کہ اس مینار کی تعمیر روک دی جائے کیونکہ اس سے ہماری عورتوں کی بے پر دگی ہو گی یہ ایک فضول عذر تھا کیونکہ اول تو مینار کی چوٹی سے کسی کو پہچانا بہت مشکل ہوتا ہے اور پھر اگر بافرض کوئی بے پر دگی تھی بھی تو وہ سب کے لئے تھی جس میں احمدی جماعت بھی شامل تھی بلکہ جماعت احمدیہ پر اس کا زیادہ اثر پڑتا تھا کیونکہ یہ مینار احمدیہ محلہ میں تھا مگر ڈپٹی کمشنر نے حکومت کے عام طریق کے مطابق ہندوؤں کی یہ شکایت مجسٹریٹ صاحب علاقہ کے پاس رپورٹ کے لئے بھجوادی۔ یہ ڈپٹی صاحب قادیان آئے تو حضرت مسیح موعود سے ملے اور مینار کی تعمیر کے متعلق حالات دریافت کئے۔ حضرت مسیح موعود نے فرمایا کہ ہم نے یہ مینار کوئی سیر و تفریج یا تماشا کے لئے نہیں بنایا بلکہ محض ایک دینی غرض کے لئے بنایا ہے تاکہ ہمارے آنحضرت صلی اللہ علیہ وسلم کی ایک پیشگوئی پوری ہو اور تا ایک بلند جگہ سے اذان کی آواز لوگوں کے کانوں تک پہنچائی جائے اور روشنی کا انتظام بھی کیا جائے۔ ورنہ ہمیں اس پر روپیہ خرچ کرنے کی ضرورت نہیں تھی۔ ڈپٹی صاحب نے کہا

کہ یہ ہندو صاحبان بیٹھے ہیں ان کو اس پر اعتراض ہے کہ ہمارے گھروں کی بے پر دگی ہو گی۔ حضرت مسیح موعود نے فرمایا یہ اعتراض درست نہیں بلکہ ان لوگوں نے محض ہماری مخالفت میں یہ درخواست دی ہے ورنہ بے پر دگی کا کوئی سوال نہیں۔ اور اگر بالفرض کوئی بے پر دگی ہے بھی تو وہ ہماری بھی ہے۔ پھر آپ لالہ بڑھا مل کی طرف اشارہ کیا جو بعض دوسرے ہندوؤں کے ساتھ مل کر ان ڈپٹی صاحب کے ساتھ حضرت مسیح موعود کے پاس آئے تھے اور فرمایا کہ یہ لالہ بڑھا مل بیٹھے ہیں آپ ان سے پوچھیں کہ کیا کبھی ایسا ہوا ہے کہ میرے لئے ان کو فائدہ پہنچانے کا کوئی موقع پیدا ہوا ہو اور میں نے ان کی امداد میں دریغ کیا ہو۔ اور پھر ان سے یہ بھی پوچھیں کہ کیا کبھی ایسا ہوا ہے کہ مجھے نقصان پہنچانے کا انہیں کوئی موقع ملا ہوا اور یہ نقصان پہنچانے سے رکتے ہوں؟ حافظ روشن علی صاحب جو سلسلہ احمد یہ کے ایک جید عالم تھے بیان کیا کرتے تھے کہ اس وقت لالہ بڑھا مل پاس بیٹھے تھے مگر شرم اور ندامت کی وجہ سے انہیں جرأت نہیں ہوئی کہ حضرت مسیح موعود کی بات کا جواب دینا تو درکنار حضور کی طرف آنکھ اٹھا کر بھی دیکھ سکیں۔ حقیقتہ یہ مخالفوں اور ہمسایوں پر شفقت کی ایک شاندار مثال ہے۔

(سیرۃ المہدی جلد احصاء اول صفحہ ۱۳۸ روایات نمبر ۱۳۸)

(۸)

ہماری جماعت کے اکثر پرانے دوست حضرت مسیح موعود علیہ السلام کے چپازاد بھائیوں مرزا امام دین صاحب اور مرزا نظام دین صاحب کو جانتے ہیں یہ دونوں اپنی

بے دینی اور دنیا داری کی وجہ سے حضرت مسیح موعود علیہ السلام کے سخت ترین خالف تھے بلکہ حقیقت وہ اسلام کے ہی دشمن تھے۔ ایک دفعہ انہوں نے محض حضرت مسیح موعود کی ایذا رسانی کے لئے حضور کے گھر کے قریب والی مسجد مبارک کے رستہ میں دیوار کھینچ دی اور مسجد میں آنے جانے والے نمازیوں اور حضرت مسیح موعود کے ملاقیوں کا رستہ بند کر دیا جس کی وجہ سے حضور کو اور قادیانی کی قلیل سی جماعت احمدیہ کو سخت مصیبت کا سامنا ہوا اور وہ گویا قید کے بغیر ہی قید ہو کر رہ گئے۔ لاچار اس مصیبت کو دور کرنے کے لئے وکلاء کے مشورہ سے قانونی چارہ جوئی کرنی پڑی اور ایک لبے عرصے تک یہ تکلیف دہ مقدمہ چلتا رہا اور بالآخر خدائی بشارت کے مطابق حضرت مسیح موعودؑ کو فتح ہوئی اور یہ دیوار گرائی گئی۔ اس پر حضرت مسیح موعودؑ کے وکیل نے حضورؐ سے اجازت لینے بلکہ اطلاع تک دینے کے بغیر مرزا امام دین صاحب اور مرزا نظام دین صاحب کے خلاف خرچہ کی ڈگری حاصل کر کے قرقی کا حکم جاری کرالیا۔ اس پر مرزا صاحبان نے جن کے پاس اس وقت اس قرقی کی بے باقی کے لئے پورا روپیہ نہیں تھا حضرت مسیح موعود علیہ السلام کو بڑی لجاجت کا خط لکھا اور یہاں تک کہلا بھیجا کہ بھائی ہو کر اس قرقی کے ذریعہ ہمیں کیوں ذلیل کرنے لگے ہو؟ حضرت مسیح موعودؑ کو ان حالات کا علم ہوا تو آپ اپنے وکیل پر سخت خفا ہوئے کہ میری اجازت کے بغیر خرچہ کی ڈگری کیوں کرائی گئی ہے؟ اسے فوراً واپس لو۔ اور دوسری طرف مرزا صاحبان کو جواب بھجوادیا کہ آپ بالکل مطمئن رہیں کوئی قرقی نہیں ہوگی۔ یہ ساری کارروائی میرے علم کے بغیر ہوئی ہے۔

(سیرۃ المہدی جلد اول روایت نمبر ۲۴۲ و سیرۃ مسیح موعود مصنفہ عرفانی صاحب صفحہ ۵ تا ۱۹)

دوست سوچیں اور غور کریں کہ حضرت مسیح موعودؑ کے شرکاء کا جن کی ڈمنی انتہاء کو پہنچی ہوئی تھی حضور کو دکھ دینے کے لئے اور حضور کی مٹھی بھر جماعت کو اس وقت جماعت مٹھی بھر ہی تھی) پریشان کر کے منتشر کرنے کے لئے ایک خطرناک تدبیر کرتے ہیں اور پھر اس تدبیر کو کامیاب بنانے کے لئے ایڑی چوٹی کا زور لگادیتے ہیں اور جھوٹا سچا کوئی دقیقہ فروگذاشت نہیں کرتے۔ مگر جب وہ ناکام ہوتے ہیں اور حضرت مسیح موعودؑ کی اطلاع کے بغیر ان پر خرچہ کا بوجھ ڈال دیا جاتا ہے تو بھاگتے ہوئے حضرت مسیح موعودؑ کی طرف رجوع کرتے ہیں اور ظالم ہوتے ہوئے گلے کرتے ہیں کہ ہم پر یہ بوجھ کیوں ڈالا جا رہا ہے؟ اس کے مقابل پر حضرت مسیح موعودؑ مظلوم ہوتے ہوئے بھی اپنے ڈمنوں سے مغدرت کرتے ہیں کہ مجھے معلوم نہیں تھا کہ میرے وکیل نے مجھ سے پوچھے بغیر یہ ڈگری جاری کرادی ہے یہ سلوک آنحضرت صلی اللہ علیہ وسلم (فداہ نفسی) کے اس عدیم المثال سلوک کی اتباع میں تھا جو آپ نے فتح مکہ کے موقع پر اپنے مفتوح اور مغلوب ڈمنوں سے فرمایا تھا۔ آپ نے فرمایا۔

إذْهَبُوا أَنْتُمُ الظَّلَقَاءُ لَا تَثْرِيبٌ عَلَيْكُمُ الْيَوْمَ۔

(بخاری و رقانی و تاریخ ائمہ)

”یعنی جاؤ تم آزاد ہو میری طرف سے تم پر کوئی گرفت نہیں۔“

(۹)

پھر اپنے دوستوں اور خادموں کے لئے تو حضرت مسیح موعود علیہ السلام مجسم عفو و

شفقت تھے۔ چنانچہ حضرت مولوی عبدالکریم صاحب اپنی تصنیف سیرۃ مسیح موعود میں حضرت مولوی نور الدین صاحب (خلیفہ اول) کے ساتھ حضرت مسیح موعود کی شفقت کا ذکر کرتے ہوئے لکھتے ہیں کہ:-

”ایک دفعہ ایسا اتفاق ہوا کہ جن دنوں حضرت مسیح موعود اپنی کتاب آئینہ کمالات اسلام کا عربی حصہ لکھ رہے تھے۔ حضور نے مولوی نور الدین[ؒ] صاحب خلیفہ اول کو ایک بڑا دوورقہ اس زیر تصنیف کتاب کے مسودہ کا اس غرض سے دیا کہ فارسی میں ترجمہ کرنے کے لئے مجھے پہنچا دیا جائے۔ وہ ایسا مضمون تھا کہ اس کی خداداد فصاحت و بلاغت پر حضرت کو ناز تھا۔ مگر مولوی صاحب سے یہ دوورقہ کہیں گر گیا۔ کیونکہ حضرت مسیح موعود علیہ السلام مجھے ہر روز کا تازہ عربی مسودہ فارسی ترجمہ کے لئے ارسال فرمایا کرتے تھے اس لئے اس دن غیر معمولی دیر ہونے پر مجھے طبعاً فکر پیدا ہوئی اور میں نے مولوی نور الدین صاحب سے ذکر کیا کہ آج حضرت کی طرف سے مضمون نہیں آیا اور کاتب سر پر کھڑا ہے اور دیر ہو رہی ہے معلوم نہیں کیا بات ہے یہ الفاظ میرے منہ سے نکلنے تھے کہ مولوی نور الدین صاحب کا رنگ فق ہو گیا۔ کیونکہ یہ دو ورقہ مولوی صاحب سے کہیں گر گیا تھا۔ بے حد تلاش کی مگر مضمون نہ ملا اور مولوی صاحب سخت پر یشان تھے۔ حضرت مسیح موعود کو اطلاع ہوئی تو حسب معمول ہشاش بشاش مسکراتے ہوئے باہر تشریف لائے اور خفا ہونا یا گھبراہٹ کا اظہار کرنا تو درکنار الٹا اپنی طرف سے معدتر فرمانے لگے کہ مولوی صاحب کو مسودہ کے گم ہونے سے نا حق تشویش ہوئی مجھے مولوی صاحب کی

تکلیف کی وجہ سے بہت افسوس ہے۔ میرا تو یہ ایمان ہے کہ اللہ تعالیٰ اپنے فضل سے گم شدہ کاغذ سے بہتر مضمون لکھنے کی توفیق عطا فرمادے گا۔

(سیرۃ المہدی جلد احصہ اول روایت نمبر ۲۹۲ صفحہ ۲۶۱، ۲۶۰)

اس لطیف واقعہ سے ایک طرف حضرت مسیح موعودؑ کے غیر معمولی جذبہ شفقت اور دوسری طرف اپنے آسمانی آقا کی نصرت پر غیر معمولی توکل پر خاص روشنی پڑتی ہے غلطی حضرت مولوی نور الدین صاحب سے ہوئی تھی کہ ایک قیمتی مسودہ کی پوری حفاظت نہیں کی اور اسے ضائع کر دیا۔ مگر حضرت مسیح موعودؑ کی شفقت کا یہ مقام ہے کہ خود پریشان ہوئے جاتے ہیں اور مغدرت فرماتے ہیں کہ مولوی صاحب کو مسودہ گم ہونے سے اتنی تکلیف ہوئی ہے اور پھر توکل کا یہ مقام ہے کہ ایک مضمون کی فضاحت و بلاگت اور اس کے معنوی محاسن پر ناز ہونے کے باوجود اس کے کھوئے جانے پر کس استغناۓ کے رنگ میں فرماتے ہیں کہ کوئی فکر کی بات نہیں خدا ہمیں اس سے بہتر مضمون عطا فرمادے گا!! یہ شفقت اور یہ توکل اور یہ تحمل خدا کے خاص بندوں کے سوا کسی اور میں پایا جانا ممکن نہیں۔

(۱۰)

ہمارے نانا جان حضرت میر ناصر نواب صاحب مرحوم کا ایک قریبی عزیز حضرت مسیح موعود علیہ السلام کے زمانہ میں قادریاں میں آ کر کچھ عرصہ رہا تھا ایک دن سردی کے موسم کی وجہ سے ہمارے نانا جان مرحوم نے اپنا ایک مستعمل کوٹ ایک

خادمہ کے ہاتھ سے بھجوایا تاکہ یہ عزیز سرداری سے محفوظ رہے۔ مگر کوٹ کے مستعمل ہونے کی وجہ سے اس عزیز نے یہ کوٹ حقارت کے ساتھ واپس کر دیا کہ میں استعمال شدہ کپڑا نہیں پہنتا۔ اتفاق سے جب یہ خادمہ اس کوٹ کو لے کر میر صاحب کی طرف واپس جا رہی تھی تو حضرت مسیح موعودؑ نے اسے دیکھ لیا اور پوچھا کہ یہ کیسا کوٹ ہے اور کہاں لئے جاتی ہو؟ اس نے کہا میر صاحب نے یہ کوٹ اپنے فلاں عزیز کو بھجا تھا مگر اس نے مستعمل ہونے کی وجہ سے بہت بُرا مانا ہے اور واپس کر دیا ہے۔ حضرت مسیح موعودؑ نے فرمایا

”واپس نہ لے جاؤ اس سے میر صاحب کی دل شکنی ہوگی۔ تم یہ کوٹ ہمیں دے جاؤ۔ ہم پہنچیں گے۔ اور میر صاحب سے کہہ دینا کہ میں نے رکھ لیا ہے۔“
(سیرۃ المہدی جلد احصہ دوم صفحہ ۳۰۵)

یہ ایک انہائی شفقت اور انہائی دلداری کا مقام تھا کہ حضرت مسیح موعودؑ نے یہ مستعمل کوٹ خود اپنے لئے رکھ لیا تاکہ حضرت ناناجان کی دل شکنی نہ ہو ورنہ حضرت مسیح موعودؑ کو کوٹوں کی کمی نہیں تھی اور حضور کے خدام حضور کی خدمت میں بہتر سے بہتر کوٹ پیش کرتے رہتے تھے اور ساتھ ہی یہ انہائی سادگی اور بے نفسی کا بھی اظہار تھا کہ دین کا باادشاہ ہو کر اترے ہوئے کوٹ کے استعمال میں تامل نہیں کیا۔

(۱۱)

انسان کے اخلاق کا ایک نمایاں پہلو اپنے اہل خانہ کے ساتھ سلوک سے تعلق

رکھتا ہے۔ میں اس معاملہ میں زیادہ بیان کرتے ہوئے طبعاً جاب محسوس کرتا ہوں اس لئے صرف اس مختصر سی بات پر اکتفا کرتا ہوں کہ حضرت مسیح موعود علیہ السلام اس ارشادِ نبویؐ کا کامل نمونہ تھے کہ:-

خَيْرٌ كُمْ خَيْرٌ كُمْ لِأَهْلِهِ

(ترمذی ابواب المناقب باب فضل ازواج النبی صلی اللہ علیہ وسلم)

”یعنی خدا کے نزد یک تم میں سے بہتر انسان وہ ہے جو اپنے اہل خانہ کے ساتھ سلوک کرنے میں بہتر ہے۔“

اس کی تشریع میں اس تاثر کو بیان کرنے میں ہرج نہیں جو اس معاملہ میں حضرت مسیح موعودؑ کے زمانہ میں جماعت کے دلوں میں پایا جاتا تھا۔ حضرت مفتی محمد صادق صاحب کو ساری جماعت جانتی ہے وہ حضرت مسیح موعود علیہ السلام کے ایک مقرب صحابی تھے۔ ایک دفعہ ان کا اپنی بیوی کے ساتھ کسی امر میں کچھ اختلاف ہو گیا اور حضرت مفتی صاحب اپنی بیوی پر خفا ہوئے۔ مفتی صاحب کی اہلیہ نے اس خانگی ناراضگی کا حضرت مولوی عبدالکریم صاحب کی بڑی بیوی کے ساتھ ذکر کیا۔ غالباً ان کا منشاء یہ تھا کہ اس طرح بات حضرت امام جان تک اور پھر حضرت مسیح موعود تک پہنچ جائے گی۔ حضرت مولوی عبدالکریم صاحب طبیعت کے بہت ذہین اور بڑے بذلہ سنج تھے۔ اس روپوٹ کے پہنچنے پر مفتی صاحب سے فرمایا ”مفتی صاحب جس طرح بھی ہوا پنی بیوی کو منالیں کیا آپ نہیں جانتے کہ آج کل ملکہ کا راجح ہے؟ لطیفہ اس بات میں یہ تھا کہ ان ایام میں ہندوستان پر ملکہ و کٹوریہ کی حکومت تھی اور حضرت مولوی صاحب کے الفاظ میں یہ بھی اشارہ تھا کہ حضرت مسیح موعود مسٹورات کے حقوق کا بہت

خیال رکھتے اور ان معاملات میں اپنے اہل خانہ کے مشورہ کو زیادہ وزن دیتے ہیں۔ مفتی صاحب مولوی صاحب کا اشارہ سمجھ گئے اور فوراً جا کر بیوی کو منا لیا۔ اس طرح گھر کی ایک وقتی رنجش جنتِ ارضی والے سکون اور راحت میں بدل گئی۔

(سیرۃ المہدی جلد احصہ دوم صفحہ ۳۹۱ روایت ۲۳۲)

(۱۲)

انسان کے اہل خانہ میں اس کی اولاد بھی شامل ہے اور اس میدان میں بھی حضرت مسیح موعود علیہ السلام کا اسوہ بہت بلند تھا۔ آپ اپنے بچوں کے ساتھ بڑی شفقت اور بڑی محبت کا سلوک فرماتے تھے مگر لازماً و سری محبتوں کی طرح یہ محبت بھی محبت الٰہی کے تابع تھی چنانچہ جب ہمارا سب سے چھوٹا بھائی مبارک احمد بیار ہوا اور یہ وہ زمانہ تھا کہ جب حضرت مسیح موعودؑ کو بڑی کثرت سے قرب وفات کے الہامات ہو رہے تھے تو آپ نے انتہائی توجہ اور جال سوزی کے ساتھ اس کی تیارداری فرمائی اور گویا تیارداری میں دن رات ایک کر دیا۔ مگر جب وہ قضاۓ الٰہی سے فوت ہو گیا تو آپ اس کی وفات پر یہ شعر فرمایا کہ صبر کا نمونہ دکھاتے ہوئے پورے شرح صدر کے ساتھ راضی برضاۓ الٰہی ہو گئے اور خدا کی یاد میں مرنے والے بچے کو اس طرح بھول گئے کہ گویا وہ کبھی تھا ہی نہیں۔ فرماتے ہیں:-

برس تھے آٹھ اور کچھ مہینے کہ جب خدا نے اسے بلا یا
بلانے والا ہے سب سے پیارا اسی پاے دل تو جاں فدا کر

بچوں کی تربیت کے معاملہ میں حضرت مسیح موعودؑ نصیحت کرنے اور بری صحبت سے بچانے کے علاوہ دعاوں پر بہت زور دیتے تھے۔ چنانچہ جو اشعار آپ نے اپنے بچوں کے ختم قرآن کے موقع پر آمین کے رنگ میں فرمائے وہ اس روحاں طریق تربیت کی ایک بڑی لکش مثال ہیں۔ میں یہاں نمونہ کے طور چند شعر بیان کرتا ہوں فرماتے ہیں۔

ہوشگرتیرا کیونکرائے میرے بندہ پرور

تونے مجھے دیئے ہیں یہ تین تیرے چاکر

تیرا ہوں میں سراسر تو میرا رب اکبر

یہ روز کر مبارک سُبْحَانَ مَنْ يَرَانِي

یہ تین جو پر ہیں تجھ سے ہی یہ ثمر ہیں

یہ میرے بارو بار ہیں تیرے غلام در ہیں

تو سچ وعدوں والا منکر کہاں کہہ ہیں

یہ روز کر مبارک سُبْحَانَ مَنْ يَرَانِي

شیطان سے دور کھیوا پنے حضور کھیو

جال پُر زنور کھیو دل پُر سرور کھیو

ان پر میں تیرے قرباں! رحمت ضرور کھیو

یہ روز کر مبارک سُبْحَانَ مَنْ يَرَانِي

اور دوسری آمین میں فرماتے ہیں:-

مرے مولیٰ مری یہ اک دعا ہے
 تری درگاہ میں عجز و بکا ہے
 مری اولاد جو تیری عطا ہے
 ہر اک کو دیکھ لوں وہ پارسا ہے
 تری قدرت کے آگے روک کیا ہے
 وہ سب دے ان کو جو مجھ کو دیا ہے
 عجب محسن ہے تو بحر الایادی
 فَسُبْحَانَ الَّذِي أَخْزَى الْأَعْدَى
 نجات ان کو عطا کر گندگی سے
 برات ان کو عطا کر بندگی سے
 رہیں خوشحال اور فرخندگی سے
 بچانا اے خدا! بد زندگی سے
 وہ ہوں میری طرح دیں کے منادی
 فَسُبْحَانَ الَّذِي أَخْزَى الْأَعْدَى
 یقیناً ہماری کمزوریوں کے باوجود ہماری زندگیوں کی ہر برکت انہی پاک
 دعاؤں کا شمرہ ہے۔

(۱۳)

انسان کے اخلاق میں مہمان کا بھی ایک خاص مقام ہوتا ہے اس تعلق میں ایک مختصر سی بات کے بیان کرنے پر اتفاقاً کرتا ہوں ایک بہت شریف اور بڑے غریب مزاج احمدی سیٹھی غلام نبی صاحب ہوتے تھے جو رہنے والے تو چکوال کے تھے مگر راولپنڈی میں دکان کرتے تھے۔ انہوں نے مجھ سے بیان کیا کہ ایک دفعہ میں حضرت مسیح موعودؑ کی ملاقات کے لئے قادیان آیا۔ سردی کا موسم تھا اور کچھ بارش بھی ہو رہی تھی۔ میں شام کے وقت قادیان پہنچا تھا۔ رات کو جب میں کھانا کھا کر لیٹ گیا اور کافی رات گزر گئی اور قریباً بارہ بجے کا وقت ہو گیا تو کسی نے میرے کمرے کے دروازے پر دستک دی۔ میں نے اٹھ کر دروازہ کھولا تو حضرت مسیح موعودؑ کھڑے تھے ایک ہاتھ میں گرم دودھ کا گلاس تھا اور دوسرا ہاتھ میں لائین تھی۔ میں حضور کو دیکھ کر گھبرا گیا مگر حضور نے بڑی شفقت سے فرمایا۔ کہیں سے دودھ آگیا تھا میں نے کہا آپ کو دے آؤں۔ آپ یہ دودھ پی لیں۔ آپ کوشاید دودھ کی عادت ہوگی۔ اس لئے یہ دودھ آپ کے لئے لے آیا ہوں۔ سیٹھی صاحب کہا کرتے تھے کہ میری آنکھوں میں آنسو امڑا آئے کہ سجنان اللہ کیا اخلاق ہیں! یہ خدا کا برگزیدہ مسیح اپنے ادنیٰ خادموں تک کی خدمت اور دلداری میں کتنی لذت پاتا اور کتنی تکلیف اٹھاتا ہے۔

(سیرۃ المہدی جلد ا حصہ سوم صفحہ ۷۰ روایت ۸۶۸)

(۱۴)

سیٹھی صاحب تو خیر مہمان تھے مجھے ایک اور صاحب نے سنایا کہ میں اپنی جوانی کے زمانہ میں کبھی کبھی حضرت مسیح موعودؑ کے ساتھ خادم کے طور پر حضور کے سفروں میں ساتھ چلا جایا کرتا تھا۔ حضرت مسیح موعودؑ کا قاعدہ تھا کہ سواری کا گھوڑا مجھے دے دیتے تھے کہ تم چڑھو اور آپ ساتھ ساتھ پیدل چلتے تھے یا کبھی میں زیادہ اصرار کرتا تو کچھ وقت کے لئے خود سوار ہو جاتے تھے اور باقی وقت مجھے سواری کے لئے فرماتے تھے اور جب ہم منزل پر پہنچتے تھے تو چونکہ وہ زمانہ بہت ستا تھا حضور مجھے کھانے کے لئے چار آنے کے پیسے دیتے تھے اور خود ایک آنے کی دال روٹی منگوا کریا چینے بھنو اکر گزارہ کرتے تھے اور آپ کی خوراک بہت ہی کم تھی۔

(سیرۃ المہدی جلد احصہ دوم صفحہ ۷، ۲۲۸، ۲۲)

(۱۵)

حضرت مولوی عبدالکریم صاحب مرحوم کا ذکر اوپر گذر چکا ہے وہ بہت ممتاز صحابہ میں سے تھے اور انہیں حضرت مسیح موعودؑ کی قریب کی محبت کا بہت لمبا موقعہ میسر آیا تھا۔ وہ بیان فرماتے تھے کہ ایک دفعہ گرمی کا موسم تھا اور حضرت مسیح موعودؑ کے اہل خانہ لدھیانہ گئے ہوئے تھے میں حضور کو ملنے اندر ورن خانہ گیا۔ کمرہ نیانیا بنا تھا اور ٹھنڈا تھا میں ایک چار پائی پر ذرا لیٹ گیا۔ اور مجھے نیند آگئی۔ حضور اس وقت کچھ تصنیف

فرماتے ہوئے ہل رہے تھے۔ جب میں چونک کر جا گا تو دیکھا کہ حضرت مسیح موعودؐ میری چار پائی کے پاس نیچے فرش پر لیٹے ہوئے تھے۔ میں گھبرا کر ادب سے کھڑا ہو گیا۔ حضرت مسیح موعودؐ نے بڑی محبت سے پوچھا مولوی صاحب! آپ کیوں اٹھ بیٹھے؟ میں نے عرض کیا حضور نیچے لیٹے ہوئے ہیں میں اور پر کیسے سو سکتا ہوں؟ مسکرا کر فرمایا آپ بے تکلفی سے لیٹے رہیں میں تو آپ کا پہرہ دے رہا تھا۔ بچے شور کرتے تھے تو میں انہیں روکتا تھا تاکہ آپ کی نیند میں خلل نہ آئے۔ اللہ اللہ! شفقت کا کیا عالم تھا!! (سیرت مسیح موعودؐ مصنفہ حضرت مولوی عبدالکریم صاحب صفحہ ۳۶)

(۱۶)

اب ذرا غریبوں اور سائلوں پر شفقت کا حال بھی سن لیجئے۔ ایک دفعہ حضرت مسیح موعودؐ کے گھر میں کسی غریب عورت نے کچھ چاول چوال لئے۔ لوگوں نے اسے دیکھ لیا اور شور پڑ گیا۔ حضرت مسیح موعود اس وقت اپنے کمرے میں کام کر رہے تھے شور سن کر باہر تشریف لائے تو یہ نظارہ دیکھا کہ ایک غریب خستہ حال عورت کھڑی ہے اور اس کے ہاتھ میں تھوڑے سے چاولوں کی گٹھڑی ہے۔ حضرت مسیح موعودؐ کو واقعہ علم ہوا اور اس غریب عورت کا حلیہ دیکھا تو آپ کا دل پتیج گیا۔ فرمایا یہ بھوکی اور کنگال معلوم ہوتی ہے اسے کچھ چاول دے کر رخصت کر دو اور خدا کی ستاری کا شیوه اختیار کرو۔

(سیرت حضرت مسیح موعودؐ مصنفہ عرفانی صاحب حصہ اول صفحہ ۹۸)

اس واقعہ پر کوئی جلد با شخص کہہ سکتا ہے کہ یہ بات تو چوری پر دلیری پیدا کرنے

والی ہے مگر دانا لوگ سمجھ سکتے ہیں کہ جب مال خود حضرت مسیح موعود کا اپنا تھا اور لینے والی عورت ایک بھوکوں مرتب کنگال عورت تھی تو یہ چوری پر اعانت نہیں بلکہ حقیقتاً اطعام مسکین میں داخل ہے۔ حدیثوں سے ثابت ہے کہ آنحضرت صلی اللہ علیہ وسلم نے بھی ایسے حالات میں جبکہ چوری کرنے والا بہت غریب ہوا اور انہیں بھوک کی حالت میں کوئی کھانے کی چیز اٹھا لے تو اسے سارق نہیں گردانا بلکہ چشم پوشی سے کام لیا ہے۔

(۱۷)

ایک دفعہ جبکہ حضرت مسیح موعود چهل قدمی سے واپس آ کر اپنے مکان میں داخل ہو رہے تھے کسی سائل نے دور سے سوال کیا۔ مگر اس وقت ملنے والوں کی آوازوں میں اس سائل کی آواز گم ہو کر رہ گئی اور حضرت مسیح موعود اندر چلے گئے۔ مگر تھوڑی دیر کے بعد جب لوگوں کی آوازوں سے دور ہو جانے کی وجہ سے حضرت مسیح موعود کے کانوں میں اس سائل کی دکھ بھری آواز کی گونج آٹھی تو آپ نے باہر آ کر پوچھا کہ ایک سائل نے سوال کیا تھا۔ وہ کہاں ہے؟ لوگوں نے عرض کیا کہ حضرت وہ تو اسی وقت یہاں سے چلا گیا تھا۔ اس کے بعد آپ ان درون خانہ تشریف لے گئے مگر دل بے چین تھا۔ تھوڑی دیر کے بعد دروازہ پر اسی سائل کی پھر آواز آئی اور آپ لپک کر باہر آئے اور اس کے ہاتھ پر کچھ رقم رکھ دی اور ساتھ ہی فرمایا کہ میری طبیعت اس سائل کی وجہ سے بے چین تھی اور میں نے دعا بھی کی تھی کہ خدا اسے واپس لائے۔

(سیرۃ المہدی جلد احصاء اول روایت ۲۹۸ صفحہ ۲۶۹)

الغرض حضرت مسیح موعود کا وجود ایک مجسم رحمت تھا۔ وہ رحمت تھا اپنے عزیزوں کے لئے اور رحمت تھا اپنے دوستوں کے لئے اور رحمت تھا اپنے خادموں کے لئے اور رحمت تھا سائکلوں کے لئے اور رحمت تھا عامۃ الناس کے لئے اور دنیا کا کوئی جھوٹا یا بڑا طبقہ ایسا نہیں ہے جس کے لئے اس نے رحمت اور شفقت کے پھول نہ بکھیرے ہوں۔ بلکہ میں تو کہتا ہوں کہ وہ رحمت تھا اسلام کے لئے جس کی خدمت اور اشاعت کے لئے اس نے انہتائی فدائیت کے رنگ میں اپنی زندگی کی ہر گھری اور اپنی جان تک قربان کر رکھی تھی۔

(۱۸)

بالآخر ایک جامع نوٹ پر اپنے اس مقالہ کو ختم کرتا ہوں۔ ہمارے بڑے ماںوں حضرت ڈاکٹر میر محمد سعیل صاحب مرحوم نے میری تحریک پر حضرت مسیح موعودؑ کے اخلاق و اوصاف کے متعلق ایک مضمون لکھا تھا۔ اس مضمون میں وہ فرماتے ہیں:-

”حضرت مسیح موعود علیہ السلام نہایت رُوف و رحیم تھے سختی تھے مہمان نواز تھے اشیع الناس تھے ابتلاوں کے وقت جبکہ لوگوں کے دل بیٹھے جاتے تھے آپ شیر نزکی طرح آگے بڑھتے تھے۔ عفو، چشم پوشی، فیاضی، خاکساری، وفاداری، سادگی، عشق الہی، محبت رسولؐ، ادب بزرگان دین، ایفاء عہد، حسن معاشرت، وقار، غیرت، ہمت، اولو العزمی، خوش روئی اور کشاور پیشانی آپؐ“

کے ممتاز اخلاق تھے۔۔۔ میں نے حضرت مسیح موعود علیہ السلام کو اس وقت دیکھا جب میں دو برس کا بچہ تھا۔ پھر آپ میری ان آنکھوں سے اس وقت غائب ہوئے جب میں ستائیں سال کا جوان تھا۔ مگر میں خدا کی قسم کھا کر کہتا ہوں کہ میں نے آپ سے بہتر آپ سے زیادہ خوش اخلاق آپ سے زیادہ نیک، آپ سے زیادہ بزرگانہ شفقت رکھنے والا، آپ سے زیادہ اللہ اور رسول کی محبت میں غرق رہنے والا کوئی شخص نہیں دیکھا۔ آپ ایک نور تھے۔ جو انسانوں کے لئے دنیا پر ظاہر ہوا۔ اور ایک رحمت کی بارش تھے جو ایمان کی لمبی خشک سالی کے بعد اس زمین پر بر سی اور اسے شاداب کر گئی۔“

(سیرۃ المہدی جلد احصہ سوم روایت ۷۵ صفحہ ۹۲۳)

یہی میری بھی چشم دید شہادت ہے اور اسی پر میں اپنے اس مضمون کو ختم کرتا ہوں۔ **اللَّهُمَّ صَلِّ عَلَيْهِ وَعَلِّيْ مُطَاعِهِ مُحَمَّدًا وَبَارِكْ وَسِلِّمْ وَآخِرْ دَعْوَتَأَنِ الْحَمْدُ لِلَّهِ رَبِّ الْعَالَمِينَ۔**

خاکسار

مرزا بشیر احمد

ربوہ

۳ دسمبر ۱۹۵۶ء

بِسْمِ اللَّهِ الرَّحْمَنِ الرَّحِيمِ
نَحْمَدُهُ وَنُصَلِّی عَلٰی رَسُولِهِ الْكَرِیمِ

حضرت امام جان

بلند اخلاق۔ اعلیٰ روحانیت اور غیر معمولی مقام توکل

ضمیمه رسالہ سیرت طیبہ

کچھ عرصہ ہوا میں نے ایک مختصر سانوٹ حضرت امام جانؑ مرحومہ مغفورہ کے بلند اخلاق اور بلند مقام توکل پر لکھا تھا سواب جبکہ حضرت مسیح موعود علیہ السلام کی سیرۃ طیبہ پر ایک رسالہ چھپ رہا ہے مناسب معلوم ہوتا ہے کہ یہ مختصر سانوٹ بھی ضمیمه کے طور پر اس کے ساتھ شامل کر دیا جائے تاکہ جس طرح دنیا میں یہ بزرگ ہستیاں ایک دوسرے کی رفیق حیات تھیں اسی طرح اس ذکر خیر میں بھی وہ ایک دوسرے کے ساتھ رہیں اور میرے دل و دماغ بھی اس معنوی رفاقت سے سکون و راحت پائیں۔

حضرت امام جان نور اللہ مرقدہ اپریل ۱۹۵۲ء میں فوت ہوئی تھیں۔ اس عرصہ میں مجھے کئی دفعہ ان کی سیرۃ کے متعلق کچھ لکھنے کی خواہش پیدا ہوئی مگر ہر دفعہ جذبات سے مغلوب ہو کر اس ارادہ کو ترک کرنا پڑا۔ اب بعض احباب کی تحریک پر

۱۔ سیدہ نصرت جہاں بیگم صاحبہ حرم محترم حضرت مسیح موعود علیہ السلام

ذبیل کی چند مختصر سی سطور لکھنے کا ارادہ کر رہا ہوں۔ وَاللَّهُ الْمُوْفِّقُ وَالْمُسْتَعَانُ۔

(۱)

حضرت امام جان[ؒ] کو یہ امتیاز حاصل ہے کہ حضرت مسیح موعود علیہ السلام کے ساتھ ان کی شادی خاص الہی تحریک کے ماتحت ہوئی تھی۔ اور دوسرا امتیاز یہ حاصل ہے کہ یہ شادی ۱۸۸۲ء میں ہوئی اور یہی وہ سال ہے جس میں حضرت مسیح موعود علیہ السلام نے اپنے دعویٰ مجددیت کا اعلان فرمایا تھا اور پھر سارے زمانہ ماموریت میں حضرت امام جان مرحومہ مغفورہ حضرت مسیح موعود علیہ السلام کی رفیقة حیات رہیں۔ اور حضرت مسیح موعود انہیں انتہائی درجہ محبت اور انتہائی درجہ شفقت کی نظر سے دیکھتے تھے اور ان کی بے حد دلداری فرماتے تھے کیونکہ حضرت مسیح موعود علیہ السلام کو یہ زبردست احساس تھا کہ یہ شادی خدا کے خاص منشاء کے ماتحت ہوئی ہے اور یہ کہ حضور کی زندگی کے مبارک دور کے ساتھ حضرت امام جان کو مخصوص نسبت ہے چنانچہ بعض اوقات حضرت امام جان بھی محبت اور ناز کے انداز میں حضرت مسیح موعود علیہ السلام سے کہا کرتی تھیں کہ میرے آنے کے ساتھ ہی آپ کی زندگی میں برکتوں کا دور شروع ہوا ہے جس پر حضرت مسیح موعود مسکرا کر فرماتے تھے کہ ”ہاں یہ ٹھیک ہے“۔ دوسری طرف حضرت امام جان[ؒ] بھی حضرت مسیح موعود کے متعلق کامل محبت اور کامل یگانگت کے مقام پر فائز تھیں اور گھر میں یوں نظر آتا تھا گویا دو سینوں میں ایک دل کام کر رہا ہے۔

(۲)

حضرت اماں جان رضی اللہ عنہا کے اخلاق فاضلہ اور آپ کی نیکی اور تقویٰ کو مختصر الفاظ میں بیان کرنا ممکن نہیں مگر اس جگہ میں صرف اشارہ کے طور پر نہ موئے چند باتوں کے ذکر پر اکتفاء کرتا ہوں۔ آپ کی نیکی اور دینداری کا مقدم ترین پہلو نماز اور نوافل میں شغف تھا۔ پانچ فرض نمازوں کا توکیا کہنا ہے حضرت اماں جان نماز تجداد و نماز ہجی کی بھی بے حد پابند تھیں اور انہیں اس ذوق و شوق سے ادا کرتی تھیں کہ دیکھنے والوں کے دل میں بھی ایک خاص کیفیت پیدا ہونے لگتی تھی۔ بلکہ ان نوافل کے علاوہ بھی جب موقعہ ملتا تھا نماز میں دل کا سکون حاصل کرتی تھیں۔ میں پوری بصیرت کے ساتھ کہہ سکتا ہوں کہ آنحضرت صلی اللہ علیہ وسلم (فداہ نفسی) کی یہ پیاری کیفیت کہ **جِعْلَتْ قُرْةً عَيْنَيْ فِي الصَّلَاةِ** (یعنی میری آنکھ کی ٹھنڈک نماز میں ہے) حضرت اماں جان کو بھی اپنے آقا سے ورثے میں ملی تھی۔

(۳)

پھر دعا میں بھی حضرت اماں جان کو بے حد شغف تھا۔ اپنی اولاد اور دوسراے عزیزوں بلکہ ساری جماعت کے لئے جسے وہ اولاد کی طرح سمجھتی تھیں بڑے درد و سور کے ساتھ دعا فرمایا کرتی تھیں اور اسلام اور احمدیت کی ترقی کے لئے ان کے دل میں غیر معقولی تردد تھی۔

اولاد کے متعلق حضرت امام جان کی دعا کا نمونہ ان اشعار سے ظاہر ہے جو حضرت مسح موعودؑ نے حضرت امام جان کے جذبات کی ترجمانی کرتے ہوئے ان کی طرف سے اور گویا انہی کی زبان سے فرمائے۔ خدا تعالیٰ کو مخاطب کرتے ہوئے آپ عرض کرتے ہیں:-

کوئی ضائع نہیں ہوتا جو ترا طالب ہے
کوئی رسوئیں ہوتا جو ہے جو یاں تیرا
آسمان پر سے فرشتے بھی مدد کرتے ہیں
کوئی ہو جائے اگر بندہ فرماں تیرا
اس جہاں میں ہی وہ جنت میں ہے بے ریب و مگاں
وہ جو اک پختہ توکل سے ہے مہماں تیرا
میری اولاد کو تواںی ہی کر دے پیارے
دیکھ لیں آنکھ سے وہ چہرہ نمایاں تیرا
عمر دے رزق دے اور عافیت و صحت بھی

سب سے بڑھ کر یہ کہ پاجائیں وہ عرفان تیرا
اپنی ذاتی دعاؤں میں جو کلمہ حضرت امام جان کی زبان پر سب سے زیادہ آتا
تحاوہ یہ مسنون دعا تھی کہ

یَا حَمْبُلْ يَا قَيْوُمْ بِرَّ حَمَّتِكَ أَسْتَغْيِيْثُ۔
”یعنی اے میرے زندہ خدا اور اے میرے زندگی بخش آقا! میں تیری رحمت کا سہارا ڈھونڈتی ہوں۔“

یہ وہی جذبہ ہے جس کے ماتحت حضرت مسیح موعود علیہ السلام نے یہ شعر فرمایا
ہے کہ۔

تری رحمت ہے میرے گھر کا شہیر
مری جاں تیرے فضلوں کی پسند گیر

(۴)

جماعتی چندوں میں بھی حضرت امام جان رضی اللہ عنہما بڑے ذوق و شوق سے
حصہ لیتی تھیں اور تبلیغ اسلام کے کام میں ہمیشہ اپنی طاقت سے بڑھ کر چندہ دیتی
تھیں۔ تحریک جدید کا چندہ جس سے یہودی ممالک میں اشاعت اسلام کا کام سر
انجام پاتا ہے اس کے اعلان کے لئے ہمیشہ ہمہ تن منتظر ہتی تھیں اور اعلان ہوتے ہی
پلا تو قف اپنا وعدہ لکھا دیتی تھیں بلکہ وعدہ کے ساتھ ہی نقداً دینگی بھی کر دیتی تھیں اور
فرمایا کرتی تھیں کہ زندگی کا اعتبار نہیں۔ وعدہ جب تک ادا نہ ہو جائے دل پر بوجھ رہتا
ہے۔ دوسرے چندوں میں بھی یہی ذوق و شوق کا عالم تھا۔

(۵)

صدقہ و خیرات اور غربیوں کی امداد بھی حضرت امام جان نَوْرُ اللَّهِ مَرْقَدَهَا کا نمایاں
خلق تھا اور اس میں وہ خاص لذت پاتی تھیں اور اس کثرت کے ساتھ غربیوں کی
امداد کرتی تھیں کہ یہ کثرت بہت کم لوگوں میں دیکھی گئی ہے۔ جو شخص بھی ان کے پاس

اپنی مصیبت کا ذکر لے کر آتا تھا حضرت امام جان اپنے مقدور سے بڑھ کر اس کی امداد فرماتی تھیں اور کئی دفعہ ایسے خفیہ رنگ میں مدد کرتی تھیں کہ کسی اور کو پہنچ تک نہیں چلتا تھا۔ اسی ذیل میں ان کا یہی طریق تھا کہ بعض اوقات یہ تم پہلوں اور بچیوں کو اپنے مکان پر بلا کر کھانا کھلاتی تھیں اور بعض اوقات ان کے گھروں پر بھی کھانا بھجوادیتی تھیں۔ ایک دفعہ ایک واقعہ کا شخص سے دریافت فرمایا کہ کیا آپ کو کسی ایسے شخص (احمدی یا غیر احمدی یا غیر مسلم) کا علم ہے جو قرض کی وجہ سے قید بھگلت رہا ہو؟ (اوائل زمانے میں ایسے سول (CIVIL) قیدی بھی ہوا کرتے تھے) اور جب اس نے لاعلمی کا اظہار کیا تو فرمایا کہ تلاش کرنا میں اس کی مدد کرنا چاہتی ہوں تا قرآن مجید کے اس حکم پر عمل کر سکوں کہ معدود قیدیوں کی مدد بھی کا رثواب ہے۔

قرض مانگنے والوں کو فراخ دلی کے ساتھ قرض بھی دیتی تھیں مگر یہ دیکھ لیتی تھیں کہ قرض مانگنے والا کوئی ایسا شخص تو نہیں جو عادی طور پر قرض مانگا کرتا ہے اور پھر قرض کی رقم واپس نہیں کیا کرتا۔ ایسے شخص کو قرض دینے سے پرہیز کرتی تھیں تاکہ اس کی یہ بری عادت ترقی نہ کرے مگر ایسے شخص کو بھی حسب گنجائش امداد دے دیا کرتی تھیں۔

ایک دفعہ میرے سامنے ایک عورت نے ان سے کچھ قرض مانگا۔ اس وقت اتفاق سے حضرت امام جان کے پاس اس قرض کی گنجائش نہیں تھی۔ مجھ سے فرمانے لگیں میاں! (وہ اپنے بچوں کو اکثر میاں کہہ کر پکارتی تھیں) تمہارے پاس اتنی رقم ہو تو اسے قرض دے دو۔ یہ عورت لین دین میں صاف ہے۔ چنانچہ میں نے مطلوبہ رقم دے دی اور پھر اس غریب عورت نے نگ دستی کے باوجود عین وقت پر اپنا قرضہ واپس کر دیا جو آج کل کے اکثر نوجوانوں کے لئے قبل تقاضید نمونہ ہے۔

(۶)

حضرت اماں جان نور اللہ مزفَّدِهَا کو اسلامی احکام کے ماتحت یتیم بچوں کی پروش اور تربیت کا بھی بہت خیال رہتا تھا۔ میں نے جب سے ہوش سنبھالا ان کے سایہ عاطفت میں ہمیشہ کسی نہ کسی یتیم لڑکی یا لڑکے کو پلتے دیکھا اور وہ یتیموں کو نوکروں کی طرح نہیں رکھتی تھیں بلکہ ان کے تمام ضروری اخراجات برداشت کرنے کے علاوہ ان کے آرام و آسائش اور ان کی تعلیم و تربیت اور ان کے واجب اکرام اور عزت نفس کا بھی بہت خیال رکھتی تھیں۔ اس طرح ان کے ذریعہ یتیموں یتیم بچ جماعت کے مفید وجود بن گئے۔ بسا اوقات اپنے ہاتھ سے یتیموں کی خدمت کرتی تھیں۔ مثلاً یتیم بچوں کو نہلانا۔ ان کے بالوں میں کنگھی کرنا۔ کپڑے بدلوانا وغیرہ وغیرہ۔ مجھے یقین ہے کہ حضرت اماں جان رسول پاک صلی اللہ علیہ وسلم کی اس بشارت سے انشاء اللہ ضرور حصہ پائیں گے کہ آنَا وَ كَافِلُ الْيَتِيمِ كَهَا تَنِين (سنن ابی داؤد کتاب الادب باب فی ضم الیتیم) یعنی قیامت کے دن میں اور یتیموں کی پروش کرنے والا شخص اس طرح اکٹھے ہوں گے جس طرح کہ ایک ہاتھ کی دو انگلیاں باہم پیوست ہوتی ہیں۔

(۷)

مہمان نوازی بھی حضرت اماں جان رضی اللہ عنہا کے اخلاق کا طریقہ امتیاز تھا۔ اپنے عزیزوں اور دوسرے لوگوں کو اکثر کھانے پر بلا قی رکھتی تھیں۔ اور اگر گھر میں کوئی

خاص چیز کپتی تھی تو ان کے گھروں میں بھی بھجوا دیتی تھیں۔ خاکسار رام الحروف کو علیحدہ گھر ہونے کے باوجود حضرت اماں جان نے اتنی دفعہ اپنے گھر سے کھانا بھجوایا ہے کہ اس کا شمار ناممکن ہے اور اگر کوئی عزیز یا کوئی دوسری خاتون کھانے کے وقت حضرت اماں جان [ؑ] کے گھر میں جاتی تھیں تو حضرت اماں جان کا اصرار ہوتا تھا کہ کھانا کھا کر واپس جاؤ۔ چنانچہ اکثر اوقات زبردستی روک لیتی تھیں۔ ایسا معلوم ہوتا تھا کہ مہمان نوازی ان کی روح کی غذا ہے۔

عیدوں کے دن حضرت اماں جان کا دستور تھا کہ اپنے سارے خاندان کو اپنے پاس کھانے کی دعوت دیتی تھیں اور ایسے موقعوں پر کھانا پکوانے اور کھانا کھلانے کی بذات خود نگرانی فرماتی تھیں۔ اور اس بات کا بھی خیال رکھتی تھیں کہ فلاں عزیز کو کیا چیز مرغوب ہے اور اس صورت میں حتی الوع وہ چیز ضرور پکواتی تھیں جب آخری عمر میں زیادہ کمزور ہو گئیں تو مجھے ایک دن حضرت کے ساتھ فرمایا کہ اب مجھ میں ایسے اہتمام کی طاقت نہیں رہی میرا دل چاہتا ہے کہ کوئی مجھ سے رقم لے اور میری طرف سے کھانے کا انتظام کر دے۔

وفات سے کچھ عرصہ قبل جب کہ حضرت اماں جان بے حد کمزور ہو چکی تھیں اور کافی بیمار تھیں۔ مجھے ہماری بڑی ممانتی صاحبہ نے جوان دنوں میں حضرت اماں جان کے پاس ان کی عیادت کے لئے ٹھہری ہوئی تھیں فرمایا کہ آج آپ یہاں روزہ کھولیں۔ میں نے خیال کیا کہ شاید یہ اپنی طرف سے حضرت اماں جان کی خوشی اور ان کا دل بہلانے کے لئے ایسا کہہ رہی ہیں چنانچہ میں وقت پر وہاں چلا گیا تو دیکھا کہ بڑے اہتمام سے افطاری کا سامان تیار کر کے رکھا گیا ہے۔ اس وقت ممانتی

صاحبہ نے بتایا کہ میں نے تو اماں جان کی طرف سے ان کے کہنے پر آپ کو یہ دعوت دی تھی۔

(۸)

حضرت اماں جان رضی اللہ عنہا میں بے حد محنت کی عادت تھی۔ اور ہر چھوٹے سے چھوٹا کام اپنے ہاتھ سے کرنے میں راحت پاتی تھیں۔ میں نے انہیں اپنی آنکھوں سے بارہا کھانا پکاتے، چرخ کا تنتہ، نواڑ بننے بلکہ بھینوں کے آگے چارہ تک ڈالتے دیکھا ہے۔ بعض اوقات خود بھگنوں کے سر پر کھڑے ہو کر صفائی کرواتی تھیں اور ان کے پیچھے لوٹے سے پانی ڈالتی جاتی تھیں گھر میں اپنے ہاتھ سے پھولوں کے پودے یا سیم کی بیل یا دوائی کی غرض سے گلوکی بیل لگانے کا بھی شوق تھا اور عموماً انہیں اپنے ہاتھ سے پانی دیتی تھیں۔

(۹)

مریضوں کی عیادت کا یہ عالم تھا کہ جب کبھی احمدی عورت کے متعلق یہ سنتیں کر وہ بیمار ہے تو بلا امتیاز غریب و امیر خود اس کے مکان پر جا کر عیادت فرماتی تھیں اور آنحضرت صلی اللہ علیہ وسلم کی سنت کے مطابق تسلی دیا کرتی تھیں کہ گھبراو نہیں خدا کے فضل سے اچھی ہو جاؤ گی۔

ان اخلاق فاضلہ کا یہ نتیجہ تھا کہ احمدی عورتیں حضرت اماں جان پر جان چھڑکتی

تھیں اور ان کے ساتھ اپنی حقیقی ماوں سے بھی بڑھ کر محبت کرتی تھیں اور جب کوئی فکر کی بات پیش آتی تھی یا کسی امر میں مشورہ لینا ہوتا تھا تو حضرت امام جان کے پاس دوڑی آتی تھیں۔ اس میں ذرہ بھر بھی شہنشہ نہیں کہ حضرت امام جان کا مبارک وجود احمدی مستورات کے لئے ایک بھاری ستون تھا۔ بلکہ حق یہ ہے کہ ان کا وجود محبت اور شفقت کا ایک بلند اور مضبوط مینار تھا جس کے سایہ میں احمدی خواتین بے انداز راحت اور برکت اور ہمت اور تسلی پاتی تھیں۔

(۱۰)

مگر غالباً حضرت امام جان رضی اللہ عنہما کے تقویٰ اور توکل اور دینداری اور اخلاق کی بلندی کا سب سے زیادہ شاندار اظہار ذیل کے دو واقعات میں نظر آتا ہے۔ جب حضرت مسیح موعود علیہ السلام نے اپنے بعض اقرباء پر انتہام جحت کی غرض سے خدا سے علم پا کر محمدی بیگم والی پیشگوئی فرمائی تو اس وقت حضرت مسیح موعود نے ایک دن دیکھا کہ حضرت امام جان علیحدگی میں نماز پڑھ کر بڑی گریہ وزاری اور سوز و گداز سے یہ دعا فرمائی ہیں کہ خدا یا تو اس پیشگوئی کو اپنے فضل اور اپنی قدرت نمائی سے پورا فرماجب وہ دعا سے فارغ ہوئیں تو حضرت مسیح موعود علیہ السلام نے ان سے دریافت فرمایا کہ تم یہ دعا کر رہی تھیں اور تم جانتی ہو کہ اس کے نتیجہ میں تم پرسوکن آتی ہے؟ حضرت امام جان نے بے سانتہ فرمایا:-

”خواہ کچھ ہو مجھے اپنی تکلیف کی پرواہ نہیں میری خوشی اسی میں ہے کہ

خدا کے منہ کی بات اور آپ کی پیشگوئی پوری ہو۔“

دوست سوچیں اور غور کریں کہ یہ کس شان کا ایمان اور کس بلند اخلاقی کا مظاہرہ اور کس تقویٰ کا مقام ہے کہ اپنی ذاتی راحت اور ذاتی خوشی کو کلکیتہ قربان کر کے محض خدا کی رضا کو تلاش کیا جا رہا ہے اور شاید مجملہ دوسرا باتوں کے یہ ان کی اسی بے نظیر قربانی کا نتیجہ تھا کہ اللہ تعالیٰ نے اس مشروط پیشگوئی کو اس کی ظاہری صورت سے بدل کر دوسرا رنگ میں پورا فرمادیا۔

(۱۱)

پھر جب حضرت مسیح موعود علیہ السلام کی وفات ہوئی اور یہ میری آنکھوں کے سامنے کا واقعہ ہے) اور آپ کے آخری سانس تھے تو حضرت امام جان نوَّرُ اللَّهِ مَرْقَدَهَا وَرَفَعَهَا فِي أَعْلَى عِلَّيْيَيْنِ آپ کی چار پائی کے قریب فرش پر آ کر پیٹھ گئیں اور خدا سے مخاطب ہو کر عرض کیا کہ

”خدا یا! یہ تواب ہمیں چھوڑ رہے ہیں مگر تو ہمیں نہ چھوڑ یو۔“

یہ ایک خاص انداز کا کلام تھا جس سے مراد یہ تھی کہ تو ہمیں کبھی نہیں چھوڑ رے گا۔ اور دل اس لیقین سے پُر تھا کہ ایسا ہی ہو گا۔ اللہ اللہ! خاوند کی وفات پر اور خاوند بھی وہ جو گویا ظاہری لحاظ سے ان کی ساری قسمت کا بانی اور ان کی تمام راحت کا مرکز تھا تو گل اور ایمان اور صبر کا یہ مقام دنیا کی بے مثال چیزوں میں سے ایک نہایت درخشان نمونہ ہے۔

مجھے اس وقت حضرت ابو بکر صدیق رضی اللہ عنہ کا وہ بے حد پیار اور مضبوطی کے لحاظ سے گویا فولادی نوعیت کا قول یاد آ رہا ہے جو آپؐ نے کامل تو حید کا مظاہرہ کرتے ہوئے آنحضرت صلی اللہ علیہ وسلم (فراد نفسی) کی وفات پر فرمایا کہ

آلَمَنْ كَانَ يَعْبُدُهُ مُحَمَّدًا فَإِنَّ مُحَمَّدًا قَمَّاتٌ وَمَنْ كَانَ يَعْبُدُ اللَّهَ فَإِنَّ اللَّهَ حَقٌّ لَا يَمُوتُ۔ (بخاری کتاب اصحاب النبی صلی اللہ علیہ وسلم باب قول النبی صلی اللہ علیہ وسلم لو کنت متخدًا حليلًا۔۔۔)

”یعنی اے مسلمانو! سنو کہ جو شخص رسول اللہ کی پرستش کرتا تھا وہ جان لے کہ محمد صلی اللہ علیہ وسلم فوت ہو گئے ہیں مگر جو شخص خدا کا پرستار ہے وہ یقین رکھے کہ خدا زندہ ہے اور اس پر کبھی موت نہیں آئے گی۔“

بس اس سے زیادہ میں اس وقت کچھ نہیں کہنا چاہتا۔ وَ أَخْرُ دَعْوَةٍ أَنِ الْحَمْدُ لِلَّهِ رَبِّ الْعَالَمِينَ - وَ اللَّهُمَّ صَلِّ عَلَى مُحَمَّدٍ وَ عَلَى آلِ مُحَمَّدٍ وَ عَلَى عَبْدِكَ الْمُسِيْحِ الْمَوْعُودَ وَ بَارِكْ وَ سَلِّمْ -

خاکسار

رام آٹم

مرزا بشیر احمد

ربوہ

دُرِّمَنْثُور

بِسْمِ اللّٰهِ الرَّحْمٰنِ الرَّحِيْمِ
 نَحْمَدُهُ وَنُصَلِّی عَلٰی رَسُوْلِهِ الْكَرِيْمِ
 وَعَلٰی عَبْدِهِ الْبَسِيْحِ الْبَوْعَودِ

دُرِّ مَنْثُور

(یعنی چند بکھرے ہوئے موتی)

آشْهَدُ أَنَّ لَّا إِلَهَ إِلَّا اللّٰهُ وَحْدَهُ لَا شَرِيكَ لَهُ وَآشْهَدُ أَنَّ مُحَمَّدًا
 عَبْدُهُ وَرَسُوْلُهُ

گذشتہ سال کے سالانہ جلسہ میں جو دسمبر ۱۹۵۹ء کی بجائے جنوری ۱۹۶۰ء میں منعقد ہوا تھا مجھے حضرت مسیح موعود علیہ السلام بانی سلسلہ احمدیہ کی سیرت کے بعض پہلوؤں پر ایک مضمون پڑھنے کی سعادت حاصل ہوئی تھی۔ یہ مضمون جو بعد میں ”سیرت طیبہ“ کے نام سے چھپ چکا ہے حضرت مسیح موعود علیہ السلام کی سیرۃ کے تین بنیادی پہلوؤں سے تعلق رکھتا تھا یعنی اول محبت الہی دوم عشق رسول اور سوم شفقت علی خلق اللہ۔ اور یہی وہ تین اوصاف ہیں جو ایک سچے مسلمان کے دین و مذہب کی جان اور اس کے اخلاق حسنے کی بلند ترین چوٹی کھلانے کا حق رکھتے ہیں۔

اس سال مجھے پھر مرکزی جلسہ سالانہ جماعت احمدیہ کے منتظمین نے ذکر حبیب یعنی حضرت مسیح موعود علیہ السلام کی پاکیزہ سیرۃ کے متعلق کچھ بیان کرنے کی دعوت دی ہے اور گواں سال کا آخری نصف حصہ میری رفیقة حیات ام مظفر احمد کی طویل اور

شویشاک بیماری کی وجہ سے میرے لئے کافی پریشانی میں گزرا ہے اور ان کی تیاری کی وجہ سے مجھے کئی ماہ تک ربوہ سے باہر لا ہو رہا میں ٹھہرنا پڑتا ہے اور بعض دوسری پریشانیاں بھی رہیں مگر میں نے ان روکوں کے باوجود ناظر صاحب اصلاح و ارشاد کی دعوت کو اپنے لئے موجب سعادت سمجھتے ہوئے اسے قبول کر لیا اور اب اپنے دوستوں کے سامنے حضرت مسیح موعود علیہ السلام کی سیرہ و اخلاق کے چند پہلو پیش کرنے کے لئے حاضر ہوں۔

جیسا کہ میں نے ابھی بیان کیا ہے میری گذشتہ سال کی تقریر حضرت مسیح موعودؑ کی سیرہ کے تین مخصوص بنیادی پہلوؤں سے تعلق رکھتی تھی جنہیں اپنے باہمی ربط کی وجہ سے گویا ہم تین لڑیوں والی مالا کا نام دے سکتے ہیں لیکن اس سال میں حضرت مسیح موعود کے اخلاق و عادات کے چند متفرق اور گویا غیر مربوط (گو حقیقت کسی انسان کے اخلاق بھی فی الواقع غیر مربوط نہیں ہوتے) پہلوؤں پر روشی ڈالنا چاہتا ہوں تاکہ ہمارے دوستوں کو معلوم ہو اور دنیا پر بھی ظاہر ہو جائے کہ محمدی سلسلہ کا مسیح اپنے مربوط اخلاق اور بظاہر غیر مربوط اخلاق دونوں میں کس شان کا مالک تھا۔ اسی لئے میں نے اپنے موجودہ مضمون کا نام درمنشور لیعنی چند بکھرے ہوئے موتی رکھا ہے۔ یقیناً ان بکھرے ہوئے موتیوں کو بھی ایک گھرے ربط و نظم کی زنجیر باندھے ہوئے ہے جو ایک طرف خالق کی محبت اور دوسری طرف مخلوق کی ہمدردی کے ساتھ فطری طور پر منسلک ہے۔ لیکن چونکہ بظاہر یہ اخلاق متفرق نوعیت کے ہیں اس لئے میں نے انہیں درمنشور کا نام دیا ہے اور اسی مختصر تمہید کے ساتھ میں اپنے اس مضمون کو خداۓ رحمٰن و رحیم کے نام کے ساتھ شروع کرتا ہوں۔ وَمَا تُوْفِيقٌ إِلَّا بِاللَّهِ عَلَيْهِ تَوَكِّلُتُ وَإِلَيْهِ أُنِيبُ۔

(۱)

یہ ایک عجیب بات ہے جس میں اہل ذوق کے لئے بڑا طیف نکتہ ہے کہ گو مقدس بانی سلسلہ احمد یہ حضرت مسیح ناصری کے مثالیں کی حیثیت میں مبعوث ہوئے اور آپ اپنی جماعت میں زیادہ تر اسی نام اور اسی منصب کے ساتھ پکارے جاتے ہیں مگر باوجود اس کے آپ نے اپنی سیرت اور اپنے اخلاق و اوصاف میں حضرت مسیح ناصری کی نسبت اپنے آقا اور مطاع اور اپنے دلی محبوب حضرت سرور کائنات صلی اللہ علیہ وسلم کی سیرۃ کا بہت زیادہ ورشہ پایا ہے چنانچہ خود فرماتے ہیں:-

”پر مسیحابن کے میں بھی دیکھتا روئے صلیب

گرنہ ہوتا نام احمد جس پر میرا سب مدار“

(براہین احمد یہ حصہ پنجم روحاںی خزانہ جلد ۲۱ صفحہ ۱۳۳)

”یعنی گو میں مسیح ناصری کا مثالیں بنائے کر بھیجا گیا ہوں جنہیں ان کے یہودی دشمنوں نے صلیب پر چڑھا دیا تھا مگر میرا اصل منصب محمدی نیابت سے تعلق رکھتا ہے جس کے ساتھ غلبہ اور کامیابی مقدر ہو چکی ہے۔“

اسی لئے جہاں عیسائیوں کے قول کے مطابق حضرت مسیح ناصری تین سال کی مختصر اور محدودی مامورانہ زندگی پا کر ایلی ایلی لما سبق تناونی کہتے ہوئے جاں بحق ہو گئے وہاں خدا تعالیٰ نے مسیح محمدی کو ہر قسم کے موافق و مخالف حالات میں سے گذرا اور

گونا گوں اخلاق کے اظہار کا موقعہ عطا کیا اور آپ کو اپنے مشن میں ایسی بے نظر کامیابی بخشی کہ دہلی کے ایک مشہور غیر احمدی اخبار کے قول کے مطابق مخالف تک پکارا ٹھے کہ ”مرزا مرحوم کی وہ اعلیٰ خدمات جو اس نے آریوں اور عیسائیوں کے مقابلہ میں اسلام کی کی ہیں وہ واقعی، بہت ہی تعریف کی مستحق ہیں۔ اس نے مناظرہ کا بالکل رنگ ہی بدل دیا اور ایک جدید لٹریچر کی بنیاد ہندوستان میں قائم کر دی۔ نہ بحیثیت ایک مسلمان ہونے کے بلکہ محقق ہونے کے ہم اس بات کا اعتراف کرتے ہیں کہ کسی بڑے سے بڑے آریہ اور بڑے سے بڑے پادری کو یہ مجال نہ تھی کہ وہ مرحوم کے مقابلہ میں زبان کھول سکتا..... اگرچہ مرحوم پنجابی تھا مگر اس کے قلم میں اس قدر قوت تھی کہ آج سارے پنجاب بلکہ بلندی ہند میں بھی اس قوت کا کوئی لکھنے والا نہیں ۔۔۔ اس کا پُرزو لٹریچر اپنی شان میں بالکل نرالا ہے اور واقعی اس کی بعض عمارتیں پڑھنے سے ایک وجد کی سی کیفیت طاری ہو جاتی ہے ۔۔۔ اس نے ہلاکت کی پیشگوئیوں مخالفتوں اور فکری چینیوں کی آگ میں سے ہو کر اپنا رستہ صاف کیا اور ترقی کے انتہائی عروج تک پہنچ گیا۔“

(کرزن گزٹ دہلی یکم جون ۱۹۰۸ء)

(۲)

اس کے بعد سب سے پہلی بات جو میں حضرت مسیح موعود علیہ السلام کی سیرۃ کے

متعلق بیان کرنا چاہتا ہوں اور یہ ان بکھرے ہوئے موتیوں میں سے سے پہلا موتی
ہے وہ اس پختہ اور کامل یقین کے ساتھ تعلق رکھتی ہے جو حضرت مسح موعود کو اپنے خدا
داد مشن کے متعلق تھا۔ یہ صفات آپ کے اندر اس کمال کو پہنچا ہوا تھا کہ آپ کے ہر قول
فعل اور ہر حرکت و سکون میں اس کا ایک زبردست جلوہ نظر آتا تھا اور یہ محسوس ہوتا
تھا کہ آپ اپنے اس یقین کی وجہ سے بڑے سے بڑے پہاڑ کے ساتھ ٹکرانے کے
لئے تیار ہیں۔ بسا اوقات اپنے خداداد مشن اور اپنے الہامات کے متعلق موکد بعذاب
قسم کھا کر فرماتے تھے کہ مجھے ان کے متعلق ایسا ہی یقین ہے جیسا کہ دنیا کی کسی مریٰ
چیز کے متعلق زیادہ سے زیادہ ہو سکتا ہے۔ اور بعض اوقات اپنی پیشگوئیوں کا ذکر
کرتے ہوئے فرماتے تھے کہ چونکہ وہ خدا کے منہ سے نکلی ہوئی ہیں اس لئے وہ ضرور
پوری ہوں گی۔ اور اگر وہ سنت اللہ کے مطابق پوری نہ ہوں تو میں اس بات کے لئے
تیار ہوں کہ مجھے مفتری قرار دے کر پھانسی کے تختے پر لٹکا دیا جائے۔ چنانچہ جب ایک
مت指控 ہندو لالہ گنگا بخش نے پنڈت لیکھرام والی پیشگوئی پر یہ اعتراض کیا کہ پنڈت
لیکھرام کی موت پیشگوئی کے نتیجہ میں نہیں ہوئی بلکہ نعوذ باللہ حضرت مسح موعود نے
پنڈت جی کو خود قتل کر دیا تھا تو حضرت مسح موعود نے جواب میں انتہائی غیرت اور
تحدی کے ساتھ فرمایا کہ اگر لالہ گنگا بخش کا واقعی مہی خیال ہے تو وہ اس بات پر قسم کھا
جائیں کہ نعوذ باللہ میں نے خود پنڈت لیکھرام کو قتل کر دیا تھا۔ پھر اگر اس کے بعد لالہ
صاحب ایک سال کے اندر اندر ایسی موت کے عذاب میں بتلانہ ہوئے جس میں
انسانی ہاتھوں کا کوئی دخل متصور نہ ہو سکے تو میں جھوٹا ہوں گا اور مجھے بے شک ایک
قاتل کی سزا دی جائے۔ چنانچہ آپ نے بڑے زور دار الفاظ میں لکھا کہ:-

”میں تیار ہوں اور نہ ایک دفعہ بلکہ ہزار دفعہ گورنمنٹ کی عدالت میں اقرار کر سکتا ہوں کہ جب میں (اس طرح کے خالصہ) آسمانی فیصلہ سے مجرم ٹھہر جاؤں تو مجھے پھانسی دی جائے میں خوب جانتا ہوں کہ خدا نے میری پیشگوئی پوری کر کے دین اسلام کی سچائی ظاہر کرنے کے لئے اپنے ہاتھ سے یہ فیصلہ کیا ہے پس ہرگز ممکن نہیں ہوگا کہ میں پھانسی ملوں۔“

(اشتہار ۵ راپر میل ۱۸۹۷ء)

دوسری جگہ اپنے الہامات کے متعلق یقین کامل کا اظہار کرتے ہوئے فرماتے

ہیں:

”یہ مکالمہ الہیہ جو مجھ سے ہوتا ہے یقین ہے۔ اگر میں ایک دم کے لئے بھی اس میں شک کروں تو کافر ہو جاؤں اور میری آخرت تباہ ہو جائے۔ وہ کلام جو میرے پر (خدا کی طرف سے) نازل ہوا یقینی اور قطعی ہے۔ اور جیسا کہ آفتاب اور اس کی روشنی کو دیکھ کر کوئی شک نہیں کر سکتا کہ یہ آفتاب ہے اور یہ اس کی روشنی ہے ایسا ہی میں اس کلام میں بھی شک نہیں کر سکتا جو خدا تعالیٰ کی طرف سے میرے پر نازل ہوتا ہے اور میں اس پر ایسا ہی ایمان لاتا ہوں جیسا کہ خدا کی کتاب پر۔“

(تجلیات الہیہ روحانی خزانہ جلد ۲۰ صفحہ ۲۱۲)

دوست غور کریں کہ یہ کس درجہ کا ایمان اور کیسا پختہ اور کیسا کامل یقین ہے جس کے لئے حضرت مسیح موعود علیہ السلام کفر و ایمان کی بازی لگاتے ہوئے پھانسی کے تختہ پر چڑھنے کے لئے تیار تھے۔ لاریب ایسا ایمان صرف اسی شخص کو حاصل ہو سکتا ہے جو

اپنی آنکھوں سے خدا کو دیکھ رہا ہوا اور اپنے کانوں سے اس کا کلام سنتا ہو۔ کوئی شخص اپنی سمجھ کی کمی یا اپنے تدبر کی کوتاہی یا اپنے تعصب کی فراوانی سے حضرت مسح موعود علیہ السلام کے ماموریت کے دعویٰ میں شک کر سکتا ہے مگر کوئی ہوش و حواس رکھنے والا انسان اس بات میں شک نہیں کر سکتا کہ آپ کو اپنے خداداد مشن کے متعلق کامل یقین تھا۔ ایک جلد باز انسان آپ کو دھوکا خور دہ خیال کر سکتا ہے جیسا کہ بعض بظاہر غیر مت指控ب مغربی مصنفوں نے اپنی کوتاہ بینی سے آنحضرت صلی اللہ علیہ وسلم کے متعلق خیال کیا ہے مگر کوئی شخص جس میں ابھی تک نور ضمیر کی تھوڑی سی روشنی بھی باقی ہے آپ کو دھوکا دینے والا قرار نہیں دے سکتا۔

(۳)

آنحضرت صلی اللہ علیہ وسلم کے ساتھ حضرت مسح موعود علیہ السلام کی بے مثال محبت بلکہ عشق کا ذکر میری گذشتہ سال کی تقریر موسومہ سیرۃ طیبہ میں گذر چکا ہے۔ یہ حضور سرور کائنات صلی اللہ علیہ وسلم ہی کے عشق کا تتمہ تھا کہ حضرت مسح موعود کو تمام دوسرے نبیوں اور رسولوں کے ساتھ بھی غیر معمولی محبت تھی اور آپ اپنے عظیم الشان مقام کے باوجود ان سب کا بے حد ادب کرتے تھے۔ چنانچہ ایک جگہ فرماتے ہیں:-

ماہمہ پنځبرال را چاکریم ہچو خاکے او فقاده برورے
ہر رسولے کو طریق حق نمود جان ما قرباں برآں حق پرورے
(براہین احمد یہ حصہ اول روحانی خزانہ جلد اصفہہ ۲۳)

”یعنی میں ان تمام رسولوں اور نبیوں کا خدمت گزار ہوں جو دنیا میں خدا کا رستہ دکھانے کے لئے آتے رہے ہیں اور میں ان کے ساتھ اس طرح پیوستہ ہوں جس طرح کہ ڈیوبھی کی خاک مکان کے ساتھ پیوستہ ہوتی ہے۔ میری جان ان سب پرستاران خدا پر (خواہ وہ کسی ملک اور کسی زمانہ میں آئے ہوں) دلی محبت کے ساتھ قربان ہے کیونکہ وہ میری طرح میرے آسمانی آقا کے خادم تھے۔“

اور چونکہ بعض ناواقف لوگوں کی طرف سے حضرت مسح ناصری کے بارے میں حضرت مسح موعود علیہ السلام پر خاص طور پر اعتراض کیا گیا تھا کہ آپ نے نعوذ بالله حضرت عیسیٰ کی ہتک کی ہے اس لئے آپ نے حضرت عیسیٰ علیہ السلام کے متعلق خاص طور پر فرمایا کہ:-

”بخاری میں وہ سچی محبت اس سے (مسح سے) رکھتا ہوں جو تمہیں ہرگز حاصل نہیں۔ اور حس نور کے ساتھ میں اسے شناخت کرتا ہوں تم ہرگز اسے شناخت نہیں کر سکتے۔ اس میں کچھ شک نہیں کہ وہ خدا کا ایک پیارا اور برگزیدہ نبی تھا۔“
(دعوت حق مشمولہ حقیقتہ الوجی روحاںی خزانہ جلد ۲۲ صفحہ ۷۱)

(۳)

آنحضرت صلی اللہ علیہ وسلم کے صحابہ اور آپ کی آل اولاد کے ساتھ بھی حضرت مسح موعودؑ کو نہایت درجہ عقیدت تھی۔ چنانچہ صحابہ کرامؐ کے متعلق کس عقیدت سے اور کس

دلی جوش و خروش کے ساتھ فرماتے ہیں:-

إِنَّ الصَّحَابَةَ كُلُّهُمْ كَذَّاكَ

قَدْ نَوَّرُوا وَجْهَ الْوَرَى بِضِيَاءِ

تَرَكُوا أَفَارِبَهُمْ وَحْبَ عِيَالِهِمْ

جَاءُوا رَسُولَ اللَّهِ كَالْفَقَارَاءِ

ذِبْحُوا وَمَا خَافُوا الْوَرَى مِنْ صِدْقِهِمْ

بَلْ آثَرُوا الرَّحْمَانَ عِنْدَ بَلَاءِ

تَحْتَ السُّلُوفِ تَشَهَّدُوا لِجُلُوْصِهِمْ

شَهَدُوا بِصِدْقِ الْقَلْبِ فِي الْأَمْلَاءِ

الصَّالِحُونَ الْخَاسِعُونَ لِرَبِّهِمْ

الْأَبْيَاثُونَ بِذِكْرِهِ وَ بُكَاءُ

قَوْمٌ كِرَامٌ لَا نُفَرِّقُ بَيْنَهُمْ

كَانُوا لِخَيْرِ الرَّسُولِ كَالْأَعْضَاءِ

(سر اخلاف روحانی خزانہ جلد ۸ صفحہ ۳۹۷)

”یعنی نبی کریم صلی اللہ علیہ وسلم کے تمام صحابہ سورج کی طرح روش تھے۔ انہوں نے ساری دنیا کو اپنے نور سے منور کر دیا۔ انہوں نے صداقت کی خاطرا اپنے رشتہ داروں کو اور اپنے اہل و عیال کی محبت تک کو خیر باد کہہ دیا۔ اور رسول اللہ کی آواز پر غریب درویشوں کی طرح بے گھر اور بے در ہو کر آپ کے ارد گرد جمع ہو گئے۔ وہ خدا کے رستے میں بر رضا و رغبت ذبح کئے

گئے اور انہوں نے سچائی کی خاطر دنیا کا ذرہ بھر خوف نہیں کیا بلکہ ہر امتحان اور آزمائش کے وقت خدا نے رحمن کے تعلق کو ترجیح دی۔ انہوں نے تلواروں کی جھنکار میں شہادت کے جام تلاش کئے اور ہر مجلس میں صداقت کی گواہی کے لئے بے خوف و خطر تیار رہے۔ وہ نیک اور متقدم اور صرف خدا سے ڈرنے والے لوگ تھے اور خدا کی یاد میں گریہ وزاری سے راتیں گزارتے تھے۔ وہ ایسی برگزیدہ جماعت تھی کہ ایمان و اخلاص کے لحاظ سے ہم ان میں کوئی فرق نہیں کر سکتے۔ وہ اپنے آقا کے ساتھ داعیں اور باعیں جسم کے اعضاء کی طرح لپٹے رہے اور نصرت اور اعانت اور قربانی میں کوئی دلیقت فروگذاشت نہیں کیا۔“

اسی طرح رسول پاک صلی اللہ علیہ وسلم کے جگر گوشہ حضرت امام حسین رضی اللہ عنہ کے متعلق کس محبت کے ساتھ اور کن زور دار الفاظ میں فرماتے ہیں:-

”حسین رضی اللہ عنہ طاہر و مطہر تھا اور بلاشبہ وہ ان برگزیدوں میں سے ہے جن کو خدا تعالیٰ اپنے ہاتھ سے صاف کرتا اور اپنی محبت سے معمور کر دیتا ہے اور بلاشبہ وہ سردار ان بہشت میں سے ہے اور ایک ذرہ کینہ رکھنا اس سے موجب سلب ایمان ہے اور اس امام کی محبت الہی اور تقویٰ اور صبر اور استقامت اور زہد اور عبادت ہمارے لئے اسوہ حسنہ ہے۔۔۔ تباہ ہو گیا وہ دل جو اس کا دمن ہے اور کامیاب ہو گیا وہ دل جو عملی رنگ میں اس کی محبت ظاہر کرتا ہے۔“ (اشتہار ”تبیغ الحق“، ۱۹۰۵ء)

(۵)

اسلام کے گذشتہ مجددین کے متعلق بھی حضرت مسح موعود علیہ السلام بڑی غیرت رکھتے تھے۔ ایک دفعہ ہمارے بڑے بھائی حضرت مرتضیٰ بیشیر الدین محمود احمد صاحب خلیفۃ المسح الثانی نے اپنے بچپن کے زمانہ میں جہاں گیر کا شاندار مقبرہ دیکھنے کا شوق ظاہر کیا اس پر حضرت مسح موعود علیہ السلام نے نصیحت کے رنگ میں فرمایا:-

”میاں تم جہاں گیر کا مقبرہ دیکھنے کے لئے بے شک جاؤ لیکن اس کی قبر پر کھڑے ہونا کیونکہ اس نے ہمارے ایک بھائی حضرت مجدد الف ثانی کی ہنک کی تھی۔“
(روایات میاں عبدالعزیز صاحب مغل مرحوم)

تین سو سال سے زائد زمانہ گذرنے پر بھی ایک مسلمان بادشاہ کے ایسے فعل پر جو اپنی نوعیت کے لحاظ سے اسلامی تاریخ میں گویا ایک عام واقعہ ہے کیونکہ مسلمان بادشاہوں کے زمانہ میں ایسے کئی واقعات گزر چکے ہیں۔ حضرت اقدس علیہ السلام کا اس قدر غیرت ظاہر کرنا اور حضرت مجدد الف ثانی کے لئے بھائی جیسا پیار الفاظ استعمال کرنا اس لیگانگت اور محبت اور عقیدت کی ایک بہت روشن مثال ہے جو آپ کے دل میں امت محمدیہ کے صلحاء کے لئے موجز تھی جیسا کہ حضرت مسح موعودؓ نے اس ارشاد میں خود واضحات فرمادی ہے حضور کی اس ہدایت کا یہ مطلب نہیں تھا کہ کسی مسلمان کو جہاں گیر کا مقبرہ نہیں دیکھنا چاہیے وہ ایک جاہ و جلال والا مسلمان بادشاہ تھا اور ہمیں اپنے قومی اکابر اور بزرگوں بلکہ غیر قوموں کے بزرگوں کی بھی عزت کرنے کا حکم ہے مگر

چونکہ حضرت مسیح موعود اپنے بچوں کے دل میں غیر معمولی اسلامی غیرت اور صلحاء امت کا غیر معمولی ادب پیدا کرنا چاہتے تھے اس لئے آپ نے اس موقع پر اپنی اولاد کو ایک خاص نوعیت کی نصیحت کرنی مناسب خیال فرمائی۔

اس تعلق میں ایک اور دلچسپ روایت بیان کرنا بھی ضروری ہے۔ حضرت مسیح موعود علیہ السلام کا یہ عقیدہ تھا کہ مقتدی کے لئے نماز میں امام کے پیچھے بھی سورہ فاتحہ پڑھنی ضروری ہے اور آپ اس کی بہت تاکید فرمایا کرتے تھے کیونکہ سورہ فاتحہ قرآن عظیم کا خلاصہ ہے اور قرآن سے آپ کو عشق تھا۔ ایک دفعہ آپ اپنی مجلس میں بڑے زور کے ساتھ اپنے اس عقیدے کا اظہار فرمารہے تھے کہ حاضرین مجلس میں سے کسی نے عرض کیا کہ حضور! کیا سورہ فاتحہ کے بغیر نماز نہیں ہوتی؟ اس پر حضرت مسیح موعود نے اس طرح رک کر کہ جیسے ایک چلتی ہوئی گاڑی کو بریک لگ جاتی ہے جلدی سے فرمایا:-

”نہیں نہیں! ہم ایسا نہیں کہتے کیونکہ حنفی فرقہ کے کثیر التعداد بزرگ یہ عقیدہ رکھتے رہے ہیں کہ نماز میں امام کے پیچھے سورہ فاتحہ کی تلاوت کی ضرورت نہیں۔ اور ہم ہرگز یہ خیال نہیں کرتے کہ ان بزرگوں کی نماز نہیں ہوئی۔“

(سلسلہ احمدیہ و سیرۃ المہدی حصہ دوم)

اس دلچسپ روایت سے جماعت احمدیہ کے نوجوانوں کو بلکہ غیر از جماعت لوگوں کو بھی یہ لطیف سبق حاصل ہوتا ہے کہ اپنے عقیدہ پر قائم رہتے ہوئے بھی مختلف الخیال نیک لوگوں کا ادب ملحوظ رکھنا نہایت ضروری ہے۔ بزرگوں کا قول ہے اور یہ فقرہ حضرت مسیح موعود علیہ السلام کی زبان مبارک پر بھی کثرت کے ساتھ آتا تھا کہ:-

آلِ ظریقۃُ کُلُّهَا آدَبٌ

”یعنی دین اور خوش اخلاقی کا سارا راستہ ادب کے میدان میں سے

گذرتا ہے۔“

(۶)

حضرت مسیح موعود علیہ السلام کا صبر و استقلال بھی بے مثال نوعیت کا تھا۔ آپ کو اپنے خداداد مشن کی انجام دہی کے لئے جن غیر معمولی مشکلات میں سے گذرنا پڑا اور جن خاردار جنگلوں اور جن پر خطر وادیوں اور جن فلک بوس پہاڑوں کو طے کرنا پڑا وہ آپ کی زندگی کے ہر لمحہ میں ظاہر و عیاں ہیں۔ آپ کی طرف سے ماموریت کا دعویٰ ہوتے ہی مخالفت کا ایسا طوفان اٹھا کہ الحفیظ الامان! یوں نظر آتا تھا کہ ایک چھوٹی سی کشتی میں ایک کمزور سماں انسان اکیلا بیٹھا ہوا اسے گویا ایک تنکے کے ساتھ چلا رہا ہے اور طوفان کا زور اسے یوں اٹھاتا اور گرا تا ہے کہ جس طرح ایک تیز آندھی کے سامنے ایک کاغذ کا پر زہادھراڑتا پھرتا ہے مگر یہ شخص ہر اس انہیں ہوتا بلکہ خدا کی حمد کے گیت گاتا ہوا آگے ہی آگے بڑھتا جاتا ہے اور اس کا دل اس یقین سے معمور ہے کہ خدا نے مجھے بھیجا ہے اور وہی میری حفاظت کرے گا۔ یہ صبر و استقلال تھا جس پر آپ کے اشد ترین مخالف تک پکارا ٹھے کہ مرزا صاحب صادق ہوں یا غیر صادق مگر اس میں کلام نہیں کہ وہ جس مشن کو لے کر اٹھے تھے اس پر اپنی زندگی کے آخری دم تک مضبوط چٹان کی طرح قائم رہے، چنانچہ آپ کی وفات پر ایک آریہ رسالہ کے

ایڈٹر نے لکھا کہ:-

”مرزا صاحب اپنے آخری دم تک اپنے مقصد پر ڈالے رہے اور ہزاروں مخالفتوں کے باوجود رابھی لغوش نہ کھائی۔“ (رسالہ اندر لا ہور) اسی طرح ایک عیسائی مصنف نے لکھا کہ:-

”مرزا صاحب کی اخلاقی جرأت جوانہوں نے اپنے مخالفوں کی طرف سے شدید مخالفت اور ایذا رسانی کے مقابلہ میں دکھائی یقیناً بہت قابل تعریف ہے۔“ (انگریزی رسالہ احمد یہ مودوت مصنفہ مسٹر ایچ۔ اے والٹر اور ایک غیر احمدی مسلمان اخبار نے لکھا کہ:-

”مرزا مرحوم نے مخالفتوں اور کلکتہ چینیوں کی آگ میں سے ہو کر اپنا رستہ صاف کیا اور ترقی کے انتہائی عروج تک پہنچ گیا۔“ (کرزن گزٹ ولی) حضرت مسیح موعود علیہ السلام کا یہ وصف جہاں ایک طرف آپ کے غیر معمولی صبر واستقلال پر شاہد ہے وہاں وہ اس بات کی بھی زبردست دلیل ہے کہ آپ کو اپنے بھیجنے والے خدا کی نصرت پر کامل بھروسہ تھا کہ جو پودا اس نے اپنے ہاتھ سے لگایا ہے وہ اسے کبھی ضائع نہیں ہونے دے گا چنانچہ ایک جگہ فرماتے ہیں
اے آنکہ سوئے من پڑویدی بصد تبر

از باغبان بتسر کہ من شاخ مشتمر
(از الہ اوہام روحاںی خواں جلد ۳ صفحہ ۱۸۱)

”یعنی اے وہ جو میری طرف غصہ سے بھرا ہوا سوختگی لے کر بھاگا آتا ہے تو آسمانی باغبان سے ڈر کہ میں اس کے اپنے ہاتھ کا لگایا ہوا پھل دینے والا

پودا ہوں۔“

جماعت احمدیہ کے نوجوانوں اور مقامی جماعتوں کے امیروں اور انصار اللہ اور خدام الاحمدیہ کے عہدیداروں اور سب سے بڑھ کر جماعت کے مبلغوں اور مریبوں اور مرکزی کارکنوں کو حضرت مسیح موعود علیہ السلام کے اس غیر معمولی صبر اور استقلال اور اس غیر معمولی عزم اور اس غیر معمولی توکل سے سبق حاصل کرنا چاہیے کہ اگر وہ بھی صبر و ثبات سے کام لیں گے اور خدا کے بندے بن کر رہیں گے اور اپنے آپ کو ثمردار پودے بنائیں گے تو خدا تعالیٰ ان کی بھی اسی طرح حفاظت کرے گا اور ان کے لئے بھی اسی طرح غیرت دکھائے گا جس طرح کہ وہ ہمیشہ سے اپنے نیک بندوں کے لئے دکھاتا چلا آیا ہے۔ حضرت مسیح موعود علیہ السلام کا ایک پنجابی زبان میں الہام ہے اور کیا خوب الہام ہے۔ خدا تعالیٰ آپ سے حد درجہ محبت کے الفاظ میں مخاطب ہو کر فرماتا ہے کہ:-

”جے توں میرا ہور ہیں سب جگ تیرا ہو“

(تذکرہ صفحہ ۱۱۷)

روحانیت کے میدان میں یہ زریں ارشاد انسان کے لئے سبق نمبر ایک کا حکم رکھتا ہے کاش کہ ہماری جماعت کے بوڑھے اور نوجوان، عورتیں اور مرد، اس حقیقت کو اپنا حریز جان بنا سکیں کہ ”خداداری چغم داری۔“

(۷)

حضرت مسیح موعود علیہ السلام میں اطاعت رسول کا بھی نہایت زبردست جذبہ تھا اور آپ بظاہر چھوٹی چھوٹی باتوں میں بھی اپنے آقا کی اتباع میں لذت پاتے اور اس کا غیر معمولی خیال رکھتے تھے۔ چنانچہ میں اس موقع پر دو بظاہر بہت معمولی سے واقعات بیان کرتا ہوں کیونکہ انسان کا کیریکٹرز یادہ تر چھوٹی باتوں میں ہی ظاہر ہوا کرتا ہے۔

ایک دفعہ کا ذکر ہے کہ جبکہ آپ مولوی کرم دین والے تکلیف دہ فوجی مقدمے کے تعلق میں گورا سپور تشریف لے گئے تھے اور وہ سخت گرمی کا موسم تھا اور رات کا وقت تھا آپ کے آرام کے لئے مکان کی کھلی چھت پر چار پائی بچھائی گئی۔ جب حضرت مسیح موعود علیہ السلام سونے کی غرض سے چھت پر تشریف لے گئے تو دیکھا کہ چھت پر کوئی پرده کی دیوار نہیں ہے آپ نے ناراضگی کے لہجہ میں خدام سے فرمایا۔

”کیا آپ کو یہ بات معلوم نہیں ہے کہ آنحضرت صلی اللہ علیہ وسلم نے بے پرده اور بے منڈیر کی چھت پر سونے مें منع فرمایا ہے۔“

(سیرۃ المہدی)

چونکہ اس مکان میں کوئی اور مناسب صحن نہیں تھا آپ نے گرمی کی انتہائی شدت کے باوجود یخچے کے مسقّف کمرے میں سونا پسند کیا مگر اس کھلی چھت پر نہیں سوئے۔ آپ کا یہ فعل اس وجہ سے نہیں تھا کہ پرده کے بغیر چھت پر سونا کسی خطرے کا

موجب ہو سکتا ہے بلکہ اس خیال سے کہ آنحضرت صلی اللہ علیہ وسلم نے ایسی چھت پر سونے سے منع فرمایا ہے۔

ایک اور موقعہ پر جبکہ حضرت مسیح موعود علیہ السلام اپنے کمرے میں تشریف رکھتے تھے اور اس وقت باہر سے آئے ہوئے کچھ مہمان بھی آپ کی خدمت میں حاضر تھے کسی شخص نے دروازے پر دستک دی۔ اس پر حاضر الوقت لوگوں میں سے ایک شخص نے اٹھ کر دروازہ کھولنا چاہا حضرت مسیح موعود علیہ السلام نے ان صاحب کو اٹھتے دیکھا تو جلدی سے اٹھے اور فرمایا

”دھہریں دھہریں میں خود دروازہ کھولوں گا۔ آپ مہمان ہیں اور آنحضرت صلی اللہ علیہ وسلم نے فرمایا ہے کہ مہمان کا اکرام کرنا چاہیے۔“

(سیرۃ المہدی حصہ اول روایت ۸۹ صفحہ ۸۶)

یہ دونوں واقعات بظاہر بہت معمولی نوعیت کے ہیں مگر ان سے اس غیر معمولی جذبہ اطاعت پر زبردست روشنی پڑتی ہے جو حضرت مسیح موعود علیہ السلام کے دل میں اپنے مطاع اور آقا اور محبوب کے لئے جاگزیں تھا۔ اور ایک قدر تی چشمہ کے طور پر ہر وقت پھوٹ پھوٹ کر بہتار ہتا تھا۔ آج کون ایسی چھوٹی چھوٹی باتوں میں رسول اکرم صلی اللہ علیہ وسلم کی ہدایتوں کو ملحوظ رکھتا ہے؟

(۸)

حضرت مسیح موعودؑ کی زندگی تکلفات سے بالکل آزاد تھی۔ ہمارے ماموں جان یعنی

حضرت ڈاکٹر میر محمد اسماعیل صاحب مرحوم نے حضرت مسیح موعودؑ کی صحبت میں قریباً تأسیس سال گزارے۔ اور وہ بڑے زیرک اور آنکھیں کھلی رکھنے والے بزرگ تھے۔ وہ مجھ سے اکثر بیان کیا کرتے تھے کہ مجھے دنیا میں بے شمار لوگوں سے واسطہ پڑتا ہے اور میں نے دنیاداروں اور دینداروں سب کو دیکھا اور سب کی صحبت اٹھاتی ہے۔ مگر میں نے حضرت مسیح موعود علیہ السلام سے بڑھ کر کوئی شخص تکلفات سے کلی طور پر آزاد نہیں دیکھا۔ اور یہی اس عاجز کا بھی مشاہدہ ہے یوں معلوم ہوتا تھا کہ آپ کی تمام زندگی ایک قدرتی چشمہ ہے جو اپنے ماحول کے تاثرات سے بالکل بے نیاز ہو کر اپنے طبعی بہاؤ میں بہتا چلا جاتا ہے میں ایک بہت معمولی سی بات بیان کرتا ہوں دنیا داروں بلکہ دین کے میدان میں پیروں اور سجادہ نشینوں تک میں عام طور پر یہ طریق ہے کہ ان کی مجلسوں میں مختلف لوگوں کے لئے ان کی حیثیت اور حالات کے لحاظ سے الگ الگ جگہ ملحوظ رکھی جاتی ہے مگر اپنے آقا آنحضرت صلی اللہ علیہ وسلم کی سنت میں حضرت مسیح موعود علیہ السلام کی مجلس میں قطعاً ایسا کوئی امتیاز نہیں ہوتا تھا بلکہ آپ کی مجلس میں ہر طبقہ کے لوگ آپ کے ساتھ اس طرح ملے جلے بیٹھے ہوتے تھے کہ جیسے ایک خاندان کے افراد گھر میں مل کر بیٹھتے ہیں اور بسا اوقات اس بے تکلفانہ انداز کا نتیجہ یہ ہوتا تھا کہ حضرت مسیح موعود بڑا ہر ادنیٰ جگہ پر بیٹھ جاتے تھے اور دوسرا لوگوں کو غیر شعوری طور پر اچھی جگہ مل جاتی تھی۔ بیسیوں مرتبہ ایسا ہوتا تھا کہ چار پائی کے سرہانے کی طرف کوئی دوسرا شخص بیٹھا ہوتا تھا اور پانچتی کی طرف حضرت مسیح موعود ہوتے تھے۔ یا ننگی چار پائی پر آپ ہوتے تھے اور چادر وغیرہ والی چار پائی پر آپ کا کوئی مرید بیٹھا ہوتا تھا۔ یا اوپنجی جگہ پر کوئی مرید ہوتا تھا اور پنجی جگہ میں آپ ہوتے

خنے مجلس کی اس بے تکلفانہ صورت کی وجہ سے بعض اوقات ایک نووارد کو دھوکا لگ جاتا تھا کہ حاضر مجلس لوگوں میں سے حضرت مسیح موعود علیہ السلام کون سے ہیں اور کس جگہ تشریف رکھتے ہیں۔ مگر یہ ایک کمال ہے جو صرف خدا کے ماموروں کی جماعتیں میں ہی پایا جاتا ہے کہ اس بے تکلفی کے نتیجہ میں کسی قسم کی بے ادبی کارنگ پیدا نہیں ہوتا تھا بلکہ ہر شخص کا دل آپ کی محبت اور ادب اور احترام کے انتہائی جذبات سے معمور ہوتا تھا۔

(سیرۃ المہدی جلد اول صفحہ ۲۰۳ و سلسلہ احمد یہ دشائل مصنفہ عرفانی صاحب)

(۹)

مہمان نوازی کا یہ عالم تھا کہ شروع میں جب مہمانوں کی زیادہ کثرت نہیں تھی اور حضرت مسیح موعود علیہ السلام کی صحت بھی نسبتاً بہتر تھی آپ اکثر اوقات مہمانوں کے ساتھ اپنے مکان کے مردانہ حصہ میں اکٹھے بیٹھ کر کھانا کھاتے تھے اور کھانے کے دوران میں ہر قسم کی بے تکلفانہ گفتگو کا سلسلہ جاری رہتا تھا۔ گویا ظاہری کھانے کے ساتھ علمی اور روحانی کھانے کا دسترخوان بھی بچھ جاتا تھا۔ ایسے موقعوں پر آپ عموماً ہر مہمان کا خود ذاتی طور پر خیال رکھتے تھے۔ اور اس بات کی نگرانی فرماتے تھے کہ اگر کبھی دسترخوان پر ایک سے زیادہ کھانے ہوں تو ہر شخص کے سامنے دسترخوان کی ہر چیز پہنچ جائے۔ عموماً ہر مہمان کے متعلق دریافت فرماتے رہتے تھے کہ کسی خاص چیز مثلاً دودھ یا چائے یا لسی یا پان کی عادت تو نہیں۔ اور پھر حتیٰ الوع ہر ایک کے لئے اس

کی عادت کے موافق چیز مہیا فرماتے تھے۔ بعض اوقات اگر آپ کو معلوم ہوتا کہ کسی مہمان کو اچار کا شوق ہے اور اچار دسترخوان پر نہیں ہوتا تھا تو خود کھانا کھاتے کھاتے اٹھ کر اندر ون خانہ تشریف لے جاتے اور اندر سے اچار لا کر ایسے مہمان کے سامنے رکھ دیتے تھے۔ اور چونکہ آپ بہت تھوڑا کھانے کی وجہ سے جلد شکم سیر ہو جاتے تھے اس لئے سیر ہونے کے بعد بھی آپ روٹی کے چھوٹے چھوٹے ذرے اٹھا کر منہ میں ڈالتے رہتے تھے تاکہ کوئی مہمان اس خیال سے کہ آپ نے کھانا چھوڑ دیا ہے دسترخوان سے بھوکا ہی نہ اٹھ جائے۔ اللہ اللہ! کیا زمانہ تھا۔

اسی طرح جب کوئی خاص دوست آپ کی ملاقات کے بعد واپس جانے لگتا تھا تو بعض اوقات آپ ایک میل یا دو دو میل تک اسے رخصت کرنے کے لئے اس کے ساتھ جاتے تھے اور بڑی محبت اور اکرام اور دعا کے ساتھ رخصت فرماتے تھے۔ اور مہمانوں کے واپس جانے پر آپ کے دل کو اس طرح رنج پہنچتا تھا کہ گویا اپنا ایک قربی عزیز رخصت ہو رہا ہے۔ چنانچہ مہمانوں کے ذکر میں فرماتے ہیں:-

مہماں جو کر کے اُفت آئے بصد محبت

دل کو ہوئی ہے فرحت اور جاں کو میری راحت

پر دل کو پہنچ غم جب یاد آئے وقت رخصت

یہ روز کر مبارک سبحانَ مَنْ يَرَانِی

دُنْيَا بھی اک سرا ہے بچھڑے گا جو ملا ہے

گر سو برس رہا ہے آخر کو پھر جدا ہے

ٹنکوہ کی کچھ نہیں جا یہ گھر ہی بے بقا ہے

یہ روز کر مبارک سُبْحَانَ مَنْ يَرَانِی

(محمود کی آمین روحانی خزانہ جلد ۱۲ صفحہ ۳۲۳)

مہمان نوازی کے تعلق میں مولانا عبد الكلام آزاد کے بڑے بھائی مولانا ابوالنصر مرحوم کے قادیان جانے کا ذکر بھی اس جگہ بے موقع نہ ہوگا۔ وہ ۱۹۰۵ء میں حضرت مسیح موعودؑ کی ملاقات کے لئے قادیان تشریف لے گئے۔ بہت زیر ک اور سمجھدار بزرگ تھے۔ قادیان سے واپس آ کر انہوں نے اخبار ”وکیل“، امرت سر میں ایک مضمون لکھا جس میں مولانا ابوالنصر فرماتے ہیں کہ:-

”میں نے کیا دیکھا؟ قادیان دیکھا۔ مرزا صاحب سے ملاقات کی اور ان کا مہمان رہا۔ مرزا صاحب کے اخلاق اور توجہ کا مجھے شکریہ ادا کرنا چاہیے۔۔۔ اکرام ضیف کی صفت خاص اشخاص تک محدود نہ تھی۔ چھوٹے سے لے کر بڑے تک ہر ایک نے بھائی کا سامسلوک کیا۔۔۔ مرزا صاحب کی صورت نہایت شاندار ہے جس کا اثر بہت قوی ہوتا ہے۔ آنکھوں میں ایک خاص طرح کی چمک اور کیفیت ہے۔ اور باتوں میں ملامت ہے۔ طبیعت منكسر مگر حکومت خیز۔ مزاج ٹھنڈا مگر دلوں کو گرمادینے والا۔ بردباری کی شان نے انگساری کیفیت میں اعتدال پیدا کر دیا ہے۔ گنگلہو ہمیشہ اس نرمی سے کرتے ہیں کہ معلوم ہوتا ہے کہ گویا متسم ہیں۔ مرزا صاحب کے مریدوں میں میں نے بڑی عقیدت دیکھی اور انہیں خوش اعتقاد پایا۔۔۔ مرزا صاحب کی وسیع الاخلاقی کا یہ ادنیٰ نمونہ ہے کہ اثنائے

قیام کی متواتر نواز شوں پر بایں الفاظ مجھے مشکور ہونے کا موقعہ دیا کہ ہم آپ کو اس وعدہ پر (واپس جانے کی) اجازت دیتے ہیں کہ آپ پھر آئیں اور کم از کم دو ہفتہ قیام کریں۔۔۔ میں جس شوق کو لے کر گیا تھا اسے ساتھ لا یا۔ اور شاید وہی شوق مجھے دوبارہ لے جائے۔“

(اخبار ”وکیل امر تربویت و تعلیم“ مصنفہ حضرت عرفانی صاحب)

قادیان میں حضرت مسیح موعود علیہ السلام کے والد یعنی ہمارےدادا صاحب کے زمانہ کا ایک پھل دار باغ تھا جس میں مختلف قسم کے ثمر دار درخت تھے۔ حضرت مسیح موعود علیہ السلام کا یہ طریق تھا کہ جب پھل کا موسم آتا تو اپنے مقیم دوستوں اور مہمانوں کو ساتھ لے کر اس باغ میں تشریف لے جاتے اور موسم کا پھل اتردا کر سب کے ساتھ مل کر بے تکلفی سے نوش فرماتے تھے۔ اس وقت یوں نظر آتا تھا کہ گویا ایک مشقق باپ کے ارد گرد اس کے معصوم بچے گھیراڑا لے بیٹھے ہیں۔ مگر اس مجلس میں بھی علم و عرفان کا چشمہ جاری رہتا تھا اور عام بے تکلفی کی باتیں بھی ہوتی تھیں۔ اور خدا اور رسول کا ذکر تو حضرت مسیح موعود کی ہر مجلس کا مرکزی نقطہ ہوا کرتا تھا۔ (سلسلہ احمدیہ)

(۱۰)

مہمانوں کے ذکر کی ذیل میں ایک در دنا ک واقعہ کا خیال آگیا ہے جس کے ذکر سے میں اس وقت رک نہیں سکتا۔ افغانستان کے علاقہ خوست میں ایک نہایت درجہ بزرگ عالم رہتے تھے جو رو سا کے خاندان سے تعلق رکھتے تھے۔ اور افغانستان میں

ان کے علم اور نیکی اور شرافت اور خاندانی وجاہت کی وجہ سے ان کا اتنا اثر تھا کہ کابل میں امیر حبیب اللہ خان کی تاجپوشی کی رسم انہوں نے ہی ادا کی تھی۔ ان کا نام صاحبزادہ مولوی سید عبداللطیف صاحب تھا۔ صاحبزادہ صاحب نے جب یہ سننا کہ قادیان میں ایک شخص نے مسح اور مہدی ہونے کا دعویٰ کیا ہے تو وہ تلاش حق کے لئے کابل سے قادیان تشریف لائے اور حضرت مسح موعود کی ملاقات سے مشرف ہوئے اور چونکہ صحیح فراست اور نیک فطرت رکھتے تھے انہوں نے آتے ہی سمجھ لیا کہ حضرت مسح موعود کا دعویٰ سچا ہے اور بیعت میں داخل ہو گئے۔ چند ماہ کے قیام کے بعد جب وہ وطن واپس جانے لگے تو حضرت مسح موعود علیہ السلام اپنے طریق کے مطابق انہیں رخصت کرنے کے لئے کافی دور تک بٹالہ کے رستہ پر ان کے ساتھ گئے اور جب جدائی کا آخری وقت آیا تو صاحبزادہ صاحب غم سے اتنے مغلوب تھے کہ زار زار روتے ہوئے حضرت مسح موعود کے قدموں میں گر گئے۔ حضرت مسح موعود نے ان کو بڑی مشکل سے یہ فرماتے ہوئے زمین سے اٹھایا کہ الْأَمْرُ فَوْقَ الْأَكْبَرِ اس وقت صاحبزادہ صاحب نے بڑی رفت سے عرض کیا۔

”حضرت! میرا دل کہتا ہے کہ میری موت کا وقت آگیا ہے اور میں اس

زندگی میں آپ کا مبارک چہرہ پھر نہیں دیکھ سکوں گا۔“

(سیرۃ المہدی جلد اول صفحہ ۲۳۶ شمارہ مصنفہ حضرت عرفانی صاحب)

چنانچہ ایسا ہی ہوا کہ کابل پہنچنے پر امیر حبیب اللہ خان نے کابل کے ملاؤں کے فتوے کے مطابق ان کو اولاً بار بار توہہ کرنے کے لئے کہا اور سخت ترین سزا کی دھمکی کے علاوہ طرح طرح کے لائق بھی دیئے مگر جب انہوں نے سختی سے انکار کیا اور

ہر دفعہ یہی فرمایا کہ جس چیز کو میں نے حق سمجھ کر خدا کی خاطر بول کیا ہے اسے کسی کھنی نہیں چھوڑوں گا۔ تو پھر ان کو ایک میدان میں کمر تک زمین میں گاڑ کران پر پتھروں کی بے پناہ بارش بر سائی۔ حتیٰ کہ اس عاشق الٰہی کی روح اپنے آسمانی آقا کے حضور حاضر ہو گئی اور انسان پر انسان کے ظلم اور مذہب میں بدترین تشدد کا یہ خونیں ڈرامہ ختم ہوا۔ جب حضرت مسیح موعودؑ کو صاحبزادہ صاحب کی شہادت کی خبر پہنچی تو آپ نے بڑے درد کے ساتھ لکھا کہ:

”اے عبد اللطیف! تیرے پر ہزاروں رحمتیں کہ تو نے میری زندگی میں ہی اپنے صدق کا نمونہ دکھایا۔ اور جو لوگ میری جماعت میں سے میری موت کے بعد رہیں گے میں نہیں جانتا کہ وہ کیا کام کریں گے۔۔۔ اے کابل کی زمین! تو گواہ رہ کہ تیرے پر سخت جرم کا ارتکاب کیا گیا۔۔۔ تو خدا کی نظر سے گرگئی کہ تو اس ظالم عظیم کی جگہ ہے۔“

(تذکرة الشہادتین روحانی خزانہ جلد ۲۰ صفحہ ۷۸، ۷۹)

(۱۱)

چونکہ حضرت مسیح موعود علیہ السلام کی بعثت کی بھاری غرض و غایت اسلام کی خدمت اور توحید کا قائم تھی اور اس زمانہ میں حقیقی توحید کا سب سے زیادہ مقابلہ میسیحیت کے ساتھ ہے جو توحید کی آڑ میں خطرناک شرک کی تعلیم دیتی اور حضرت مسیح ناصری کو نعوذ باللہ خدا کا بیٹا قرار دے کر حضرت احادیث کے پہلو میں بیٹھاتی ہے اس

لئے حضرت مسیح موعود کو عیسائیت کے خلاف بڑا جوش تھا اور ویسے بھی آپ کے منصب میسیحیت کا بڑا کام حدیثوں میں کسر صلیب ہی بیان ہوا ہے اس لئے آپ حضرت عیسیٰ علیہ السلام کی وفات پر بہت زیادہ زور دیتے تھے کیونکہ صرف اس ایک بات کے ثابت ہونے سے ہی عیسائیت کا خاتمہ ہو جاتا ہے یعنی وفات مسیح کے نتیجے میں نہ تو الوہیت مسیح باقی رہتی ہے اور نہ تسلیث کا نام و نشان قائم رہتا ہے اور نہ کفارہ کا مسئلہ اپنی بودی ٹالگوں پر کھڑا رہ سکتا ہے۔ بے شک وفات مسیح ناصری کا عقیدہ طبعاً حضرت مسیح موعود کی اپنی صداقت کے ثبوت کے لئے بھی ایک پہلا زینہ ہے مگر اس مسئلہ کی اصل اہمیت جس کی وجہ سے حضرت مسیح موعود اس پر زیادہ زور دیتے تھے وہ موجودہ میسیحیت کے کھنڈن سے تعلق رکھتی ہے چنانچہ اکثر فرمایا کرتے تھے کہ

”تم مسیح کو مر نے دو کہ اسی میں اسلام کی زندگی ہے“

(الحمد الگام ۱۹۰۸ء)

کاش ہمارے دوسرا مسلمان بھائی اس نکتہ کو سمجھ کر کم از کم میسیحیت کے مقابلہ میں تو ہمارے ہمنوں ہو جائیں۔ حضرت مسیح موعود کے دعوے کو مانتا یا نہ مانتا دوسرا بات ہے۔

میسیحیت کے باطل عقائد اور اس زمانہ میں ان عقائد کے عالمگیر انتشار کا حضرت مسیح موعود کے دل پر اتنا بوجھ تھا کہ آپ ایک جگہ درود کرب سے بے قرار ہو کر بڑے جلال سے فرماتے ہیں کہ

”میں ہر دم اس فکر میں ہوں کہ ہمارا اور نصاریٰ کا کسی طرح فیصلہ ہو جائے۔ میرا دل مردہ پرستی کے فتنہ سے خون ہوتا ہے اور میری جان عجیب

تگی میں ہے۔ اس سے بڑھ کر اور کون سادلی درد کا مقام ہو گا کہ ایک عاجز انسان کو خدا بنایا گیا ہے اور ایک مشت خاک کو رب العالمین سمجھا گیا ہے۔ میں کبھی کا اس غم سے فنا ہو جاتا اگر میرا مولیٰ اور میرا قادر تو انہا خدا مجھے تسلی نہ دیتا کہ آخرون توحید کی فتح ہے۔۔۔ وہ دن نزدیک آتے ہیں کہ سچائی کا آفتاب مغرب کی طرف سے چڑھے گا اور یورپ کو سچے خدا کا پتہ لگے گا۔۔۔ وہ وقت قریب ہے کہ خدا کی سچی توحید جس کو بیابانوں کے رہنے والے بھی اپنے اندر محسوس کرتے ہیں ملکوں میں پھیلیے گی۔ اس دن نہ کوئی مصنوعی کفارہ باقی رہے گا اور نہ کوئی مصنوعی خدا۔۔۔ تب یہ باتیں جو میں کہتا ہوں سمجھ میں آئیں گی کہ خدا کے سوا کوئی دوسرا خدا نہیں۔ مگر مسح ایک اور بھی ہے جو اس وقت بول رہا ہے خدا کی غیرت دکھلا رہی ہے کہ اس کا کوئی ثانی نہیں مگر انسان کا ثانی موجود ہے۔“ (اشتہار ۱۳ جنوری ۱۸۹۷ء)

(۱۲)

اسی تعلق میں حضرت مفتی محمد صادق صاحب ایک دلچسپ روایت بیان کرتے ہیں کہ ایک دفعہ حضرت مسح موعود علیہ السلام کے پاس ایک کمرہ میں بیٹھے تھے اور حضور کوئی تصنیف فرمائے تھے کہ کسی شخص نے بڑے زور سے دروازے پر دستک دی۔ حضرت مسح موعود نے مفتی صاحب سے فرمایا کہ آپ دروازہ پر جا کر معلوم کریں کہ کون ہے اور کیا پیغام لا یا ہے۔ مفتی صاحب نے دروازہ کھولا تو دستک دینے والے

صاحب نے بتایا کہ مجھے مولوی سید محمد حسن صاحب امردہی نے بھجوایا ہے کہ حضرت مسیح موعود کے خدمت میں حاضر ہو کر یہ خوشخبری سناؤں کہ فلاں شہر میں ایک غیر احمدی مولوی کے ساتھ مولوی صاحب کا مناظرہ ہوا ہے اور مولوی صاحب نے اسے مناظرہ میں شکست فاش دی ہے اور بہت رگیدا اور لا جواب کر دیا۔ مفتی صاحب بیان کرتے ہیں کہ جب میں نے حضرت مسیح موعود کی خدمت میں یہ بات پہنچائی تو حضور نے مسکرا کر فرمایا

”میں اس زوردارستک سے سمجھا تھا کہ یورپ مسلمان ہو گیا ہے اور یہ اس کی خبر لائے ہیں۔“

(سیرۃ المہدی روایت ۲، ۳۰ کر حبیب مرتبہ حضرت مفتی محمد صادق صاحب) یہ غالباً ایک وقت لطیفہ کی بات تھی مگر اس سے اندازہ ہو سکتا ہے کہ حضرت مسیح موعود علیہ السلام کو یورپ کے مسلمان ہونے کا اتنا خیال تھا کہ آپ اپنے لئے حقیقی خوشی صرف اس بات میں سمجھتے تھے کہ مسیحیت کا بت ٹوٹے اور یورپ اسلام کے حلقوں بگوشوں میں شامل ہو جائے۔ اسی زبردست جذبہ بلکہ خدائی القاء کے ماتحت اپنی ایک نظم میں فرماتے ہیں:

آسمان پر دعوت حق کے لئے ایک جوش ہے
ہور ہا ہے نیک طبعوں پر فرشتوں کا اتار

آر ہا ہے اس طرف احرار یورپ کا مزان
نبض پھر چلنے لگی مردوں کی ناگہ زندہ وار

کہتے ہیں تسلیت کو اب اہل دانش الوداع

پھر ہوئے ہیں چشمہ تو حید پرا ز جاں نثار

باغ میں ملت کے ہے کوئی گل رعناء کھلا

آئی ہے باد صبا گلزار سے مستانہ وار

آرہی ہے اب تو خوشبو میرے یوسف کی مجھے

گوکھود یوانہ میں کرتا ہوں اس کا انتظار

آسمان سے ہے چلی تو حید خالق کی ہوا

دل ہمارے ساتھ ہیں گومنہ کریں بک بک ہزار

(براہین احمد یہ حصہ پنج روحاںی خزانہ جلد ۲۱ صفحہ ۱۳۱، ۱۳۲)

میں اس موقع پر یورپ اور امریکہ اور افریقہ کے احمدی مبلغوں سے کہتا ہوں کہ

یہ نہ سمجھو کہ چونکہ غیر احمدی مسلمانوں نے وفات مسیح وحیات مسیح کی بحث کامیدان چھوڑ دیا ہے اس لئے یہ بحث اب ختم ہو گئی ہے۔ یہ بحث اس وقت تک ختم نہیں ہو سکتی جب تک کہ مسیحیت اپنے موجودہ عقائد کے ساتھ زندہ ہے۔ پس چاہیے کہ قرآن سے اور حدیث سے اور تاریخ سے اور مسیحی صحیفوں سے اور قدیم کتبات سے اور مدفون گنجینوں سے اور عقلی دلائل سے خدا کی نصرت چاہتے ہوئے مسیح کوفوت شدہ ثابت کرنے کے پیچھے لگے رہتا و قتیلہ مسیح جو حقیقتاً فوت ہو چکا ہے یورپ اور امریکہ اور دوسری عیسائی قوموں کی نظرؤں میں بھی فوت شدہ ثابت ہو جائے اور اسلام اور مقدس بانی اسلام کے نام کا بول بالا ہو اور یقین رکھو کہ بالآخر یہ ہو کر رہے گا کیونکہ

”قطائے آسمان است ایں بہر حالت شود پیدا۔“

(۱۳)

حضرت مفتی محمد صادق صاحبؑ کی روایت کرتے ہیں کہ حضرت مسیح موعود علیہ السلام اکثر فرمایا کرتے تھے کہ

”ہمارے بڑے اصول دو ہیں۔ اول خدا کے ساتھ تعلق صاف رکھنا

اور دوسرے اس کے بندوں کے ساتھ ہمدردی اور اخلاق سے پیش آنا۔“

(ذکر حبیب صفحہ ۱۸۰)

آپ کی ساری زندگی انہی دو اصولوں کے ارد گرد چکر لگاتی تھی۔ آپ نے خدا کی توحید کو قائم کرنے اور خالق و مخلوق کے تعلق کو بہتر بنانے میں اپنی انتہائی کوشش صرف کی اور اس کے لئے اپنی تمام طاقتوں کو وقف کر دیا۔ بسا اوقات فرمایا کرتے تھے کہ دوسرے مذاہب تو خدا کے حقیقی تصور سے ہی بے گانہ ہیں اور کئی قسم کی مشرکانہ باتوں میں پھنس کر اپنی روحانیت کو ختم کر چکے ہیں مگر مسلمان کھلانے والے بھی موجودہ زمانہ کے مادی ماحول کی تاریکیوں میں بھٹک کر خدا کو بھول چکے ہیں اور اس کی عظیم الشان طاقتوں سے نا آشنا ہیں۔ فرمایا کرتے تھے کہ خدا ایک زندہ ہی و قیوم قادر و متصرف ہستی ہے جو اپنے پچے پرستاروں کے ساتھ دوستانہ اور مریانہ تعلق رکھتا ہے وہ ان کی باتوں کو سنتا اور اپنے شریں کلام سے ان کو مشرف کرتا اور تکلیف اور مصیبت کے وقت ان کی مدد فرماتا ہے۔ چنانچہ اس پاک گروہ کا ذکر کرتے ہوئے جس میں آپ خود بھی شامل تھے فرماتے ہیں:-

ان سے خدا کے کام سمجھی مجراہے ہیں
 یہ اس لئے کہ عاشق یار یگانہ ہیں
 ان کو خدا نے غیروں سے بخشا ہے امتیاز
 ان کے لئے نشاں کو دکھاتا ہے کارساز
 جب دشمنوں کے ہاتھ سے وہ تنگ آتے ہیں
 جب بد شعار لوگ انہیں کچھ ستاتے ہیں
 جب ان کے مارنے کے لئے چال چلتے ہیں
 جب ان سے جنگ کرنے کو باہر نکلتے ہیں
 تب وہ خدائے پاک نشاں کو دکھاتا ہے
 غیروں پر اپنا رعب نشاں سے جماتا ہے
 کہتا ہے یہ تو بندہ عالی جناب ہے
 مجھ سے لڑو اگر تمہیں لڑنے کی تاب ہے
 (براہین احمد یہ حصہ پنجم روحاںی خزانہ جلد ۲۱ صفحہ ۱۶)

حضرت مسیح موعودؑ کے خلاف دشمنوں نے سنگین مقدمات بنائے۔ آپ کو قتل
 کرنے اور کرانے کی سازشیں کیں حکومت کو آپ کے خلاف اکسا اکسا کر آپ پر
 عرصہ عافیت تنگ کرنے کی سیکیمیں بنائیں۔ آپ کی ترقی اور غلبہ کی پیشگوئیوں کے اثر
 کو مٹانے کے لئے آپ کے متعلق بال مقابل ہلاکت کی پیش خبریاں سنائیں آپ کو اپنے
 خداداد مشن میں ناکام بنانے کے لئے ایڑی چوٹی کا زور لگایا۔ آپ کے ماننے والوں
 پر طرح طرح کے مظالم ڈھائے مگر ہر مصیبت کے وقت آپ کا اور آپ کی جماعتوں کا

قدم خدا کے فضل و نصرت سے آگے سے آگے ہی بڑھتا چلا گیا۔ خدا کی غائبانہ مدد کوئی مادی چیز نہیں جو ٹھوٹنے سے محسوس کی جاسکے۔ وہ ایک نور اور اقتدار کی کرن ہے جو ابتداء میں صرف روحانی آنکھ رکھنے والوں کو نظر آیا کرتی ہے۔ اسی خدائی نصرت کو یاد کر کے حضرت مسیح موعود ایک جگہ فرماتے ہیں اور کس شکر گزاری کے جذبے سے فرماتے ہیں:-

مجھ پر ہر اک نے دار کیا اپنے رنگ میں
آخر ذلیل ہو گئے انجم جنگ میں
اک قطرہ اس کے فضل نے دریا بنا دیا

میں خاک تھا اسی نے ثریا بنا دیا

(براہین احمد یہ حصہ پنجم روحانی خزانہ جلد ۲۱ صفحہ ۲۰)

قطرہ سے دریا بننے کا ایک نظارہ تو اس جلسے میں بھی نظر آ رہا ہے کہ پچھتر کی قلیل تعداد سے شروع ہو کر اب ہمارے جلسے میں حاضرین کی تعداد خدا کے فضل سے پچھتر ہزار تک پہنچ گئی ہے اور ثریا کا روحانی نظارہ بھی انشاء اللہ اقوام عالم کی ہدایت کے ذریعہ دنیا اپنے وقت پر دیکھ لے گی۔

(۱۲)

ریاست کپور تھلہ کا ایک بڑا عجیب واقعہ ہے وہاں ایک منحصر گمراہیت درجہ مغلص جماعت تھی جسے حضرت مسیح موعود علیہ السلام کے ساتھ عشق تھا اور حضور بھی ان فدائی

دوسنوں کے ساتھ بڑی محبت رکھتے تھے۔ جیسا کہ اور کئی دوسرے شہروں میں ہوا ہے کپور تحلہ کے بعض غیر احمدی مخالفوں نے کپور تحلہ کی احمدی مسجد پر قبضہ کر کے مقامی احمدیوں کو بے خل کرنے کی کوشش کی۔ بالآخر یہ مقدمہ عدالت میں پہنچا اور کافی دیر چلتا رہا۔ کپور تحلہ کے دوست بہت فکر مند تھے اور گھبرا گھبرا کر حضرت مسیح موعودؑ کی خدمت میں دعا کے لئے عرض کرتے تھے حضرت مسیح موعود نے ان دوستوں کے فکر اور اخلاص سے متاثر ہو کر ایک دن ان کی دعا کی درخواست پر غیرت کے ساتھ فرمایا

”گھبراوہ نہیں۔ اگر میں سچا ہوں تو یہ مسجد تمہیں مل کر رہے گی۔“

(اصحاب احمد جلد ۲)

مگر عدالت کی نیت خراب تھی اور نجح کا رو یہ بدستور مخالفانہ رہا۔ آخر اس نے عدالت میں بر ملا کہہ دیا کہ تم لوگوں نے نیا مذہب نکالا ہے اب مسجد بھی تمہیں نئی بنانی پڑے گی اور ہم اسی کے مطابق فیصلہ دیں گے۔ مگر بھی اس نے فیصلہ نہیں لکھا تھا اور خیال تھا کہ عدالت میں جا کر لکھوں گا اس وقت اس نے اپنی کوٹھی کے برآمدہ میں بیٹھ کر نوکر سے بوٹ پہنانے کو کہا۔ نوکر بوٹ پہنانا ہی رہا تھا کہ نجح پر اچانک دل کا حملہ ہوا اور وہ چند لمحوں میں ہی اس حملہ میں ختم ہو گیا۔ اسی جگہ جو دوسرا نجح آیا اس نے مسل دیکھ کر احمدیوں کو حق پر پایا اور مسجد احمدیوں کو دلادی۔ یہ اسی قسم کا غیر معمولی نشان رحمت ہے جس سے قومیں زندہ ہوتی اور نصرت الہی کا کبھی نہ بھولنے والا سبق حاصل کرتی ہیں کپور تحلہ کی یہ جماعت وہی فدائی جماعت ہے جس کے ایمان اور اخلاص کو دیکھ کر ایک دفعہ حضرت مسیح موعود نے فرمایا تھا کہ

”میں امید کرتا ہوں کہ جس طرح کپور تحلہ کی جماعت اس دنیا میں

میرے ساتھ رہی ہے اسی طرح آخرت میں بھی میرے ساتھ ہوگی۔“

(سیرۃ المہدی جلد ا صفحہ ۵۸ و نیز اصحاب احمد ذکر منشی ظفر احمد صاحب ؓ مرحوم)

(۱۵)

قادیان میں ایک لڑکا حیدر آباد کن سے تعلیم کے لئے آیا تھا۔ اس کا نام عبدالکریم تھا اور وہ ایک نیک اور شریف لڑکا تھا۔ اتفاق سے اسے حضرت مسیح موعود کے زمانہ میں دیوانے کتے نے کاٹ لیا۔ چونکہ انیاء کرام کی سنت کے مطابق حضرت مسیح موعود کا یہ طریق تھا کہ دعا کے ساتھ ظاہری تدبیر بھی اختیار فرماتے تھے اور بعض نام نہاد صوفیوں کی طرح جھوٹے توکل کے قائل نہیں تھے۔ آپ نے اس لڑکے کو کسوی پہاڑ پر علاج کے لئے بھجوایا اور وہ اپنے علاج کا کورس پورا کر کے قادیان واپس آگیا۔ اور بظاہر اچھا ہو گیا۔ مگر کچھ عرصہ کے بعد اس میں اچانک مخصوص بیماری یعنی ہائیروفو بیا (Hydrophobia) کے آثار پیدا ہو گئے۔ حضرت مسیح موعود نے اس کے لئے دعا فرمائی اور ساتھ ہی مدرسہ کے ہیڈ ماسٹر کو حکم دیا کہ کسوی کے ڈاکٹر کو تار دے کر عبدالکریم کی حالت بتائی جائے اور علاج کے متعلق مشورہ پوچھا جائے۔ کسوی سے تار کے ذریعہ جواب آیا کہ

”ساری تھنگ کئین بی ڈان فائز عبدالکریم،“

(Sorry Nothing can be done for Abdul Karim)

”یعنی افسوس ہے کہ بیماری کے حملہ کے بعد عبدالکریم کا کوئی علاج

نہیں،“

اس پر حضرت مسیح موعود نے فرمایا کہ

”ان کے پاس علاج نہیں مگر خدا کے پاس تو علاج ہے۔“

چنانچہ حضور نے بڑے درد کے ساتھ اس بچے کی شفا یابی کے لئے دعا فرمائی اور ظاہری علاج کے طور پر خدائی القاء کے ماتحت پکھ دوا بھی دی۔ خدا کی قدرت سے یہ بچہ حضور کی دعا سے بالکل تند رست ہو گیا یا یوں کہو کہ مردہ زندہ ہو گیا اور اس کے بعد وہ کافی لمبی عمر پا کر فوت ہوا۔ (تمہری حقیقتہ الوحی روحانی خزانہ جلد ۲۲ صفحہ ۳۸۱ تاخیص)

اس واقعہ کے تعلق میں ایک اور ضمنی واقعہ بھی دلچسپ اور قبل ذکر ہے۔ میحر سید حبیب اللہ شاہ صاحب مرحوم جب لاہور میڈیکل کالج میں پڑھتے تھے اور کلاس میں ہائینڈروفوبیا کی بیماری کا ذکر آیا تو حبیب اللہ شاہ صاحب مرحوم نے اپنے ایک ہم جماعت طالب علم سے عبدالکریم کا واقعہ بیان کیا۔ ان کے کلاس فیلو نے ضد میں آ کر ان سے کہا کہ یہ کوئی بات نہیں ہائینڈروفوبیا کا علاج بھی ہو سکتا ہے۔ سید حبیب اللہ شاہ صاحب نے دوسرا دن اپنے کلاس فیلو کا نام لینے کے بغیر مگر اس کے سامنے اپنے انگریز پروفیسر سے پوچھا کہ اگر کسی شخص کو دیوانہ کتا کاٹ لے اور اس کے نتیجہ میں اسے بیماری کا حملہ ہو جائے تو کیا اس کا بھی کوئی علاج ہے؟ پروفیسر صاحب نے چھٹتے ہی جواب دیا کہ

”تھنگ آن ار تھ کین سیو ہم“

(Nothing on earth can save him)

”یعنی اسے دنیا کی کوئی طاقت بچا نہیں سکتی۔“

اس جگہ یاد رکھنا چاہیے کہ مجذہ کے معنی نہیں کہ کسی زمانہ اور کسی قسم کے حالات میں بھی کوئی انسان اس جیسا کام نہ کر سکے یا اس جیسی چیز نہ لاسکے۔ بلکہ اگر ایک مخصوص زمانہ میں کوئی چیز ناممکن سمجھی جاتی ہے اور اس زمانہ کا کوئی انسان اس پر قادر نہیں اور وہ اس وقت تک کے حالات کے ماتحت بشری طاقت سے بالا خیال کی جاتی ہے تو اگر ایسی بات کوئی مامور من اللہ اپنی دعا اور روحانی توجہ کے ذریعہ کر گذرے تو وہ یقیناً مجذہ سمجھی جائے گی خواہ بعد کے کسی زمانہ میں وہ چیز دنیا کے لئے ممکن ہی ہو جائے مثلاً بیماریوں کے علاج کے متعلق آنحضرت صلی اللہ علیہ وسلم فرماتے ہیں کہ:

لِكُلِّ دَاءٍ دَوَاءٌ إِلَّا الْمَوْتُ (منداحمد)

”یعنی خواہ لوگوں کو معلوم ہو یا نہ ہو خدا نے ہر بیماری کے لئے نیپر میں کوئی نہ کوئی علاج مقرر کر رکھا ہے۔ ہاں جب کسی کی موت کا مقدر وقت آجائے تو وہ اٹل ہے جس کا کوئی علاج نہیں۔“

پس اگر آئندہ چل کر مرض ہائیڈروفوبیا کا کوئی علاج دریافت ہو جائے تو پھر بھی حضرت مسیح موعود کے اس مجذہ پر کوئی اعتراض نہیں ہو سکتا کیونکہ وہ اپنے زمانہ کے لحاظ سے واقعی ایک مجذہ تھا جس کا جواب لانے کے لئے اس وقت کی دنیا عاجز تھی۔ اس کے مقابل پر بعض مجزات ایسے بھی ہوتے ہیں جو ہر زمانے میں دنیا کو عاجز کر دینے کی صفت میں لا جواب رہتے ہیں مثلاً قرآن مجید کے ظاہری اور معنوی کمالات کا مجذہ۔ اقتداری پیشگوئیوں کا مجذہ۔ بالمقابل دعا کی قبولیت کا مجذہ۔ ہر حال میں رسولوں کے غلبہ کا مجذہ وغیرہ وغیرہ۔ اور حضرت مسیح موعودؑ کو خدا نے یہ دونوں قسم کے مجذے عطا فرمائے۔

(۱۶)

حضرت مسیح موعود علیہ السلام کے ساتھ آریہ قوم کی دشمنی سب کو معلوم ہے اس قوم نے ہرمیدان میں حضرت مسیح موعود سے شکست کھائی اور سینکڑوں نشان دیکھے مگر اپنی ازلی شقاوت کی وجہ سے حضرت مسیح موعود کی مخالفت میں ہر آن ترقی کرتی گئی۔ اس قوم کا ایک فرد قادریاں میں رہتا تھا جس کا نام لا الہ شرم پت تھا لالہ صاحب حضرت مسیح موعود سے اکثر ملتے رہتے تھے اور آپ کی بہت سی پیشگوئیوں کے گواہ تھے مگر جب بھی حضرت مسیح موعود نے ان کو شہادت کے لئے بلا یا انہوں نے پہلو تھی کی۔ یعنی نہ تو اقرار کی جرأت کی اور نہ انکار کی بہت پائی۔ مگر کثیر آریہ ہونے کے باوجود حضرت مسیح موعود ان کا بہت خیال رکھتے تھے۔ اور بڑی ہمدردی فرماتے تھے۔ شیخ یعقوب علی صاحب عرفانی مرحوم روایت کرتے ہیں کہ ایک دفعہ لالہ شرم پت صاحب بہت بیمار ہو گئے۔ ان کے پیٹ پر ایک خطرناک قسم کا پھوڑ انکل آیا اور وہ سخت گھبرا گئے اور اپنی زندگی سے مایوس ہونے لگے۔ جب حضرت مسیح موعود کو ان کی بیماری کا علم ہوا تو حضور خود ان کی عیادت کے لئے ان کے تنگ و تاریک مکان پر تشریف لے گئے۔ اور انہیں تسلی دی اور ان کے علاج کے لئے اپنے ڈاکٹر کو مقرر کر دیا کہ وہ لالہ صاحب کا باقاعدگی کے ساتھ علاج کریں۔ ان ڈاکٹر صاحب کا نام ڈاکٹر محمد عبد اللہ تھا اور قادریاں میں اس وقت وہی اکیلے ڈاکٹر تھے۔ اس کے بعد حضرت مسیح موعود ہر روز لالہ صاحب کی عیادت کے لئے ان کے مکان پر تشریف لے جاتے رہے۔ ان ایام

میں لالہ شرم پت صاحب کی گھبراہٹ کی یہ حالت تھی کہ اسلام کا دشمن ہونے کے باوجود جب بھی حضور ان کے پاس جاتے تھے وہ حضور سے عرض کیا کرتے تھے کہ حضرت جی! میرے لئے دعا کریں۔ اور حضرت مسیح موعود ہمیشہ ان کو تسلی دیتے تھے اور دعا بھی فرماتے تھے۔ حضرت مسیح موعود کی یہ عیادت اس وقت تک جاری رہی کہ لالہ صاحب بالکل صحیباً ہو گئے۔ (شامل حضرت مسیح موعود مصنفہ عرفانی صاحب) دوست غور کریں کہ اس سے بڑھ کر ایک دشمنِ قوم کے فرد کے ساتھ رواداری اور ہمدردی اور دلداری کا سلوک اور کیا ہو سکتا ہے؟

(۱۷)

قادیانی کے آریوں کا ایک اور واقعہ بھی بڑا دلچسپ اور ایمان افروز ہے جب حضرت مسیح موعود کی پیشگوئی کے مطابق پنڈت لیکھرام کی موت واقع ہوئی تو آریہ قوم کی مخالفت اور بھی تیز ہو گئی اور قادیانی کے آریوں نے حضرت مسیح موعود علیہ السلام کے خلاف ایک اخبار نکالنا شروع کیا جس کا نام شبھ چنتک تھا۔ یہ اخبار جو تین کٹر آریہ سو مراج اور اچھر چند اور بھگت رام باہم مل کر نکالتے تھے۔ حضرت مسیح موعود اور جماعت احمدیہ کے خلاف گندے اعتراضوں اور گالیوں اور افتراوں سے بھرا ہوا ہوتا تھا اور حضرت مسیح موعود نے اس پر ایک رسالہ ”قادیانی کے آریہ اور ہم“ کے نام سے لکھا اور ان لوگوں کو شرافت اور انصاف کی تلقین کی اور کذب بیانیوں اور افترا پر دازیوں سے باز رہنے کی نصیحت فرمائی مگر ان کی ناپاک روشن میں فرق نہ آیا۔ انہی دنوں کے

قریب قادیان میں طاعون کی وبا پھوٹی اور حضرت مسیح موعود نے خدا سے علم پا کر پیشگوئی فرمائی کہ اللہ تعالیٰ مجھے طاعون سے محفوظ رکھے گا اور اسی طرح میرے گھر کے اندر رہنے والے لوگ بھی طاعون سے محفوظ رہیں گے۔ چنانچہ اس بارے میں خدائی وحی کے الفاظ یہ تھے کہ

”إِنِّي أَحَافظُ كُلَّ مَنْ فِي الْدَّارِ“

(کشی نوح روحانی خزانہ جلد ۱۹ صفحہ ۱۰)

”یعنی میں جوز میں و آسمان کا خدا ہوں تیری اور تیرے گھر کی چار دیواری کے اندر رہنے والے تمام لوگوں کی طاعون سے حفاظت کروں گا۔“
مگر خدا برآ کرے تھب کا کہ وہ انسان کی آنکھوں پر عداوت کی پٹی باندھ کر اسے انداھا کر دیتا ہے چنانچہ جب اخبار شیخ چنتک کے ایڈیٹر اور منجرب غیرہ نے یہ پیشگوئی سنی تو غرور میں آ کر اور جوش عداوت میں اندر ہے ہو کر اچھر چند منجرب اخبار شیخ چنتک نے کہا یہ بھی کوئی پیشگوئی ہے میں کہتا ہوں کہ میں بھی طاعون سے محفوظ رہوں گا۔ اس کے چند دن بعد ہی قادیان میں طاعون نے زور پکڑا اور اخبار شیخ چنتک کے سارے رکن اس موزی مرض میں بنتا ہو گئے۔ اور جب ان میں سے اچھر چند جس نے یہ بڑا بول بولا تھا اور اس کا ساتھی بھگت رام مر گئے اور سومرانج ایڈیٹر شیخ چنتک ابھی بیمار پڑا تھا تو اس نے گھبرا کر قادیان کے ایک قابلِ احمدی حکیم مولوی عبد اللہ صاحب بسلی مرحوم کو کھلا بھیجا کہ میں بیمار ہوں آپ مہربانی فرمائ کر میرا اعلاج کریں۔ مولوی صاحب نے حضرت مسیح موعود کی خدمت میں ایک عریضہ لکھ کر پوچھا کہ سومرانج ایڈیٹر شیخ چنتک طاعون سے بیمار ہے اور اس نے مجھ سے علاج کرنے کی

درخواست کی ہے حضور کا اس بارے میں کیا ارشاد ہے؟ حضرت مسیح موعود نے جواب میں فرمایا۔

”آپ علاج ضرور کریں کیونکہ انسانی ہمدردی کا تقاضا ہے مگر میں آپ کو بتا دیتا ہوں کہ یہ شخص بچے گا نہیں۔“
چنانچہ بُل صاحب کے ہمدردانہ علاج کے باوجود سوم راج اسی شام کو یا اگلے دن مرکرا پنے بد نصیب ساتھیوں سے جاما۔

(الحکم ۱۹۰ بیان ۷۴ بیشمول روایت مرزا سلام اللہ بیگ صاحب)
اس عجیب و غریب واقعہ میں دو عظیم الشان سبق ہیں۔ ایک سبق حضرت مسیح موعود کی غیر معمولی انسانی ہمدردی کا ہے کہ اپنے اشد ترین مخالف اور بدترین دشمن کے علاج کے لئے اپنے ایک مرید کو ہدایت فرمائی اور دوسرا سبق خدائی غیرت کا ہے کہ ادھران لوگوں نے حضرت مسیح موعود کی پیشگوئی پر ہنسی اڑائی بلکہ ان میں سے ایک نے آپ کے مقابل پر از رہا افتراق پیشگوئی کا بھی اعلان کیا اور ادھر خدا نے فوراً ان سب کو طاعون میں بیتلہ کر کے ایک دو دن میں ہی ان کا خاتمه کر دیا اور خدا کا یہ شاندار وعدہ بڑے آب و تاب کے ساتھ پورا ہوا کہ

كَتَبَ اللَّهُ لَا يُغْلِبَنَّ أَنَا وَرُسُلِي (المجادلة: ۲۲)
”یعنی خدا نے یہ بات مقدر کر کر کی ہے کہ میں اور میرے رسول ہمیشہ اپنے مخالفوں کے مقابل پر غالب آئیں گے۔“

(۱۸)

لیکن اس عجیب و غریب دوہرے سین (Scene) کے باوجود جس میں ایک طرف انتہائی مخالفت کا نظارہ ہے اور دوسرا طرف انتہائی غلبہ کا منظر ہے حضرت مسیح موعود نے ہر قوم کے لئے صلح و آشتی کا ہاتھ بڑھایا اور ہر مذہب و ملت کے بانی کو انتہائی عزت و اکرام سے یاد رکھا بلکہ آپ نے عالمگیر امن اور صلح کی بنیاد رکھتے ہوئے قرآن مجید سے یہ زریں اصول استدلال کر کے پیش کیا کہ چونکہ خدا ساری دنیا کا خدا ہے اس لئے اس نے کسی قوم سے بھی سوتیلے بیٹوں والا سلوک نہیں کیا بلکہ ہر قوم کی طرف رسول بھیجے اور ہر طبقہ کی ہدایت کا سامان مہیا کیا چنانچہ قرآن واضح الفاظ میں فرماتا ہے کہ

وَإِنْ قَمَنَ أُمَّةٌ إِلَّا خَلَّفَيْهَا نَذْرٌ^{۲۳} (الفاطر: ۲۳)

”یعنی دنیا کی کوئی قوم بھی ایسی نہیں جس کی طرف خدا نے کوئی مصلح نہ

بھیجا ہو۔“

لیکن خدا کی واحدانيةت کا یہ تقاضا تھا کہ جب مختلف قوموں میں ترقی کا شعور پیدا ہو جائے اور ان کے دامغی قوی پختگی حاصل کرنے لگیں اور ایک عالمگیر شریعت کو سمجھنے اور قبول کرنے کی صلاحیت کا زمانہ آجائے اور دنیا کی منتشر قوموں کو ایک دوسرے کی طرف حرکت پیدا ہو اور رسول و رسائل کے وسائل بھی وسیع ہونے شروع ہو جائیں تو پھر حضرت افضل الرسل خاتم النبیین صلی اللہ علیہ وسلم کے ذریعہ ایک دائی اور عالمگیر شریعت نازل کر کے اور بالآخر آپ کے نائب حضرت مسیح موعود کے ذریعہ اس

شریعت کی دنیا بھر میں اشاعت کراکے ساری قوموں کو ایک جنڈے کے نیچے جمع کیا جائے تا جس طرح دنیا کا خدا ایک ہے اس کا رسول بھی ایک ہو اور اس کی شریعت بھی ایک، اور ایسا کہ مختلف قوموں اور مختلف ملکوں کی قومی اور ملکی تہذیب و تمدن کے جزوی اختلاف کے باوجود ان کا مرکزی نقطہ ایک رہے اور اخوت کی تاریخ ساری دنیا کو ایک دوسرے کے ساتھ باندھ رکھیں چنانچہ حضرت مسیح موعود اس معاملے میں ایک زبردست پیشگوئی کا اعلان کرتے ہوئے فرماتے ہیں دوست غور سے سنیں کہ کس تحدی سے فرماتے ہیں۔

”اے تمام لوگو! سن رکھو کہ یہ اس کی پیشگوئی ہے جس نے زمین و آسمان بنایا وہ اپنی اس جماعت کو تمام ملکوں میں پھیلادے گا اور جدت اور برہان کی رو سے سب پر ان کو غلبہ بخشنے گا۔ وہ دن آتے ہیں بلکہ قریب ہیں کہ دنیا میں صرف یہی ایک مذہب ہوگا جو عزت کے ساتھ یاد کیا جائے گا۔ خدا اس مذہب (اسلام) اور اس سلسلہ (سلسلہ احمدیہ) میں نہایت درجہ اور فوق العادت برکت ڈالے گا اور ہر ایک کو جو اس کے معدوم کرنے کا فکر رکھتا ہے نامراد رکھے گا۔ اور یہ غلبہ ہمیشہ رہے گا یہاں تک کہ قیامت آجائے گی۔۔۔ دنیا میں ایک ہی مذہب ہوگا اور ایک ہی پیشوں۔ میں تو ایک تھم ریزی کرنے آیا ہوں سو میرے ہاتھ سے وہ تھم بویا گیا اور اب وہ بڑھے گا اور پھولے گا اور کوئی نہیں جو اس کو روک سکے۔“

(تذکرۃ الشہادتین روحانی خزانہ جلد ۲۰ صفحہ ۶۷، ۶۸)

(۱۹)

دوسرے نبیوں کی نبوت تو سب مسلمانوں میں مسلم ہی ہے چنانچہ حضرت ابراہیم اور حضرت اسماعیل اور حضرت یعقوب اور حضرت موسیٰ اور حضرت عیسیٰ علیہم السلام کے سامنے تمام مسلمانوں کی گرد نیں عزت و احترام کے ساتھ جھکتی ہیں۔ لیکن اس قرآنی اصول کے مطابق کہ خدا تعالیٰ نے ہر ملک و قوم میں مختلف وقتوں میں اپنے رسول بھیجے ہیں۔ حضرت مسیح موعود علیہ السلام نے خدائی اکٹشاف کے ماتحت ہندوستان کے مشہور قدیم مصلح حضرت کرشن کی نبوت کو بھی تسلیم کیا اور انہیں ایک پاکباز خدار سیدہ بزرگ کے طور پر پیش کی جو قرآنی زمانہ سے پہلے خدا کا ایک سچا نبی اور اوتار تھا اور اس طرح آپ نے الہی منشاء کے مطابق ایک اور بڑی قوم کو عامگیر روحانی اخوت کے دائرہ میں کھینچ لیا۔ بے شک کرشن جی کو ماننے والے لوگ اس وقت یہودیوں اور عیساؑیوں کی طرح حضرت خاتم الانبیاء صلی اللہ علیہ وسلم (فَدَاهُ نَفْسِي) کے انکار کی وجہ سے ہدایت کے رستے کو چھوڑ چکے ہیں مگر حضرت مسیح موعود علیہ السلام نے بار بار صراحةً فرمائی ہے کہ اس مذہب کی اصل صداقت پر قائم تھی اور کرشن خدا تعالیٰ کا ایک بحق رسول تھا جو قدیم زمانہ میں آریہ ورت کی اصلاح کے لئے مبعوث کیا گیا تھا چنانچہ فرماتے ہیں

”راجہ کرشن جیسا کہ میرے پر ظاہر کیا گیا ہے در حقیقت ایک ایسا کامل انسان تھا جس کی نظیر ہندوؤں کے کسی رشتی اور اوتار میں نہیں پائی جاتی اور

اپنے وقت کا اوتار یعنی نبی تھا جس پر خدا کی طرف سے رُوح القدس اُترتا تھا۔ وہ خدا کی طرف سے فتح مند اور با اقبال تھا۔ جس نے آریہ ورت کی زمین کو پاپ سے صاف کیا۔ وہ اپنے زمانہ کا درحقیقت نبی تھا جس کی تعلیم کو پچھے سے بہت باتوں میں بگاڑ دیا گیا۔ وہ خدا کی محبت سے پُر تھا اور نیکی سے دوستی اور شر سے دشمنی رکھتا تھا۔“

(یکچھ سیالکوٹ روحانی خزانہ جلد ۲۰ صفحہ ۲۲۸، ۲۲۹)

اسی طرح آپ نے ہندوستان کے ایک اور بڑے مگر جدید مذہبی بزرگ اور سکھ قوم کے بانی حضرت بابا نانک علیہ الرحمہ کی نیکی اور ولایت کو بھی تسلیم کیا اور اس بات کو دلائل سے ثابت کیا کہ حضرت بابا صاحب آنحضرت صلی اللہ علیہ وسلم کی صداقت کے دلی معرفت تھے اور انہوں نے ہندو قوم میں اپنے مخصوص صوفیانہ طریق پر نیکی اور پاکبازی اور اخلاق حسنہ اور روحانیت کے پھیلانے کی کوشش کی۔ چنانچہ حضرت مسیح موعودؑ فرماتے ہیں۔

”باوانا نک ایک نیک اور برگزیدہ انسان تھا۔ اور ان لوگوں میں سے تھا جن کو خدائے عزوجلّ اپنی محبت کا شربت پلاتا ہے۔۔۔ بلاشبہ باوانا نک صاحب کا وجود ہندوؤں کے لئے خدا کی طرف سے ایک رحمت تھی جس نے اس نفرت کو دور کرنا چاہا تھا جو اسلام کی نسبت ہندوؤں کے دلوں میں تھی۔“
(رسالہ پیغام اسکھ روحانی خزانہ جلد ۲۳ صفحہ ۲۳۵، ۲۳۶)

(۲۰)

اسی طرح قرآن کے مندرجہ بالا زرین اصول کے ماتحت جماعت احمدیہ اپنے مقدس بانی کی اقتداء میں چین کے کنفیو شش اور ایران کے رشتہ اور ہندوستان کے دوسرے مذہبی پیشواؤ گوتم بدھ کی بزرگی کو بھی فی الجملہ تسلیم کرتی اور ان کے متعلق محبت اور عقیدت کے جذبات رکھتی ہے۔

درحقیقت قرآنی تصریح کے علاوہ حضرت مسیح موعودؑ کی یہ بھی تعلیم تھی کہ جس مذہبی پیشواؤ اور مامورِ الہی کو لاکھوں کروڑوں انسانوں نے قبول کر لیا اور ان کی صداقت دنیا میں قائم ہو کر وسیع علاقوں میں پھیل گئی اور راست ہو گئی اور غیر معمولی طور پر لمبے زمانہ تک ان کی مقبولیت کا سلسلہ چلتا گیا اُن کے متعلق قرآنی صراحت کے علاوہ عقلابھی یہ بات تسلیم کرنی پڑتی ہے کہ ان کی اصل ضرورت حق و صداقت پر مبنی تھی کیونکہ ایک جھوٹ اور مفتری انسان کو بھی ایسی غیر معمولی قبولیت حاصل نہیں ہو سکتی۔

حضرت مسیح موعودؑ کی اس بنے نظیر تعلیم نے جماعت احمدیہ کے نظریات میں گویا ایک انقلابی صورت پیدا کر کے دنیا میں ایک عالمگیر امن اور آشتنی کی بنیاد قائم کر دی ہے بے شک فی الحال اس نظریے نے ہماری مخالفت کا دائرہ بہت وسیع کر دیا ہے اور ہمیں گویا ایک عالمگیر آگ کے گھیرے میں لے لیا ہے کیونکہ ہر قوم ہمیں اپنا رقبہ اور حریف سمجھ کر ہم پر حملہ آور ہو رہی ہے مگر انشاء اللہ یہی نظریہ بالآخر عالمگیر اخوت کی بنیاد بننے گا اور حضرت سرور کائنات فخر موجودات صلی اللہ علیہ وسلم کی غلامی میں آپ

کے نائب اور بروز حضرت مسیح موعود کے ذریعہ دنیا ایک جنڈے کے نیچے آجائے گی
تب مسیح محمدی کا یہ قول پورا ہو گا کہ

”دنیا میں ایک ہی مذہب ہو گا اور ایک ہی پیشوا۔ میں تو ایک تنمی ریزی
کرنے آیا ہوں سو میرے ہاتھ سے وہ تنمی بویا گیا اور اب وہ بڑھے گا اور
پھولے گا اور کوئی نہیں جو اس کو روک سکے۔“

(تذکرۃ الشہادتین روحانی خزانہ جلد ۲۰ صفحہ ۶۷)

میں شاید اپنے اصل مضمون سے کچھ ہٹ گیا ہوں کیونکہ میرا مضمون حضرت مسیح
موعود بانی سلسلہ احمدیہ کے اخلاق و عادات اور آپ کے جستہ جستہ حالات اور آپ کی
محلس کے کوائف اور آپ کے خاص خاص اقوال کے بیان کرنے سے تعلق رکھتا ہے
مگر میں اس جگہ بظاہر اپنارستہ چھوڑ کر بعض اصولی باتوں میں منہمک ہو گیا ہوں لیکن
اگر غور کیا جائے تو جو باتیں میں نے اوپر بیان کی ہیں ان کا میری تقریر کے موضوع
کے ساتھ گہرا نفیاتی جوڑ ہے۔ کیونکہ یہ باتیں حضرت مسیح موعود علیہ السلام کے فطی
رجحان اور پاک نظریات پر بھاری روشنی ڈالتی ہیں اور اس بات پر قطعی دلیل ہیں کہ
آپ کا قلب مطہر ایک طرف اپنے خالق و مالک کے ساتھ نہایت گہرا پیوندر رکھتا تھا اور
دوسری طرف اس کی تاریں دنیا بھر کی مخلوق کو اس طرح اپنے گھیرے میں لئے ہوئے
تھیں کہ کوئی فرقہ اور کوئی طبقہ اور کوئی گروہ ان کے ملکانہ اور محبانہ ارتباٹ سے باہر نہیں
رہا۔ آپ نے سچائی کی خاطر ہر قوم کی دشمنی سمیڑی گلر باوجود اس کے ہر قوم سے دلی
محبت کی اور اپنے بے لوث اخلاص کو کمال تک پہنچادیا۔ مگر ضروری ہے کہ میں اپنے
مضمون کے ابتدائی حصہ کی طرح بعض جزوی باتیں بھی بیان کروں تاکہ اصول کے

ساتھ جزئیات کی چاشنی بھی قائم رہے۔ اور میں اب انہی کی طرف پھر دوبارہ رجوع کرتا ہوں۔

(۲۱)

غالباً ۱۹۱۵ء کی بات ہے کہ قادیانی میں آل انڈیا یونیورسٹی کے ساتھ لا ہور کے ایف سی ایشن کے سکریٹری مسٹر ایچ۔ اے والٹر تشریف لائے۔ ان کے ساتھ لا ہور کے ایف سی کالج کے وائس پرنسپل مسٹر لوکاس بھی تھے۔ مسٹر والٹر ایک کٹر مسیحی تھے اور سلسلہ احمدیہ کے متعلق ایک کتاب لکھ کر شائع کرنا چاہتے تھے جب وہ قادیانی آئے تو حضرت خلیفۃ المسیح الشانی ایدہ اللہ تعالیٰ بنصرہ العزیز سے ملے اور تحریک احمدیت کے متعلق بہت سے سوالات کرتے رہے اور دوران گفتگو میں کچھ بحث کا سارنگ بھی پیدا ہو گیا تھا۔ اس کے بعد انہوں نے قادیانی کے مختلف ادارہ جات کا معائنہ کیا اور بالآخر مسٹر والٹر نے خواہش ظاہر کی کہ میں بانی سلسلہ احمدیہ کے کسی پرانے صحبت یا فتح عقیدت مند کو دیکھنا چاہتا ہوں۔ چنانچہ قادیانی کی مسجد مبارک میں حضرت مسیح موعود علیہ السلام کے ایک قدیم اور فدائی صحابی منتسبی محمد اروڑ اصحاب سے ان کی ملاقات کرائی گئی، اس وقت منتسبی صاحب مرحوم نماز کے انتظار میں مسجد میں تشریف رکھتے تھے۔ رسمی تعارف کے بعد مسٹر والٹر نے منتسبی صاحب موصوف سے دریافت کیا کہ ”آپ مرزا صاحب کو کب سے جانتے ہیں اور آپ نے ان کو کس دلیل سے مانا اور ان کی کس بات نے آپ پر زیادہ اثر کیا۔“

مشیٰ صاحب نے جواب میں بڑی سادگی سے فرمایا

”میں حضرت مرزا صاحب کو ان کے دعوئی سے پہلے کا جانتا ہوں میں نے ایسا پاک اور نورانی انسان کوئی نہیں دیکھا ان کا نور اور ان کی مقناتی طیبی شخصیت ہی میرے لئے ان کی سب سے بڑی دلیل تھی۔ ہم تو ان کے منہ کے بھوکے تھے۔“

یہ کہہ کر حضرت مشیٰ صاحب حضرت مسیح موعودؑ کی یاد میں بے چین ہو کر اس طرح رونے لگے کہ جیسے ایک بچہ اپنی ماں کی جدائی میں بلک بلک کروتا ہے۔ اس وقت مسٹر والٹر کا یہ حال تھا کہ یہ نظارہ دیکھ کر ان کا رنگ سفید پڑ گیا تھا اور وہ محجیرت ہو کر مشیٰ صاحب موصوف کی طرف ٹکلٹکی باندھ کر دیکھتے رہے اور ان کے دل میں مشیٰ صاحب کی اس سادہ سی بات کا اتنا اثر تھا کہ بعد میں انہوں نے اپنی کتاب احمد یہ مومونٹ میں اس واقعہ کا خاص طور پر ذکر کیا اور لکھا کہ

”مرزا صاحب کو ہم غلطی خورده کہہ سکتے ہیں مگر جس شخص کی صحبت نے اپنے مریدوں پر ایسا گہرا اثر پیدا کیا ہے اسے ہم دھوکے باز ہرگز نہیں کہہ سکتے۔“
(احمد یہ مومونٹ مصنفہ مسٹر ایچ اے والٹر)

درachiل اگر انسان کی نیت صاف ہو اور اس کے دل و دماغ کی کھڑکیاں کھلی ہوں تو بسا اوقات ایک پاک باز شخص کے چہرہ کی ایک جھلک یا اس کے منہ کی ایک بات ہی انسان کے دل کو منور کرنے کے لئے کافی ہو جاتی ہے۔ انبیاء اور اولیاء کی تاریخ ایسی باتوں سے معمور ہے کہ ایک شخص مخالفت کے جذبات لے کر آیا اور پھر پہلی نظر میں ہی یا پہلے فقرہ پر ہی گھائیل ہو کر رہ گیا۔ حضرت مسیح موعود علیہ السلام اپنی ایک نظم

میں فرماتے ہیں

صاف دل کو کثرت اعجاز کی حاجت نہیں

اک نشان کافی ہے گردن میں ہے خوف کر دگار

(براہین احمد یہ حصہ پنج روحاںی خزانہ جلد ۲۱ صفحہ ۱۲۹)

(۲۲)

حضرت مولوی سید محمد سرو شاہ صاحب جو حضرت مسیح موعود علیہ السلام کے ایک بزرگ صحابی اور جماعت احمد یہ کے ایک جید عالم تھے فرمایا کرتے تھے کہ ایک دفعہ مردان کا ایک شخص حضرت مسیح موعود علیہ السلام کے زمانہ میں حضرت مولوی نور الدین صاحب خلیفہ اولؒ کی طب کا شہرہ سن کر آپ سے علاج کرانے کی غرض سے قادیان آیا۔ یہ شخص حضرت مسیح موعود علیہ السلام کا سخت ترین دشمن تھا اور بمشکل قادیان آنے پر رضامند ہوا تھا۔ اور اس نے قادیان آ کر اپنی رہائش کے لئے مکان بھی احمدی محلہ سے باہر لیا تھا۔ جب حضرت خلیفہ اول رضی اللہ عنہ کے علاج سے اسے خدا کے فضل سے افاقہ ہو گیا اور وہ اپنے وطن واپس جانے کے لئے تیار ہوا تو اس کے ایک احمدی دوست نے اسے کہا کہ تم نے حضرت مسیح موعود کو تو دیکھنا پسند نہیں کیا۔ مگر ہماری مسجد کو تو دیکھتے جاؤ۔ وہ اس بات کے لئے رضامند ہو گیا مگر یہ شرط رکھی کہ مجھے ایسے وقت میں مسجد مبارک دکھاؤ کہ جب مرزا صاحب مسجد میں نہ ہوں۔ چنانچہ یہ صاحب اسے ایسے وقت میں قادیان کی مسجد مبارک دکھانے کے لئے لے گئے کہ جب نماز کا وقت

نہیں تھا اور مسجد خالی تھی۔ مگر قدرت خدا کا کرنا یہ ہوا کہ ادھر یہ شخص مسجد میں داخل ہوا اور ادھر حضرت مسیح موعود کے مکان کی کھڑکی کھلی اور حضور کسی کام کے تعلق میں اچانک مسجد میں تشریف لے آئے۔ جب اس شخص کی نظر حضرت مسیح موعود پر پڑی تو وہ حضور کا نور انی چہرہ دیکھتے ہی بے تاب ہو کر حضور کے قدموں میں آگرا اور اسی وقت بیعت کر لی۔

(سیرہ المہدی حصہ اول روایت ۳۷ جلد ا صفحہ ۵۲)

اس کا یہ مطلب نہیں کہ ہر حال میں ہر شخص اسی قسم کا اثر قبول کرتا ہے کیونکہ اگر ایسا ہو تو کوئی شخص بھی صداقت کا مکن نہیں رہ سکتا۔ بلکہ یہ خاص حالات کی باتیں ہیں جب کہ ایک طرف کسی نبی یا ولی کے چہرہ پر خاص انوار الہی کا نزول ہو رہا ہو اور اس کی قوت موثرہ پورے جوبن اور جوش کی حالت میں ہو۔ اور دوسری طرف اثر قبول کرنے والے شخص کا دل صاف ہو اور اس کی وقت متاثرہ پوری طرح بیدار ہو۔ یہی وجہ ہے کہ جہاں حضرت ابو بکر رضی اللہ عنہ نے آنحضرت صلی اللہ علیہ وسلم کو آپ کی پہلی آواز پر ہی قبول کر لیا اور لبیک لبیک کہتے ہوئے آپ کے قدموں میں آگرے اور خدائی رحمت کے طالب ہوئے وہاں ابو جہل ایک ہی شہر میں پہلو بہ پہلو رہتے ہوئے آخر وقت تک آپ کی مخالفت پر جمارا ہا اور عذاب کے نشان کا طالب ہو کر یہی کہتا ہوا مر گیا کہ اگر تو سچا ہے تو ہم پر آسمان سے پھر دل کی بارش برسا۔ اس سے ظاہر ہے کہ اگر انسان کی اپنی آنکھیں بند ہوں تو اس کے لئے سورج کی روشنی بھی بے کار ہو کر رہ جاتی ہے۔

حافظ شیرازی نے کیا خوب کہا ہے کہ

حسن زِ بصرہ۔ بلاں از جوش۔ صہیب از روم
زِ خاک مکہ ابو جہل۔ ایں چہ بو اُجھی سست

”یعنی یہ عجیب قدرت خداوندی ہے کہ حسن نے بصرہ سے آکر اور بلاں
نے جشہ میں پیدا ہو کر اور صہیب نے روم سے اٹھ کر رسول پاک کو قبول کر لیا
مگر ابو جہل مکہ کی خاک میں جنم لینے کے باوجود صداقت سے محروم رہا۔“

پس جو لوگ خدائی کی نور سے منور ہونا چاہتے ہیں انہیں چاہیے کہ اپنی آنکھیں
ہمیشہ کھلی رکھیں ورنہ ہزار سورج کی روشنی بھی انہیں کوئی فائدہ نہیں پہنچا سکتی۔ قرآن مجید
آنحضرت صلی اللہ علیہ وسلم کے منکروں کے متعلق کس حسرت کے ساتھ فرماتا ہے کہ
لیخسَرَةٌ عَلَى الْعِبَادِ مَا يَأْتِيْهُمْ مِّنْ رَّسُولٍ إِلَّا كَانُوا إِبَاهَ يَسْتَهْزِءُونَ۔
(یس: ۳۱)

”یعنی ہائے افسوس لوگوں پر! کہ کوئی رسول بھی ایسا نہیں آیا حتیٰ کہ ہمارا
خاتم النبیین بھی کہ انہوں نے اس کا انکار کر کے اس پر پہنچی نہ اڑائی ہو۔“

(۲۳)

حضرت مرزا بشیر الدین محمود احمد صاحب خلیفہ اسحق الثانی نے ایک دفعہ مجھ سے
بیان کیا اور بعض اوقات مجلس میں بھی بیان فرماتے رہے ہیں کہ ایک دفعہ حضرت مسیح
موعد علیہ السلام کے زمانہ میں ایک ہندو جو گجرات کا رہنے والا تھا ایک برات کے
ساتھ قادیان آیا۔ یہ شخص علم توجہ یعنی پنوتزم (Hypnotism) کا بڑا ماہر تھا۔ اس نے
اپنے ساتھیوں سے کہا کہ اس وقت ہم لوگ اتفاق سے قادیان آئے ہوئے ہیں چلو

مرزا صاحب سے بھی ملتے چلیں۔ اس کا نشانہ یہ تھا کہ لوگوں کے سامنے حضرت مسیح موعود پر توجہ کا اثر ڈال کر حضور سے بھری مجلس میں کوئی نازیبا حرکت کرائے جس سے لوگوں پر حضور کا روحانی اور اخلاقی اثر زائل ہو جائے۔ جب وہ مجلس میں حضور سے ملا تو اس نے حضور کے سامنے بیٹھ کر خاموشی کے ساتھ حضور پر اپنی توجہ کا اثر ڈالنا شروع کیا مگر حضرت مسیح موعود پوری دلجمی کے ساتھ اپنی گفتگو میں مصروف رہے۔ تھوڑی دیر کے بعد اس شخص کے بدن پر کچھ لرزہ آیا اور اس کے منہ سے کچھ خوف کی آواز بھی نکلی لیکن وہ سنبھل گیا اور پھر زیادہ زور کے ساتھ توجہ ڈالنی شروع کی۔ اس پر اس نے ایک چیخ ماری اور بے تحاشا مسجد سے بھاگتا ہوا نیچے اتر گیا۔ اس کے ساتھی اور بعض دوسرے لوگ بھی اس کے پیچھے گئے اور اس کو پکڑ کر سنبھالا۔ جب اس کے ہوش ٹھکانے ہوئے تو بعد میں اس نے بیان کیا کہ میں علم توجہ کا بڑا ماہر ہوں میں نے ارادہ کیا تھا کہ مرزا صاحب پر توجہ ڈال کر ان سے مجلس میں کوئی نازیبا حرکت کراؤں مگر جب میں نے ان پر توجہ ڈالی تو میں نے دیکھا کہ میرے سامنے ایک شیر کھڑا ہے۔ میں اسے اپنا وہم قرار دے کر سنبھل گیا اور پھر دوبارہ توجہ ڈالنی شروع کی۔ اس پر میں نے دیکھا کہ وہ شیر میری طرف بڑھ رہا ہے جس سے میرا بدن لرز گیا مگر میں نے پھر اپنے آپ کو سنبھالا اور اپنی ساری طاقت اور ساری توجہ مجتنع کر کے اور اپنا سارا زور لگا کر مرزا صاحب پر توجہ ڈالی اس وقت میں نے دیکھا کہ وہ شیر خوفناک صورت میں مجھ پر اس طرح حملہ آور ہوا ہے کہ گویا مجھے ختم کرنا چاہتا ہے جس پر میرے منہ سے بے اختیار چیخ نکل گئی اور میں مسجد سے بھاگ اٹھا۔

(سیرۃ المہدی روایت ۵۔ یہی روایت بعد میں کسی قدر اختلاف کے ساتھ تفسیر کیا گی)

سورہ شعراً ذی الرّحْمَةِ ۲۳ میں بھی بیان ہوئی ہے)

حضرت خلیفہ المسیح الثانی فرمایا کرتے ہیں کہ اس کے بعد وہ شخص حضرت مسیح موعود علیہ السلام کا بہت معتقد ہو گیا اور جب تک زندہ رہا ہمیشہ بڑی عقیدت کے رنگ میں حضور کے ساتھ خط کتابت رکھتا رہا۔ اور وہ بیان کیا کرتا تھا کہ مرزا صاحب بڑے خدار سیدہ بزرگ ہیں جن کے سامنے میری پنوٹزم کی طاقت بالکل بیکار ثابت ہوئی۔ اس روایت کے تعلق میں ہمارے دوستوں کو یاد رکھنا چاہیے کہ علم توجہ یعنی پنوٹزم دنیا کے علموں میں سے ایک لطیف علم ہے جس کا بنیادی ملکہ انسانی فطرت کے اندر قدرتی طور پر پایا جاتا ہے مگر یہ ملکہ عموماً مخفی اور مستور رہتا ہے البتہ اسے مناسب مشق کے ذریعہ بیدار کیا جاسکتا اور بڑھایا جاسکتا ہے۔ اور بعض لوگ جن کی قوت ارادی زیادہ مضبوط ہوتی ہے اور ان کے اندر توجہ جمانے یعنی کنسنٹریشن (Concentration) کا مادہ زیادہ پہنچتے ہوتا ہے وہ لمبی مشق کے ذریعہ اس ملکہ میں کافی ترقی کر لیتے ہیں لیکن بعض مثالیں ایسی بھی دیکھی گئی ہیں کہ بعض لوگوں میں بلکہ شاذ کے طور پر بعض نو عمر بچوں تک میں یہ ملکہ قدرتی طور پر بھی بیدار ہوتا ہے اور وہ کسی قسم کی مشق کے بغیر ہی غیر شعوری رنگ میں توجہ جمانے اور اس کے اثرات پیدا کرنے میں ایک حد تک کامیاب ہو جاتے ہیں مگر ایسی قدرتی حالت اگر اسے مشق کے ذریعہ قائم نہ رکھا جائے باعوم جلد زائل ہو جاتی ہے بلکہ یہ فطری ملکہ بعض جانوروں تک میں پایا جاتا ہے۔ چنانچہ سانپوں کی بعض اقسام اپنی آنکھوں کی توجہ کے ذریعے اپنے شکار کو مسحور کر لیا کرتی ہیں۔ اس تعلق میں یہ بات بھی یاد رکھنی چاہیے کہ علم توجہ یعنی پنوٹزم کو حقیقی روحانیت سے جو خدا تعالیٰ کے ذاتی تعلق کا دوسرا نام ہے کوئی واسطہ نہیں بلکہ یہ علم دنیا کے علموں

میں سے اسی طرح کا علم ہے جس طرح کہ طب یا ہبیت یا ہندسہ یا کمیسری یا فنکس وغیرہ دنیا کے علوم ہیں اور ہر شخص خواہ وہ کسی مذہب و ملت سے تعلق رکھتا ہو اسے حاصل کر سکتا اور اپنی فطری استعداد کے مطابق مناسب مشق کے ذریعہ اس میں کافی مہارت پیدا کر سکتا ہے۔ چنانچہ مسلمانوں میں کئی صوفیاء اور ہندوؤں میں سے کئی جوگی اس علم کے ماہر گزرے ہیں اور اس علم کے ذریعہ بیماروں کا علاج بھی کرتے رہے ہیں اور یہی اس علم کا بہترین استعمال ہے۔ اور آج کل یورپ و امریکہ کے لوگ بھی اس علم میں کافی ترقی کر رہے ہیں۔ اور قدیم زمانہ میں جو ساحر حضرت موسیٰ کے مقابل پر آئے تھے وہ بھی غالباً اسی علم کے ماہر تھے مگر عصائے موسوی کے سامنے ان کا سحر ٹوٹ کر پاش پاش ہو گیا۔ چنانچہ قرآن مجید فرماتا ہے۔ إِنَّمَا صَنْعُهُمْ كَيْدُ سَاحِرٍ وَلَا يُفْلِحُ السَّاحِرُ حَيْثُ أَتَى (ظہ: ۷۰)۔ یعنی ان لوگوں نے ایک ساحرانہ چال چلی تھی۔ مگر خدا کے رسولوں کے مقابلہ پر کوئی ساحر کا میاب نہیں ہو سکتا خواہ وہ کسی رستہ سے آئے۔

(۲۴)

اسی تعلق میں مجھے ایک اور روایت بھی یاد آئی ہے حضرت مولوی سید سرور شاہ صاحب نے مجھے سے بیان کیا کہ جب ابتداء میں حضرت مشی احمد جان صاحب مرحوم حضرت مسیح موعود علیہ السلام سے لدھیانہ میں ملے تو چونکہ حضرت مشی صاحب علم توجہ کے بڑے ماہر سمجھے جاتے تھے اور اس علم کے ذریعہ مریضوں کا علاج بھی کیا کرتے

تھے حضرت مسیح موعود علیہ السلام نے ان سے دریافت کیا کہ آپ توجہ کے علم کے ماہر ہیں اس علم میں آپ کا سب سے بڑا کمال کیا ہے؟ منشی صاحب مرحوم بڑے منکسر المراجع صوفی فطرت کے نیک بزرگ تھے انہوں نے ادب کے ساتھ عرض کیا کہ حضرت میں یہ کر سکتا ہوں کہ اگر میں کسی شخص پر توجہ ڈالوں تو وہ ترپ کر زمین پر گر جاتا ہے۔ حضرت مسیح موعود علیہ السلام نے فرمایا۔

”منشی صاحب! اس سے اس کی روحانیت کو کیا فائدہ پہنچا اور آپ کی روحانیت کو کیا فائدہ پہنچا؟ اور اس کے نفس کی پاکیزگی اور خدا کے تعلق میں کیا ترقی ہوئی؟“

حضرت منشی صاحب بڑی تکثر س طبیعت کے بزرگ تھے بے ساختہ عرض کیا۔

”حضرت! میں سمجھ گیا ہوں۔ یہ ایک ایسا علم ہے جسے حقیقی روحانیت سے کوئی تعلق نہیں۔“

یہ حضرت منشی احمد جان صاحب وہی بزرگ ہیں جنہوں نے حضرت مسیح موعود علیہ السلام کے اعلیٰ روحانی مقام کو شناخت کر کے اور دنیا کی موجودہ ابترا حالت کو دیکھتے ہوئے حضور کے دعویٰ اور سلسلہ بیعت سے بھی پہلے حضور کو مخاطب کر کے یہ شعر کہا تھا کہ

ہم مریضوں کی ہے تمہیں پہ نظر
تم مسیحا بنو خدا کے لئے

حضرت مسیح موعود تو خدا کی قدرت نمائی سے مسیح بن گئے مگر افسوس کہ حضرت منشی صاحب اس سے پہلے ہی اس دارفانی سے کوچ کر کے اپنے مولیٰ کے حضور جا پہنچ۔

(سیرۃ المہدی جلد ا حصہ اول صفحہ ۱۳۳)

(۲۵)

دوستو! جیسا کہ میں شروع میں بیان کر چکا ہوں میرے اس مضمون کا عنوان
درمنثور ہے یعنی حضرت مسیح موعود علیہ السلام کے اخلاق و عادات اور خاص خاص
اقوال کے متعلق غیر مرتب موئی۔ اس لئے اس میں کسی ترتیب کا خیال نہ کریں خدا
تعالیٰ نے بعض صورتوں میں بکھری ہوئی چیزوں میں بھی غیر معمولی زینت و دیعت کر
رکھی ہے چنانچہ آسمان کے ستارے بظاہر بالکل غیر مرتب صورت میں بکھرے ہوئے
نظر آتے ہیں مگر ان میں اتنی خوبصورتی اور اتنی جاذبیت ہے کہ تاروں بھری رات کا
ناظارہ بعض اوقات انسان کو مسحور کر دیتا ہے۔ اسی طرح قرآن مجید نے اہل جنت کے
نو خیز خدمتگاروں کے متعلق لُولُّا مَنْثُورًا کا لفظ استعمال کیا ہے یعنی وہ اپنی خادمانہ
مصروفیات میں ادھر ادھر گھومتے ہوئے یوں نظر آئیں گے کہ گویا کسی نے مجلس میں
موتیوں کا چھینٹا دے رکھا ہے۔ خالق فطرت حسن و جمال کی آرائشوں کو سب سے بہتر
سمجھتا ہے۔ اس کی بنائی ہوئی چیزوں میں خواہ وہ مرتب ہیں یا بظاہر غیر مرتب۔ بہترین
حسن کا ناظارہ پایا جاتا ہے۔ اور اس کی یہ بھی سنت ہے کہ بعض اوقات وہ اپنے بندوں کو
جمال (Mejesty) کے ذریعہ مسحور کرتا ہے اور بعض اوقات جمال (Beauty) کے
ذریعہ اپنی طرف کھینچتا ہے۔ چنانچہ اس کے رسولوں اور رسولوں کے خلیفوں میں بھی
جمال و جمال کا لطیف دور نظر آتا ہے۔ حضرت مسیح علیہ السلام جلالی نبی تھے مگر ان
کے آخری خلیفہ حضرت عیسیٰ علیہ السلام جمالی صفات لے کر مبعوث ہوئے۔ اسی طرح

ہمارے آقا محمد مصطفیٰ صلی اللہ علیہ وسلم اپنی بعثت کے لحاظ سے جلالی شان ☆ کے حامل تھے جن کے نور کی زبردست کرنوں نے عرب کے وسیع ملک کو گویا آنکھ جھپکنے میں بت پرستی کی ظلمت سے نکال کر توحید کی تیز روشی سے منور کر دیا۔ لیکن آپ کا آخری خلیفہ اور اسلام کا خاتم الخلفاء یعنی مسیح محدثی جمال کی چادر میں لپٹا ہوا آیا۔ چنانچہ آپ اپنی مشہور نظم میں جس میں آپ نے محبت الہی کے کرشموں کا ذکر کیا ہے فرماتے ہیں

آں مسیحا کہ بر ا فلاک مقامش گویند

لف کر دی کہ ازیں خاک نمایاں کر دی

”یعنی لوگ تو مسیح کا ٹھکانا آسمان پر بتاتے ہیں اور اس کے نزول کے منتظر ہیں لیکن اے محبت الہی! تیرا یہ کمال ہے کہ تو نے مجھ خاک کے پتلے کو

زمین میں سے ہی ظاہر کر کے میسیحیت کے مقام پر پہنچا دیا ہے۔“

دراصل حضرت مسیح موعود علیہ السلام کا فلسفہ سلوک تمام کا تمام محبت کے محور کے ارڈر گرد گھومتا ہے خدا سے محبت۔ رسول سے محبت۔ مخلوق سے محبت۔ عزیزوں سے محبت۔ ہمسایوں سے محبت۔ دوستوں سے محبت۔ دشمنوں سے محبت۔ افراد سے محبت۔ قوموں سے محبت۔ خدا تک پہنچنے کا رستہ محبت۔ اور پھر اپنے اصلاحی پروگرام کا مرکزی نقطہ بھی محبت۔ چنانچہ م Gouldہ بالنظم میں محبت کے گن گاتے ہوئے کس جذبہ کے ساتھ فرماتے ہیں:-

☆ گو حقیقت یہ ہے کہ آپ میں جلال و جمال کی ایسی دلاؤیز آمیزش تھی کہ آپ کے جمال و جلال میں فرق کرنا مشکل ہے۔ منه

اے محبت عجب آثار نمایاں کر دی

زخم و مرہم بردہ یار تو یکساں کر دی

ذرۂ را تو بیک جلوہ گنی چوں خورشید

اے بسا خاک کتو چوں مہتاباں کر دی

جان خود کس نہ دهد بہر کس از صدق و صفا

راست اینست کہ ایں جنس تو ارزائ کر دی

تا نہ دیوانہ شدم ہوش نیامد بسم

اے جنوں گردو گردم کہ چہ احساں کر دی

آں مسیحا کہ برافلاک مقامش گویند

لف کر دی کہ ازیں خاک نمایاں کر دی

(بدر ۱۶ اپریل ۱۹۰۲ء)

”یعنی اے محبت! تیرے آثار عجیب و غریب ہیں کیونکہ تو نے آسمانی

معشوق کے رستہ میں زخم کی تکلیف اور مرہم کی راحت کو ایک جیسا بنا رکھا

ہے۔ تیری طاقت کا یہ عالم ہے کہ ایک ذرۂ بے مقدار کو اپنے ایک جلوہ سے

سورج کی طرح بنادیتی ہے اور کتنے ہی خاک کے ذرے ہیں جن کو تو نے

چمکتا ہوا چاند بنادیا ہے۔ دنیا میں کوئی شخص کسی دوسرے کی خاطر صدق و

اخلاص کے ساتھ جان نہیں دیتا۔ مگر حق یہ ہے کہ اے محبت! تو نے اور صرف

تو نے ہی اس جاں بازی کے سودے کو بالکل آسان کر دیا ہے۔ میں توجہ

تک خدا کے عشق میں دیوانہ نہیں ہوا میرے سر میں ہوش نہیں آیا۔ پس اے

جنونِ عشق! امیرے دل کی تمنا یہ ہے کہ تیرے ہی اردوگرد طواف کرتا رہوں کہ
تو نے مجھ پر کتنا بڑا احسان کیا ہے۔ وہ مسح جسے لوگ اپنی غلطی سے آسمان پر
بیٹھا ہوا بتاتے تھے تو نے اے محبت! اپنی کرشمہ سازی سے اُسے اس زمین
میں سے ہی ظاہر کر دیا ہے۔“

دوسری جگہ اپنی ایک اردو کی نظم میں سلوک الی اللہ کے مراحل کا ذکر کرتے
ہوئے محبت کی تاثیرات کے متعلق فرماتے ہیں
کوئی رہ نزدیک تر راہِ محبت سے نہیں
ٹلے کریں اس راہ سے سالک ہزاروں دشیت خار
اُس کے پانے کا یہی اے دوستواک راز ہے
کیمیا ہے جس سے ہاتھ آجائے گا زربے شمار
تیر تاثیرِ محبت کا خطا جاتا نہیں
تیر اندازو! نہ ہونا سست اس میں زینہار
عشق ہے جس سے ہوں طے یہاں جنگل پر خطر
عشق ہے جو سر جھکا دے زیر تنی آبدار
فقر کی منزل کا ہے اول قدم نفی وجود
پس کرو اس نفس کو زیر و زبر از بھر یار
تلخ ہوتا ہے ثمر جب تک کہ ہو وہ نا تمام
اس طرح ایماں بھی ہے جب تک نہ ہو کامل پیار
(براہین احمدیہ حصہ پنجم روحاںی خزانہ جلد ۲۱ صفحہ ۱۳۹ تا ۱۴۳)

(۲۶)

اُس عدیم المثال محبت کی وجہ سے جو خدا کے لئے حضرت مسیح موعود علیہ السلام کے دل میں تھی اور پھر اس محبت کی وجہ سے جو خدا اکو آپ کے ساتھ تھی حضرت مسیح موعود کو خدا کی غیر معمولی نصرت اور حفاظت پر نماز تھا۔ چنانچہ ایک دفعہ کا واقعہ ہے کہ جب ایک آریہ نے اسلام پر یہ اعتراض کیا کہ قرآن نے حضرت ابراہیم کے متعلق یہ بات قانون قدرت کے خلاف بیان کی ہے اس لئے وہ قابل قبول نہیں کہ جب دشمنوں نے ان کو آگ میں ڈالا تو خدا کے حکم سے آگ ان پر ٹھنڈی ہو گئی۔ اور حضرت مولوی نور الدین صاحب خلیفہ اول نے اس اعتراض کے جواب میں یہ لکھا کہ یہاں آگ سے حقیقی آگ مراد نہیں بلکہ دشمنی اور شرارت کی آگ مراد ہے اور بعض لوگوں نے اس جواب کو بہت پسند کیا۔ مگر جب حضرت مولوی صاحب کے اس جواب کی اطلاع حضرت مسیح موعود کو پہنچی تو آپ نے بڑے جلال کے ساتھ فرمایا کہ مولوی صاحب کو اس تاویل کی ضرورت نہیں تھی۔ خدا کے بنائے ہوئے قانون قدرت کا احاطہ کون کر سکتا ہے۔ چنانچہ حضرت مسیح موعود علیہ السلام اپنے ایک نہایت لطیف اور بصیرت افروز شعر میں فرماتے ہیں کہ:

نہیں محصور ہر گز راستہ قدرت نمائی کا

خدا کی قدرتوں کا حصر دعویٰ ہے خدائی کا
اور حق بھی بھی ہے کہ آج سے کچھ عرصہ پہلے جو با تیں بظاہر قانون قدرت کے

خلاف سمجھی جاتی تھیں وہ آج نئی نئی تحقیقاتوں اور نئے نئے انسانوں کے نتیجہ میں قانون قدرت کے مطابق درست ثابت ہو رہی ہیں۔ اور پھر خدا اپنے بنائے ہوئے قانون کا غلام نہیں ہے بلکہ اپنے خاص مصالح کے ماتحت اس قانون میں وقت طور پر مناسب تبدیلی بھی کر سکتا ہے جیسا کہ وہ خود قرآن میں فرماتا ہے کہ

اللَّهُ عَالِيٌّ أَمْرٌ (سورہ یوسف آیت ۲۲)

”یعنی خدا اپنی جاری کردہ تقدیر پر بھی غالب ہے اور اسے خاص حالات میں بدل سکتا ہے۔“

اس کا یہ مطلب نہیں کہ خدا اپنے بنائے ہوئے قانون اور سلسلہ اسباب کو توڑ دیتا ہے بلکہ جیسا کہ حضرت مسیح موعود نے تصریح فرمائی ہے مراد یہ ہے کہ بعض اوقات خدا ایسے مخفی درختی اسباب پیدا کر دیتا ہے جو دنیا کو نظر نہیں آتے مگر ان کے نتیجہ میں اُس کے کسی بدیہی قانون میں وقتی تبدیلی رونما ہو جاتی ہے۔

(ملفوظات جلد اول صفحہ ۱۱۳)

پس حضرت مسیح موعود علیہ السلام نے بڑی تحدی کے ساتھ فرمایا کہ اگر خدا نے اپنے کسی خاص الخاص تصرف سے اپنے پیارے بندے ابراہیم کے لئے دشمنوں کی لگائی ہوئی آگ کو سچ پچ ٹھنڈا کر دیا ہو تو اس میں ہرگز کوئی تعجب کی بات نہیں۔ حضرت مسیح موعود تو خدا کے مامورو مرسل تھے۔ یہ صداقت تو وہ ہے جسے امت محمدیہ کے اکثر سمجھدار لوگوں نے بر ملا تسلیم کیا ہے لیکن حضرت مسیح موعود نے اس موقعہ پر صرف ایک حقیقت اور ایک فلسفہ کا ہی اظہار نہیں فرمایا بلکہ ایک ربانی مصالح اور ذاتی مشاہدہ سے مشرف انسان کی حیثیت میں بڑے وثوق اور جلال کے ساتھ یہ بھی فرمایا احباب غور

سے سینیں کس شان سے فرماتے ہیں کہ

”حضرت ابراہیم کا زمانہ تو گزر چکا اب ہم خدا کی طرف سے اس زمانہ میں موجود ہیں ہمیں کوئی دشمن آگ میں ڈال کر دیکھ لے۔ خدا کے فضل سے ہم پر بھی آگ ٹھنڈی ہو گی۔“ (سیرۃ المہدی روایت ۷۷)

چنانچہ اسی حقیقت کا اظہار کرتے ہوئے اپنی ایک نظم میں بھی فرماتے ہیں
ترے کروں سے اے جاہل مرا نقصان نہیں ہرگز
کہ یہ جاں آگ میں پڑ کر سلامت آنے والی ہے
(تمہرہ حقیقتہ الوجی روحانی خزانہ جلد ۲۲ صفحہ ۵۹۵)

لیکن اس کے ساتھ ہی آپ نے یہ بھی صراحةً فرمائی کہ ہمارا یہ کام نہیں کہ
مداریوں کی طرح خود آگ جلا کر اس میں داخل ہونے کا تماشہ دکھاتے پھریں اور خدا
کا امتحان کریں۔ خدا کا امتحان کرنا اس کے ماموروں کی شان سے ہے اور سنت
انبیاء کے سراسر خلاف۔ ہاں اگر دشمن خود از راہ عداوت ہمیں آگ میں ڈالے تو ہم پر
ضرور آگ ٹھنڈی ہو گی اور خدا ہمیں اس کے ضرر سے بچائے گا۔

(سیرۃ المہدی جلد ا صفحہ ۱۲۹ و صفحہ ۱۳۸)

کاش! ہماری جماعت کے لوگ ایمان میں اتنی ترقی کریں اور خدا کے ساتھ اپنا
ذاتی تعلق اس حد تک بڑھائیں کہ ان کے لئے بھی خدائی غیرت جوش میں آتی رہے
اور وہ نہ صرف دشمنوں کی شرات سے محفوظ رہیں بلکہ نصرتِ الہی کے پھریرے
اڑاتے ہوئے ہمیشہ آگے ہی آگے بڑھتے جائیں اور دنیا کے لئے روشنی اور ہدایت کا
موجب بنیں۔

(۲۷)

ایک طرف تو حضرت مسیح موعودؑ کو خدائی نصرت پر اتنا بھروسہ تھا کہ آگ میں پڑ کر سلامت نکل آنے کا یقین رکھتے تھے مگر دوسری طرف خدا کے رستے میں ہر قربانی کے لئے اتنے تیار تھے کہ اُس کی خاطر ہر تکلیف کو راحت سمجھتے تھے چنانچہ حضرت مولوی عبدالکریم صاحب مرحوم روایت کرتے ہیں کہ جس دن سپریٹنڈنٹ پولیس حضرت مسیح موعودؑ کے مکان کی تلاشی کے لئے اچانک قادیان آیا اور ہمارے نانا جان میرنا صنواب صاحب مرحوم کواس کی اطلاع ہوئی تو وہ سخت گھبراہٹ کی حالت میں حضرت مسیح موعودؑ کے پاس بھاگے گئے اور غلبہ رقت کی وجہ سے بڑی مشکل کے ساتھ عرض کیا کہ سپریٹنڈنٹ پولیس وارنٹ گرفتاری کے ساتھ ہتھکڑیاں لے کر آ رہا ہے۔ حضرت مسیح موعود اس وقت اپنی کتاب ”نور القرآن“، تصنیف فرمائے تھے سراٹھا کر مسکراتے ہوئے فرمایا:- ”میر صاحب! لوگ دنیا کی خوشیوں میں چاندی سونے کے لئگن پہننا کرتے ہیں، ہم سمجھیں گے کہ ہم نے اللہ تعالیٰ کے رستے میں لو ہے کے لئگن پہن لئے۔“

پھر زراتمال کے ساتھ فرمایا:-

”مگر ایسا نہیں ہو گا خدا تعالیٰ کی حکومت اپنے خاص مصالح رکھتی ہے۔ وہ اپنے خلافائے مامورین کے لئے اس قسم کی رسوائی پسند نہیں کرتا۔“
 (الحکم جلد ۳ نمبر ۲۴ ص ۱، بحوالہ ملفوظات جلد اول)

اللہ اللہ! کیا شانِ درباری ہے کہ ایک طرف اتنی قربانی کر مسکراتے ہوئے خدا کے رستے میں ہتھکڑی پہنے کے لئے تیار ہیں اور دوسری طرف خدا کی نصرت پر ایسا بھروسہ کہ پولیس ہتھکڑیاں لے کر دروازے پر کھڑی ہے اور کس بے اعتنائی سے فرماتے ہیں کہ

”ایسا نہیں ہو گا میرا خدا مجھے اس رسوانی سے بچائے گا۔“

(۲۸)

اس موقعہ پر مجھے حضرت مسح موعود کے بے نظیر توکل کا ایک اور واقعہ بھی یاد آگیا۔ یہی حضرت مولوی عبدالکریم صاحب اپنے ایک خط میں فرماتے ہیں کہ ایک مجلس میں توکل کی بات چل پڑی۔ حضرت مسح موعود علیہ السلام نے فرمایا ”میں اپنے قلب کی عجیب کیفیت پاتا ہوں جب سخت جس سخت ہوتا ہے اور گرمی کمال شدت کو پہنچتی ہے تو لوگ وثوق سے بارش کی امید رکھتے ہیں۔ ایسا ہی جب میں اپنی صندوق پی کو خالی دیکھتا ہوں تو مجھے خدا کے فضل پر یقین واثق ہوتا ہے کہ اب یہ بھرے گی۔ اور ایسا ہی ہوتا ہے۔“

اور پھر خدا تعالیٰ کی قسم کھا کر فرمایا کہ

”جب میرا کیسے خالی ہوتا ہے تو جذوق اور سرو راللہ تعالیٰ پر توکل کا مجھے اس وقت حاصل ہوتا ہے میں اس کی کیفیت بیان نہیں کر سکتا۔ اور یہ حالت

بہت ہی زیادہ راحت بخش اور طمانتی اگلیز ہوتی ہے بہ نسبت اس کے کہ
کیسہ بھرا ہوا ہو۔“

(الحمد جلد ۳۲ نمبر ۳۲ صفحہ ۵، ۷ بحوالہ ملفوظات جلد ۱)

کیسہ تو اہل فقر کا اکثر خالی ہی رہتا ہے مگر حضرت مسیح موعود کے توکل کی شان ملاحظہ ہو کہ جس طرح ایک زیر کزمیندار اپنے بار بار کے تجربہ شدہ کنوئیں کے متعلق یقین رکھتا ہے کہ جب اس کا موجودہ پانی ختم ہونے پر آئے گا تو اس کے زیر زمین سوتے خود بخود کھل جائیں گے اور کنوں پھر پانی سے بھر جائے گا۔ اسی طرح حضرت مسیح موعود کا دل اس یقین سے معمور تھا کہ ادھر میری جیب خالی ہوئی اور ادھر آسمان کا غبیں ہاتھ اسے پھر بھردے گا اور جو کام مجھے خدا نے سپرد کیا ہے اس میں روک پیدا نہیں ہوگی۔ یہ وہی مقامِ نصرت ہے جس کے متعلق اللہ تعالیٰ نے حضرت مسیح موعود کو بالکل اوائل میں الہام فرمایا تھا کہ

آلیس اللہُ بِکَافِ عَبْدَهُ

”یعنی کیا خدا اپنے بندے کے لئے کافی نہیں؟“

حقیقت یہ ہے کہ یہ خدائی الہام شروع سے لے کر آخر تک حضرت مسیح موعود علیہ السلام پر رحمت کا بادل بن کر چھایا رہا۔

(۲۹)

محترم بھائی عبد الرحمن صاحب قادریانی نے جو حضرت مسیح موعود علیہ السلام کے

ایک پرانے اور مخلص صحابی ہیں۔ اور حضور کے ہاتھ پر ہندو سے مسلمان ہوئے تھے مجھ سے بیان کیا کہ جب حضرت مسیح موعود علیہ السلام اپنے آخری سفر میں لاہور تشریف لے گئے اور اُس وقت آپ کو بڑی کثرت کے ساتھ قرب وفات کے الہامات ہو رہے تھے تو ان دونوں میں میں نے دیکھا کہ آپ کے چہرہ پر ایک خاص قسم کی رو بودگی اور نورانی کیفیت طاری رہتی تھی۔ ان ایام میں حضور ہر روز شام کے وقت ایک قسم کی بندگاڑی میں جو فتن کہلاتی تھی ہو انوری کے لئے باہر تشریف لے جایا کرتے تھے اور حضور کے حرم اور بعض بچے بھی ساتھ ہوتے تھے۔ جس دن صبح کے وقت حضور نے فوت ہونا تھا اُس سے پہلی شام کو جب حضور فتن میں بیٹھ کر سیر کے لئے تشریف لے جانے لگے تو بھائی صاحب روایت کرتے ہیں کہ اُس وقت حضور نے مجھے خصوصیت کے ساتھ فرمایا کہ

”میاں عبدالرحمن! اس کاڑی والے سے کہہ دیں اور اچھی طرح سمجھا دیں کہ اس وقت ہمارے پاس صرف ایک روپیہ ہے وہ ہمیں صرف اتنی دور تک لے جائے کہ ہم اسی روپے کے اندر گھر واپس پہنچ جائیں۔“

(روایات بھائی عبدالرحمن صاحب قادریانی)

چنانچہ حضور تھوڑی سی ہو انوری کے بعد گھر واپس تشریف لے آئے مگر اُسی رات نصف شب کے بعد حضور کو اسہال کی تکلیف شروع ہو گئی اور دوسرے دن صبح دس بجے کے قریب حضور اپنے مولیٰ اور محبوب ازملی کے حضور حاضر ہو گئے۔

۱۔ افسوس! کہ اس رسالہ کی طباعت کے وقت حضرت بھائی قادریانی صاحب فوت ہو چکے

خاکسار عرض کرتا ہے کہ حضور کے وصال کا واقعہ اس وقت پچاس سال گزرنے پر بھی میری آنکھوں کے سامنے ہے گویا کہ میں حضور کے سفر آخرت کی ابتداء اب بھی اپنی آنکھوں سے دیکھ رہا ہوں مگر اس وقت مجھے اس واقعہ کی تفصیل بتانی مقصود نہیں بلکہ صرف یہ اظہار مقصود ہے کہ حضرت مسیح موعود علیہ السلام دنیوی مال و متاع کے لحاظ سے بعینہ اُس حالت میں فوت ہوئے جس میں کہ آپ کے آقا حضرت محمد مصطفیٰ صلی اللہ علیہ وسلم کا وصال ہوا تھا۔ حدیث میں آتا ہے کہ آنحضرت صلی اللہ علیہ وسلم اپنی آخری بیماری میں جو کہ مرض الموت تھی جلدی جلدی مسجد سے اٹھ کر اپنے گھر تشریف لے گئے اور جو تھوڑا سا مال وہاں رکھا تھا وہ تقسیم کر کے اپنے آسمانی آقا کے حضور حاضر ہونے کے لئے خالی ہاتھ ہو گئے۔ اسی طرح حضرت مسیح موعود نے بھی اپنی زندگی کے آخری دن اپنی جھوٹی جھاڑ دی تاکہ اپنے آقا کے حضور خالی ہاتھ ہو کر حاضر ہوں۔

بیشک اسلام دنیا کی نعمتیں حاصل کرنے اور ان کے لئے مناسب کوشش کرنے سے نہیں روکتا بلکہ قرآن خود حناتِ دارین کی دعا سکھاتا ہے مگر انبياء اور اولیاء کا مقام فقر کا مقام ہوتا ہے جس میں یہ پاک گروہ صرف خدا کا نوکر بن کر قوت لا یموت پر زندگی گزارنا چاہتا ہے۔ اسی لئے نبیوں کے سرتاج حضرت افضل الرسل خاتم النبیین صلی اللہ علیہ وسلم نے دین و دنیا کا بادشاہ ہوتے ہوئے بھی اپنے لئے فقر کی زندگی پسند کی اور ہمیشہ یہی فرمایا کہ

الفَقْرُ فَقْرِي

”یعنی فقر کی زندگی میرے لئے فخر کا موجب ہے۔“

(۳۰)

حضرت مسیح موعود علیہ السلام کا اپنے خداداد فرائض کی ادائیگی میں بھی اصل بھروسہ دعا پر تھا جو فقرہ ہی کا دوسرا نام ہے کیونکہ جس طرح ابیٰ فقر ایک حد تک دنیا کے سہاروں سے کام لینے کے باوجود اصل بھروسہ خدا کی غیبی نصرت پر رکھتے ہیں۔ اسی طرح حضرت مسیح موعود نے اسلام کی خدمت اور صداقت کی اشاعت میں تمام ظاہری تدبیر کو کام میں لانے اور جہاد فی سبیل اللہ کی کوشش کو انتہاء تک پہنچانے کے باوجود اپنا اصل بھروسہ دعا یعنی نصرتِ الہی کی طلب پر رکھا۔ آپ کے قلمی جہاد کا لوبا دنیا مانتی ہے جس نے مذہبی مباحثت کا بالکل رنگ بدل دیا۔ اور اسلام کے مقابل پر عیسیائیوں اور آرایوں اور دہریوں کے دانت کھٹے کر دئے اور آپ کے مخالفوں تک نے آپ کو ”فتح نصیب جرنیل“ کے لقب سے یاد کیا۔

(اخبار ”وکیل“، امر تسری جون ۱۹۰۸ء)

مگر باوجود اس کے آپ نے اپنا اصل حرہ ہمیشہ دعا کو قرار دیا اور اپنی ظاہری کوششوں کو خدا کی نصرت کے مقابل پر ہیچ سمجھتے ہوئے ساری عمر یہی اعتراض کرتے رہے کہ جو کچھ ہو گا دعا ہی سے ہو گا۔ چنانچہ اکثر فرمایا کرتے تھے کہ

”دعا میں اللہ تعالیٰ نے بڑی قوتیں رکھی ہیں۔ خدا نے مجھے بار بار یہی

فرمایا ہے کہ جو کچھ ہو گا دعا ہی کے ذریعہ ہو گا۔ ہمارا ہتھیار تو دعا ہی ہے اس کے سوا کوئی ہتھیار میرے پاس نہیں۔ جو کچھ ہم پوشیدہ مانگتے ہیں خدا اس کو

ظاہر کر کے دکھاد دیتا ہے۔“

(”ذکر حبیب“ مرتبہ حضرت مفتی محمد صادق صاحب ص ۱۷۹)

(۳۱)

اپنی وفات کے قریب حضرت مسیح موعود علیہ السلام کو دعا کی طرف بیش از پیش توجہ پیدا ہو گئی تھی۔ کیونکہ ایک طرف خدائی طاقتوں کی وسعت اور دوسرا طرف انسانی کوششوں کی بے بضاعتی کے منظر نے آپ کی حقیقت شناس آنکھوں کو زیادہ سے زیادہ آسمان کی طرف اٹھانا شروع کر دیا تھا۔ چنانچہ آپ نے اپنی حیاتہ طیبہ کے آخری ایام میں اپنے رہائش کمرے کے ساتھ خلوت کی دعاؤں کے لئے ایک خاص جگہ تعمیر کرایا اور اس کا نام بیت الدعا رکھا تاکہ اس میں آپ اسلام کی ترقی اور اپنے خداداد مشن کی کامیابی کے لئے خصوصیت کے ساتھ دعا نہیں کر سکیں اور اپنے آسمانی آقا کے حضور سرخو ہو کر پہنچیں، اس بارے میں آپ کے مخلص صحابی حضرت مفتی محمد صادق صاحب روایت کرتے ہیں کہ ایک دفعہ حضرت مسیح موعود نے فرمایا کہ:-

”ہم نے سوچا کہ عمر کا اعتبار نہیں۔ ستر سال کے قریب عمر سے گزر چکے ہیں۔ موت کا وقت مقرر نہیں۔ خدا جانے کس وقت آجائے اور کام ہمارا بھی بہت باقی ہے۔ ادھر قلم کی طاقت کمزور ثابت ہوئی ہے۔ رہی سیف سواں کے واسطے خدا تعالیٰ کا اذن اور منتشر نہیں۔ لہذا ہم نے آسمان کی طرف ہاتھ اٹھائے اور اسی سے قوت پانے کے واسطے ایک الگ جگہ بنایا اور خدا سے دعا

کی کہ اس مسجدالبیت اور بیت الدعا کو امن اور سلامتی اور اعداء پر بذریعہ دلائل نیڑہ اور براہین ساطعہ کے فتح کا گھر بنادے۔“

(روایات حضرت مفتی محمد صادق صاحب مندرجہ ذکر جبیب ص ۱۰۹، ۱۱۰)

اللہ اللہ! کیا جذبہ انکساری ہے کہ سلطان القلم اور اس میدان میں فتح اعظم ہوتے ہوئے بھی خدائی نصرت کے مقابل پر کس عاجزی سے اپنے قلم کی کمزوری کا اعتراض فرمائے ہیں۔ یہ وہی جذبہ انکساری ہے جس کے ماتحت آپ نے اپنی ایک نظم میں فرمایا ہے کہ

کرم خاکی ہوں مرے پیارے نہ آدم زاد ہوں

ہوں بشر کی جائے نفترت اور انسانوں کی عار

لوگ کہتے ہیں کہ نالائق نہیں ہوتا قبول

میں تو نالائق بھی ہو کر پا گیا درگہ میں بار

حق یہ ہے کہ انسان کی کامیابی کا تمام راز خدا کی نصرت میں ہے۔ یہ نفترت دین کے میدان میں دعا کے ذریعہ ظاہر ہوتی ہے اور دنیا کے میدان میں خدا کے بنائے ہوئے قانون قدرت کے ذریعہ خفیہ طور پر اپنا اثر دکھاتی ہے۔ اسی لئے تمام نبیوں اور تمام ولیوں اور تمام خدار سیدہ لوگوں نے ہر زمانہ میں دعا پر بہت زور دیا ہے کیونکہ یہ خالق اور مخلوق کے درمیان روحانی رشتہ کا مرکزی نقطہ ہے۔ آنحضرت صلی اللہ علیہ وسلم فرماتے ہیں

”اللَّدُعَاءُ فُؤْخُ الْعِبَادَةِ۔“

(ترمذی ابواب الاحکام و الفوائد باب ما جاء في فضل الدعاء)

”یعنی دعا عبادت کا اندر ورنی مغزا اور اس کی روح ہے جس کے بغیر انسان کی عبادت ایک کھوکھلی ہڈی کے سوا کچھ حقیقت نہیں رکھتی۔“

(۳۲)

پس ہمارے دوستوں کو چاہیئے کہ دعاوں میں بہت توجہ اور انہاک اور درد و سوز کی کیفیت پیدا کریں اور اسے اپنی زندگی کا سہارا بنا لیں اور اس پر ایک بے جان رسم کے طور پر نہیں بلکہ ایک زبردست زندہ حقیقت کے طور پر قائم ہو جائیں اور یقین رکھیں کہ خدا دعاوں کو سنتا ہے مگر جس طرح وہ اپنے بندوں کی دعاوں کو سنتا ہے اور ان کی التجاویں کو مانتا ہے اسی طرح وہ کبھی بعض مصالح کے ماتحت ان کی درخواست کو رد کر کے اپنی بھی منواتا ہے۔ لیکن کسی دعا کا قبول نہ ہونا دعاوں کی قبولیت کے بنیادی فلسفہ پر کوئی اثر نہیں رکھتا کیونکہ عام لوگوں کے لئے خدا آقا ہے اور آقا کو حق ہے کہ اپنے کسی خادم کی بد اعمالی پر ناراض ہو کر اس کی بعض درخواستوں کو رد کر دے اور اپنے خاص بندوں کے لئے وہ آقا ہونے کے علاوہ دوست بھی ہے اور دوستی کا یہ تقاضا ہے کہ کبھی انسان اپنے دوست کی بات مانے اور کبھی اُسے اپنی بات منوائے۔ اور ان دونوں حالتوں میں کسی نہ کسی رنگ میں خدا کی رحمت ہی جلوہ گر رہتی ہے۔ دعاوں کا فلسفہ بیان کرتے ہوئے حضرت مسیح موعود علیہ السلام فرماتے ہیں۔ دوست غور سے نہیں کہ یہ بڑی حکمت کا کلام ہے۔ فرماتے ہیں کہ ”ہم نے اُسے دیکھ لیا کہ دنیا کا وہی خدا ہے اُس کے سوا کوئی نہیں کیا ہی

قادر و قیوم خدا ہے جس کو ہم نے پایا۔ کیا ہی زبردست قدر توں کا مالک ہے جس کو ہم نے دیکھا سچ تو یہ ہے کہ اُس کے آگے کوئی بات انہموں نہیں مگر وہی جو اُس کی کتاب اور وعدہ کے برخلاف ہے سو جب تم دعا کرو تو ان جاہل نپھریوں کی طرح نہ کرو جو اپنے ہی خیال سے ایک قانون قدرت بنائیٹھے ہیں ۔۔۔۔۔ کیونکہ وہ مردود ہیں ان کی دعا نہیں ہرگز قبول نہیں ہوں گی ۔۔۔۔۔ لیکن جب تو دعا کے لئے کھڑا ہو تو تجھے لازم ہے کہ یہ یقین رکھے کہ تیرا خدا ہر ایک چیز پر قادر ہے تب تیری دعا منظور ہو گی اور تو خدا کی قدرت کے عجائب دیکھے گا جو ہم نے دیکھے ہیں ۔۔۔۔۔ خدا ایک پیارا خزانہ ہے اس کی قدر کرو کہ وہ تمہارے ہر ایک قدم میں تمہارا مددگار ہے ۔۔۔۔۔ ان لوگوں کے پیرو مت بن جنہوں نے سب کچھ دنیا کو ہی سمجھ رکھا ہے چاہئے کہ تمہارے ہر ایک کام میں خواہ دنیا کا ہو خواہ دین کا خدا سے طاقت اور توفیق مانگنے کا سلسلہ جاری رہے ۔۔۔۔۔ خدا تمہاری آنکھیں کھولے تا تمہیں معلوم ہو کہ تمہارا خدا تمہاری تمام تدابیر کا شہتیر ہے۔ اگر شہتیر گر جائے تو کیا کڑیاں اپنی چھپت پر قائم رہ سکتی ہیں؟ ۔۔۔۔۔ مبارکی ہواں انسان کو جو اس راز کو سمجھ لے اور ہلاک ہو گیا وہ شخص جس نے اس راز کو نہیں سمجھا۔“

(کشتنی نوح روحانی خزانہ جلد ۱۹ صفحہ ۲۰۲۴)

بس اسی پر میں اپنے اس مقالہ کو ختم کرتا ہوں اور میں دعا کرتا ہوں کہ اللہ تعالیٰ ہمیں ان روحانی اور اخلاقی اقدار کا وارث بنائے جو محمد رسول اللہ صلی اللہ علیہ وسلم کے ذریعہ دنیا میں نازل ہوئیں اور پھر آپ کے خادم اور نائب حضرت مسیح موعود کے ذریعہ

ان کی تجدید ہوئی اور انہوں نے اس زمانہ کے تقاضوں کے مطابق ایک نئی روشنی پائی تاکہ اسلام کا بول بالا ہوا اور جماعتِ احمدیہ کے ذریعہ دنیا کے کناروں تک محمد رسول اللہ صلی اللہ علیہ وسلم کا نور پھیل جائے اور حضرت مسیح موعود کا یہ الہام اپنی کامل شان اور جلال کے ساتھ پورا ہو کہ

”بجز ام که وقت تو نزد یک رسید و پائے محمد یاں بر منار بلند تر مکام افتاد“

پس اے عزیز و اور دوستو! اپنے قدموں میں مضبوطی پیدا کرو کہ ایک بہت بلند مینار کی چڑھائی آپ کا انتظار کر رہی ہے۔

وَآخِرُ دَعْوَةٍ أَنِ الْحَمْدُ لِلَّهِ رَبِّ الْعَالَمِينَ -

خاکسار

مرزا بشیر احمد

ربوہ

۷ اردو ستمبر ۱۹۶۰ء

دُرِّ مَكْنُون

بِسْمِ اللَّهِ الرَّحْمَنِ الرَّحِيمِ
نَحْمَدُهُ وَنُصَلِّي عَلَى رَسُولِهِ الْكَرِيمِ

أَشْهَدُ أَنَّ لَا إِلَهَ إِلَّا اللَّهُ وَخَدَهُ لَا شَرِيكَ لَهُ وَأَشْهَدُ أَنَّ مُحَمَّدًا
عَبْدُهُ وَرَسُولُهُ۔

اس وقت تک ذکر حبیب کے موضوع پر خدا کے فضل سے میری دو تقریریں ہو چکی ہیں پہلی تقریر جماعت احمدیہ کے جلسہ سالانہ کے موقع پر ۱۹۵۹ء میں ہوئی تھی جو ”سیرت طیبہ“ کے نام سے چھپ چکی ہے اس میں حضرت مسیح موعود علیہ السلام بانی سلسلہ احمدیہ کے تین مخصوص خصائص پر روشنی ڈالی گئی تھی یعنی (۱) محبت الہی اور (۲) عشق رسول اور (۳) شفقت علی خلق اللہ۔ اس کے بعد دوسری تقریر جلسہ سالانہ ۱۹۶۰ء میں ہوئی جس کا عنوان ”دوسرا منثور“ تھا۔ اس تقریر میں حضرت مسیح موعود علیہ السلام کے بعض متفرق اخلاق و عادات اور روحانی کمالات پر روشنی ڈالنے کے علاوہ حضور کی بعض علمی تحقیقات توں اور بین الاقوامی تعلقات پر اثر ڈالنے والے واقعات کا بیان تھا۔ سوال محمد اللہ کہ یہ دونوں تقریریں خدا کے فضل سے کافی مقبول ہوئیں اور ان کا عربی اور انگریزی زبان میں بھی ترجمہ ہو کر بیرونی ممالک میں پہنچ چکا ہے۔

اس سال مجھے پھر ذکر حبیب کے موضوع پر ہی تیسرا تقریر کے لئے کہا گیا ہے مگر گذشتہ ایام میں مجھے ذیابیطس کا اتنا شدید حملہ رہا ہے کہ میں بلڈشوگر کی زیادتی کی وجہ سے چلنے پھرنے سے ہی عملاً معذور ہو گیا تھا۔ اور صرف پاؤں گھسیٹ گھسیٹ کر

چند قدم چل سکتا تھا۔ دراصل یہ موزی مرض ایک سرکش گھوڑے کی طرح ہے اگر سوار چوکس اور محتاط ہو کر بیٹھے اور غافل نہ ہو تو یہ گھوڑا قابو میں رہتا ہے اور سوار کے لئے کوئی خطرہ نہیں ہوتا اور نہ غفلت کی حالت میں بے قابو ہو کر سوار کو اوندھے منہ گرانے کے در پے ہو جاتا ہے مگر یہ اللہ تعالیٰ کا فضل اور ہمدرد ڈاکٹروں کے لمبے علاج کا نتیجہ تھا کہ بالآخر اس بیماری کے حملہ سے نجات ملی اور میں اس مضمون کے بیان کرنے کے قبل ہوا ہوں۔ لیکن اس عرصہ میں اتنا وقت گز رگیا کہ میں اس مضمون کے لئے خاطر خواہ تیار نہیں کر سکا اور اب تک بھی ضعف کی صورت میں اس بیماری کا نتیجہ چل رہا ہے۔ بہر حال اب جو مواد بھی میسر ہے وہ اپنے حاضرین کے سامنے پیش کرتا ہوں۔ وَمَا تَوْفِيقٌ إِلَّا بِاللَّهِ الْعَظِيمِ عَلَيْهِ تَوَكُّلْتُ وَإِلَيْهِ أُنِيبُ۔

(۱)

میں نے اس سال کی تقریر کا نام ”دُرِّ مَكْنُون“ رکھا ہے یعنی ”غلافوں میں لپٹے ہوئے موتی“۔ اس نام میں یہ اشارہ کرنا مقصود ہے کہ گواں وقت دنیا نے حضرت مسیح موعودؑ بانی سلسلہ احمدیہ کو قبول نہیں کیا لیکن وقت آتا ہے کہ آپ کے لائے ہوئے بیش بہا موتیوں پر سے پردے اترنے شروع ہوں گے اور لوگوں کی آنکھوں میں بھی نور کی جھلک پیدا ہوگی تو پھر دنیا ان کی قدر و قیمت کو پہچانے کی کیونکہ وہ خدا کی طرف سے ہیئتگشی کی صفائح لے کر آئے ہیں۔ اور اس کے بعد جوں جوں زمانہ نزरے گا توں توں ان کی قدر و قیمت کی بلندی اور ان کے افادہ کی وسعت میں اضافہ ہوتا جائے گا۔ حضرت مسیح موعود اس حقیقت کی طرف اشارہ کرتے ہوئے بڑے دردو کرب کے ساتھ فرماتے ہیں کہ:-

امروز قوم من نشاستہ مقام من
روزے بگریہ یاد کند وقت خوشنتم

(از الہ اوبام حصہ اول روحاںی خواں جلد ۳ صفحہ ۱۸۲)

”یعنی آج میری قوم نے میرے مقام کو نہیں پہچانا لیکن وہ دن آتا ہے کہ میرے مبارک اور خوش بخت زمانہ کو یاد کر کر کے لوگ رو یا کریں گے،“
یاد کرنا چاہیے کہ اس جگہ قوم سے جماعت احمدیہ مراد نہیں کیونکہ وہ تو حضرت مسیح موعود پر ایمان لا کر حضورؐ کو شناخت کرچکی اور پہچان چکی ہے گو مختلف احمدیوں کی

شناخت کے معیار میں بھی فرق ہے) بلکہ اس جگہ قوم سے دوسرے مسلمان اور عیسائی اور ہندو اور بدھ اور سکھ اور دنیا کی تمام دوسری اقوام مراد ہیں جو اس وقت تک آپ کی شناخت سے محروم ہیں۔ یہ وہی دردناک ڈرامہ ہے جو ہر مسل ربانی اور ماموریز دانی کے منکروں نے اپنے اپنے وقت میں کھلایا کہ جب کسی روحانی مصلح نے خدا کی طرف سے ہو کر اصلاح خلق کا دعویٰ کیا اور اس کا دل دنیا کی ناپاکیوں پر پھیل کر خدا کے حضور جھکا اور دنیا میں ایک پاک تبدیلی کا متنبی ہوا تو اس کی قوم نے اس کی مخالفت کی اور اس پر ہنسی اڑائی اور اس کے مقابلہ پر ڈٹ گئی اور اسے تباہ کرنے کے درپے ہو گئی لیکن جب مخالفت کا ابتدائی زمانہ گزر گیا تو بعد کی نسلوں میں آہستہ آہستہ مدعی کی صداقت کا شعور پیدا ہونے لگا اور اولاً عمومی قدر شناسی اور بعدہ معین تصدیق کے جذبات ابھرنے شروع ہوئے اور دن بدن ترقی کرتے گئے۔ چنانچہ حضرت بانی سلسلہ احمد یہ اپنے نامور پیشو و حضرت مسیح ناصری کی مثال دے کر فرماتے ہیں اور غور کرو کس شان سے فرماتے ہیں کہ:-

”مجھ سے پہلے ایک غریب انسان مریم کے بیٹے سے یہودیوں نے کیا کچھ نہ کیا اور کس طرح اپنے گمان میں اُس کو سولی دے دی۔ مگر خدا نے اس کو سولی کی موت سے بچایا۔۔۔ اور یا (بعد میں) وہ وقت آیا کہ ۔۔۔ وہی یسوع مریم کا بیٹا اس عظمت کو پہنچا کہ اب چالیں کروڑ انسان اُس کو سجدہ کرتے ہیں۔ اور بادشاہوں کی گرد نیں اُس کے نام کے آگے جھکتی ہیں۔ سو میں نے اگرچہ یہ دعا کی ہے کہ یسوع ابن مریم کی طرح شرک کی ترقی کا میں

ذریعہ نہ ٹھہرایا جاؤں اور میں یقین رکھتا ہوں کہ خدا تعالیٰ ایسا ہی کرے گا۔ لیکن خدا تعالیٰ نے مجھے بار بار خبر دی ہے کہ وہ مجھے بہت عظمت دے گا اور میری محبت دلوں میں بٹھائے گا۔ اور میرے سلسلہ کو تمام زمین میں پھیلائے گا اور سب فرقوں پر میرے فرقہ کو غالب کرے گا۔ اور میرے فرقہ کے لوگ اس قدر علم اور معرفت میں کمال حاصل کریں گے کہ اپنی سچائی کے نور اور اپنے دلائل اور نشانوں کے رُو سے سب کامنہ بند کر دیں گے۔ اور ہر ایک قوم اس چشمہ سے پانی پیئے گی اور یہ سلسلہ زور سے بڑھے گا اور پھولے گا یہاں تک کہ زمین پر محیط ہو جاوے گا۔ بہت سی روکیں پیدا ہوں گی اور ابتلا آئیں گے مگر خدا سب کو درمیان سے اٹھادے گا اور اپنے وعدہ کو پورا کرے گا۔ اور خدا نے مجھے مخاطب کر کے فرمایا کہ میں تجھے برکت پر برکت دوں گا یہاں تک کہ بادشاہ تیرے کپڑوں سے برکت ڈھونڈیں گے۔

عالم کشف میں مجھے وہ بادشاہ دکھائے گئے جو گھوڑوں پر سوار تھے۔ اور کہا گیا کہ یہ ہیں (وہ بادشاہ) جو اپنی گردنوں پر تیری اطاعت کا جووا اٹھائیں گے اور خدا انہیں برکت دے گا۔

سواء سنتے والو! ان باتوں کو یاد رکھو اور ان پیش خبریوں کو اپنے صندوقوں میں محفوظ رکھو کہ یہ خدا کا کلام ہے جو ایک دن پورا ہو گا۔ میں اپنے نفس میں کوئی نیکی نہیں دیکھتا۔ اور میں نے وہ کام نہیں کیا جو مجھے کرنا چاہئے تھا۔ اور میں اپنے تینیں صرف ایک نالائق مزدور سمجھتا ہوں۔ یہ محض خدا کا فضل ہے جو میرے شامل حال ہوا۔ پس اُس خدائے قادر اور کریم کا ہزار ہزار شکر

ہے کہ اس مشت خاک کو اس نے باوجود ان تمام بے ہنر یوں کے قبول کیا۔“

(تجلیات الہیہ روحانی خزانہ جلد ۲ صفحہ ۳۰۸ تا ۳۱۰)

اوپر والے کشف میں جو آئندہ ہونے والے بادشاہوں کو گھوڑوں پر سوار دکھایا گیا ہے اس میں یہ لطیف اشارہ کرنا مقصود ہے کہ یہ بادشاہ یونہی نام کے بادشاہ نہیں ہوں گے بلکہ جاہ و حشمت والے صاحب اقتدار بادشاہ ہوں گے جن کے ہاتھوں میں طاقت کی بائیں ہوں گی۔ بہر حال یہ سب کچھ انشاء اللہ اپنے وقت پر روحانی اسباب اور قلوب کی فتح کے ذریعہ پورا ہوگا اور ضرور ہوگا۔ زمین و آسمان ٹل سکتے ہیں مگر خدا نے ارض و سما کی تقدیر ہر گز ٹل نہیں سکتی۔ وہ ایک پتھر کی لکیر ہے جو کبھی مٹائی نہیں جاسکتی جس کی صداقت کو دنیا حضرت آدم سے لے کر اس وقت تک ہزاروں لاکھوں دفعہ آزمائچکی ہے۔ مگر ذرا حضرت مسیح موعود علیہ السلام کی انکساری اور کسر نفسی ملاحظہ کرو کہ دنیا کے سامنے تو خدائی وعدوں پر بھروسہ کر کے یوں گرفتے ہیں کہ جیسے ایک شیر ببر اپنے شکار کے سامنے گرتا ہے مگر جب خدا کے سامنے کھڑے ہوتے ہیں تو انہیانی عاجزی کے ساتھ اپنے آپ کو ایک نالائق مزدور اور مشت خاک کے الفاظ سے یاد کرتے ہیں حق یہ ہے کہ اس دہرے تصور میں خدائی مرسلوں کی کامیابی اور ان کے غلبہ کا ابدی راز مضمرا ہے۔

(۲)

مگر جہاں خدا کی پیسنت ہے کہ وہ اپنے رسولوں اور ماموروں کی نصرت فرماتا

ہے اور ان کی ترقی اور غلبہ کے متعلق اپنے وعدہ کو غیر معمولی حالات میں پورا کرنے کا رستہ کھولتا ہے اور اپنی قدرت نمائی سے تمام روکوں کو دور کرتا چلا جاتا ہے وہاں دوسری طرف وہ مومنوں کی جماعت سے انتہائی قربانی کا بھی مطالبہ کرتا ہے اور گویا ایک موت کی وادی میں سے گزر کر انہیں کامیابی کا منہ دکھانا چاہتا ہے چنانچہ حضرت مسیح موعود علیہ السلام فرماتے ہیں احباب غور سے سنیں کہ ان الفاظ میں ان کی ترقی کی کلید ہے:

”خدا تعالیٰ نے مجھے مخاطب کر کے فرمایا کہ ”دنیا میں ایک نذر آیا پر دنیا نے اُس کو قبول نہ کیا لیکن خدا اُسے قبول کریگا اور بڑے زور آور حملوں سے اُس کی سچائی ظاہر کر دے گا۔“ یہ انسان کی بات نہیں خدا تعالیٰ کا الہام اور رپ جلیل کا کلام ہے۔ اور میں یقین رکھتا ہوں کہ اُن حملوں کے دن نزدیک ہیں۔ مگر یہ حملہ تبغ و تبر سے نہیں ہوں گے اور تلواروں اور بندوقوں کی حاجت نہیں پڑے گی بلکہ روحانی اسلحہ کے ساتھ خدا تعالیٰ کی مدد اترے گی۔ سچائی کی فتح ہو گی اور اسلام کے لئے پھر اُس تازگی اور روشی کا دن آئے گا جو پہلے وقتوں میں آچکا ہے اور وہ آفتاب اپنے پورے کمال کے ساتھ پھر چڑھے گا جیسا کہ پہلے چڑھ چکا ہے۔ لیکن ابھی ایسا نہیں۔ ضرور ہے کہ آسمان اُسے چڑھنے سے روکے رہے جب تک کہ محنت اور جانشناختی سے ہمارے جگرخون نہ ہو جائیں اور ہم سارے آراموں کو اُس کے ظہور کے لئے نہ کھو دیں اور اعزاز اسلام کے لیے ساری ذلتیں قبول نہ کر لیں۔ اسلام کا زندہ ہونا ہم سے ایک فدیہ مانگتا ہے۔ وہ کیا ہے؟ ہمارا اسی راہ میں مرتنا۔ یہی موت

ہے جس پر اسلام کی زندگی، مسلمانوں کی زندگی اور زندہ خدا کی تجلی موقوف ہے۔“

(فتح اسلام روحانی خزانہ جلد ۳ صفحہ ۹۱۱)

حضرت مسیح موعود علیہ السلام کی ساری توجہ اور ساری کوشش عمر بھرا سی بات میں صرف ہوئی کہ آپ اپنی جماعت کو اسلام کے لئے مرناسک کھادیں۔ چنانچہ آپ کی اس تعلیم کے ماتحت آپ کی جماعت میں سے بہت سے لوگوں نے اسلام کی خدمت میں اس طرح زندگی بسر کی کہ گویا دنیا کے لحاظ سے زندہ درگور ہو گئے اور ”از جہاں و باز بیروں از جہاں“ کا نقشہ پیش کیا۔ اور کثیر التعداد لوگوں نے رسمی اور ظاہری وقف کے ذریعہ بھی اسلام کی خاطر موت کی زندگی قبول کی اور دنیوی ترقیوں کو خیر باد کہا اور بعض نے صداقت کی خاطر جسمانی موت کا مزابھی چکھا اور شہادت کا درجہ پایا اور حضرت مسیح موعود علیہ السلام نے جہاں طبعاً ان کی جسمانی جدائی پر صدمہ محسوس کیا وہاں ایک سچے روحانی مصلح کی حیثیت میں ان کی غیر معمولی قربانی پر روحانی مسرت کا بھی اظہار فرمایا۔ چنانچہ جب صاحبزادہ سید عبداللطیف صاحب مرحوم کو کابل کی حکومت نے احمدیت کی صداقت قبول کرنے کی بناء پر نہایت ظالمانہ طریق پر زین میں مکرتک گاڑ کر سنگسار کر دیا تو حضرت مسیح موعود نے اس کی اطلاع ملنے پر لکھا کہ:-

”اے عبداللطیف! تیرے پر ہزاروں رحمتیں کہ تو نے میری زندگی میں ہی اپنے صدق کا نمونہ دکھایا۔ اور جو لوگ میری جماعت میں سے میری موت کے بعد رہیں گے میں نہیں جانتا کہ وہ کیا کام کریں گے۔“
(تذكرة الشہادتین روحانی خزانہ جلد ۲۰ صفحہ ۲۰)

(۳)

اس مقصد کے ماتحت حضرت مسیح موعود علیہ السلام نے دو بنیادی باتوں پر انتہائی زور دیا۔ ایک خدا تعالیٰ کی کامل توحید پر ایمان لانا اور دوسرے آنحضرت صلی اللہ علیہ وسلم کی رسالت پر ایمان لانا کر آپ کے ساتھ کامل محبت اور آپ کی اطاعت کا سچا عہد کرنا۔ اور یہی وہ دو باتیں ہیں جن کی کلمہ طیبہ لَا إِلَهَ إِلَّا اللَّهُ هُوَ الْمَدْرُسُ وَرَسُولُ اللَّهِ میں تعلیم دی گئی ہے۔ آپ اکثر فرمایا کرتے تھے کہ خدا تعالیٰ کے رسولوں پر ایمان لانے کے بغیر انسان حقیقی توحید کا سبق کبھی نہیں سیکھ سکتا۔ نیچر کا مطالعہ اور عقلی دلیلیں انسان کو صرف اس حد تک لے جاتی ہیں کہ کوئی ”خدا ہونا چاہیے“، لیکن اس کے آگے یہ مقام کہ ”خدا واقعی موجود ہے“ رسولوں کے ذریعہ حاصل ہوتا ہے اور فرمایا کرتے تھے کہ ہونا چاہیے اور ہے میں زمین و آسمان کا فرق ہے کیونکہ جہاں ہونا چاہیے کا مقام محض شک یا زیادہ سے زیادہ گمان غالب کا مقام ہے وہاں ”ہے“ کا مقام مستحکم یقین کا مقام ہے اور ان دونوں میں کوئی نسبت نہیں۔

پھر رسولوں میں سے اپنے آقا اور مطاع اور محبوب حضرت خاتم النبیین محمد مصطفیٰ صلی اللہ علیہ وآلہ وسلم کے متعلق حضرت مسیح موعود کا دل خاص طور پر اس پختہ یقین سے معمور تھا کہ چونکہ پہلے تمام نبی اور رسول صرف خاص خاص قوموں اور خاص خاص زمانوں کے لئے آئے تھے اور اس کے مقابل پر آنحضرت صلی اللہ علیہ وسلم کی بعثت ساری قوموں اور سارے زمانوں کے لئے ہے اس لئے کامل توحید الہی کا سبق دنیا کو

صرف آپ ہی کے وجودِ باوجود کے ذریعہ حاصل ہوا ہے اور پہلا کوئی نبی ایسا مکمل سبق نہیں دے سکا۔ چنانچہ ایک جگہ آنحضرت صلی اللہ علیہ وسلم کا ذکر کرتے ہوئے انتہائی محبت کے ساتھ فرماتے ہیں:-

سب پاک ہیں پیغمبر اک دوسرے سے بہتر
لیک از خدائے برتر خیر الورثی یہی ہے
پہلوں سے خوب تر ہے خوبی میں اک قمر ہے
اس پر ہر اک نظر ہے بدر الدجی یہی ہے
پہلے تو رہ میں ہارے پار اس نے ہیں اتارے
میں جاؤں اس کے وارے بس ناخدا یہی ہے

(قادیانی کے آریہ اور ہم روحاںی خزانہ جلد ۲۰ صفحہ ۲۵۶)

الغرض حضرت مسیح موعود علیہ السلام بانی سلسلہ احمدیہ کے دین و مذہب کے یہی دو بڑے ستون تھے۔ ایک توحیدِ الہی اور دوسرے رسالتِ محمد (صلی اللہ علیہ وسلم) انہی کے ذریعہ آپ نے اپنی جماعت کی اخلاقی اور روحانی تربیت فرمائی اور انہی کے ذریعہ آپ دنیا بھر میں اصلاح کا کام سرانجام دینا چاہتے تھے۔ اور آپ کا سارا تبلیغی اور تربیتی جہاد انہی دو عظیم الشان نکتوں کے ارد گرد گھومتا ہے۔ خدا ایک ہے اپنی ذات میں ایک اور اپنی صفات میں ایک اور ہر جہت سے وحدہ لا شریک اور اس کے علم اور قدرت کی کوئی حد بندی نہیں اور محمد صلی اللہ علیہ وسلم خدا کے آخری صاحب شریعت نبی اور خاتم النبیین ہیں جن کو قرآن حیسی کامل کتاب دی گئی جو حشی انسانوں کو مہذب انسان اور مہذب انسانوں کو با اخلاق انسان اور با اخلاق انسانوں کو با خدا انسان اور

با خدا انسانوں کو خدا نما انسان بنانے کے لئے آسمان سے نازل ہوئی ہے۔ چنانچہ ذات باری تعالیٰ اور اس کے پاک کلام کے متعلق فرماتے ہیں۔ دوست غور سے سنیں کہ کن زور دار الفاظ میں فرماتے ہیں:-

”یقیناً سمجھو کہ جس طرح یہ ممکن نہیں کہ ہم بغیر آنکھوں کے دیکھ سکیں یا بغیر کانوں کے سن سکیں یا بغیر زبان کے بول سکیں اسی طرح یہ بھی ممکن نہیں کہ بغیر قرآن کے اس پیارے محبوب (یعنی اپنے آسمانی آقا) کا مند دیکھ سکیں۔ میں جوان تھا۔ اب بوڑھا ہوا مگر میں نے کوئی نہ پایا جس نے بغیر اس پاک چشمہ کے اس کھلی کھلی معرفت کا پیالہ پیا ہو۔

اے عزیزو! اے پیارو! کوئی انسان خدا کے ارادوں میں اس سے لڑائی نہیں کر سکتا۔ یقیناً سمجھ لو کہ کامل علم کا ذریعہ خدا تعالیٰ کا الہام ہے جو خدا تعالیٰ کے پاک نبیوں کو ملا۔ پھر بعد اس کے اس خدا نے جو دریائے فیض ہے یہ ہرگز نہ چاہا کہ آئندہ اس الہام پر مہر لگادے اور اس طرح پر دنیا کو تباہ کرے۔۔۔۔۔ انسان کی تمام سعادت اسی میں ہے کہ جہاں روشنی کا پتہ ملے اسی طرف دوڑے اور جہاں اس گم گشته دوست کا نشان پیدا ہو، اسی راہ کو اختیار کرے۔ دیکھتے ہو کہ ہمیشہ آسمان سے روشنی اترتی اور زمین پر پڑتی ہے۔ اسی طرح ہدایت کا سچا نور آسمان سے ہی اترتا ہے۔۔۔۔۔ کامل اور زندہ خدا وہ ہے جو اپنے وجود کا آپ پتہ دیتا رہا ہے اور اب بھی اس نے یہی چاہا ہے کہ آپ اپنے وجود کا پتہ دیوے۔ آسمانی کھڑکیاں کھلنے کو ہیں۔ عنقریب صبح صادق ہونے والی ہے۔ مبارک وہ جو اٹھ بیٹھیں اور اب سچے

خدا کو ڈھونڈیں۔۔۔ خدا ہی ہے جو ہر دم آسمان کا نور اور زمین کا نور ہے۔ اُسی سے ہر ایک جگہ روشنی پڑتی ہے۔ آفتاب کا وہی آفتاب (سرچشمہ) ہے۔ زمین کے تمام جانداروں کی وہی جان ہے۔ سچا زندہ خدا وہی ہے۔ مبارک وہ جو اس کو قبول کرے۔“

(اسلامی اصول کی فلاسفی روحانی خزانہ جلد ۱۰ صفحہ ۳۴۲ تا ۳۴۳)

چنانچہ اپنی ایک نظم میں خدا تعالیٰ کو مخاطب کر کے فرماتے ہیں:-
 ہے عجب جلوہ تری قدرت کا پیارے ہر طرف
 جس طرف دیکھیں وہی رہ ہے ترے دیدار کا
 چشمہ خورشید میں موجیں تری مشہود ہیں
 ہر ستارے میں تماثہ ہے تری چکار کا
 دوسری جگہ حضرت افضل الرسل سید ولد آدم محمد مصطفیٰ صلی اللہ علیہ وسلم کی قوت
 قدسیہ اور آپ کے انفاس طیبہ کی برکات اور فیوض کے متعلق اپنے ایک عربی قصیدہ
 میں فرماتے ہیں:-

يَا قَلِيلٍ اذْكُرْ أَحَمَداً	عَبْنَ الْهُدَى مُفْنِي الْعِدَا
بَرَّا كَرِيمًا هُجْسِنًا	بَحْرَ الْعَطَايَا وَالْجَدَا
بَدْرُ مُنِيرٍ زَاهِرٍ	فِي كُلِّ وَصْفٍ حَمَدَا
إِحْسَانُهُ يُضَيِّ القُلُوبَ	وَحُسْنُهُ يُزِيِّ الصَّدَى
أَطْلُبْ نَظِيرًا كَمَالَهُ	فَسَتَنَدَ مَنَ مُلَدَّا

مَا إِنْ رَأَيْنَا مِثْلَهُ لِلْعَالَمِينَ
 نُورٌ مِّنَ اللَّهِ الَّذِي أَخْيَى الْعُلُومَ تَجَدُّدًا
 الْمُصْطَفَى وَالْمُجْتَبَى وَالْمُقْتَدَى

(کرامات الصادقین روحانی خزانہ جلد ۷ صفحہ ۷۰)

”یعنی اے میرے دل تو احمد (صلی اللہ علیہ وسلم) کو یاد کیا کر جو ہدایت کا سرچشمہ ہے اور حق کے دشمنوں کے لئے تباہی کا پیغام ہے۔ وہ نیکیوں کا مجموعہ اور شرافت کا پیٹلا اور احسانوں کا مجسمہ ہے۔ وہ بخششوں کا سمندر ہے اور سخاوتوں کا بحر بیکراں ہے۔ وہ چودھویں کے چاند کی طرح روشن اور رضیا پاش ہے۔ اور وہی ہر تعریف اور ہر توصیف کا مستحق ہے۔ اس کے احسان دلوں کو گرویدہ کرتے ہیں اور اس کا حسن آنکھوں کی پیاس کو بجھاتا ہے اس کے کمالات کی نظیر تلاش کر کے دیکھ لوم حیران اور مایوس ہو کر نادم ہو جاؤ گے مگر اس کی نظیر نہیں ملے گی۔ حق یہ ہے کہ ہم نے دنیا بھر میں اس جیسا سوتوں کو جگانے والا کوئی نہیں دیکھا۔ وہ خدا کی طرف سے ایک نور بن کر نازل ہوا اور خدا نے اس کے ہاتھ سے دنیا کو روحانی علوم میں نئی زندگی بخشی۔ وہ خدا کا برگزیدہ ہے اور چنیدہ ہے اور پیشوائے عالم ہے اور وہی تو ہے جو تمام فیوض کا منبع ہے۔“

(۳)

اسلام کی سکھائی ہوئی کامل اور بے داع تو حید اور آنحضرت صلی اللہ علیہ وسلم کے وسیع اور ارفع اخلاقی فاضلہ کا حضرت مسیح موعود علیہ السلام کی پاک فطرت پر اتنا گہرا اثر تھا کہ آپ کے لئے ساری دنیا بلا امتیاز قوم و ملت ایک خاندان کا رنگ اختیار کر گئی تھی اور آپ سب کو حقیقتاً پنے عزیزوں کی طرح سمجھتے تھے اور دشمنوں تک سے محبت رکھتے اور ان کے دلی خیر خواہ تھے چنانچہ ایک جگہ فرماتے ہیں:-

”بنی نوع انسان کے ساتھ ہمدردی میں میرا یہ مذہب ہے کہ جب تک دشمن کے لئے بھی دعا نہ کی جائے پورے طور پر سینہ صاف نہیں ہوتا۔۔۔ حضرت عمر رضی اللہ عنہ اسی سے مسلمان ہوئے کہ آنحضرت صلی اللہ علیہ وسلم آپ کے لئے اکثر دعا کیا کرتے تھے۔۔۔ شکر کی بات ہے کہ ہمیں اپنا کوئی دشمن نظر نہیں آتا جس کے واسطے (ہم نے) دو تین مرتبہ دعا نہ کی ہو۔ ایک بھی ایسا نہیں۔ اور یہی میں تمہیں کہتا ہوں۔۔۔ پس تم جو میرے ساتھ تعلق رکھتے ہو تمہیں چاہیئے کہ تم ایسی قوم بن جو جس کی نسبت آیا ہے کہ **فَإِنَّهُمْ قَوْمٌ لَا يَشْفَعُ جِلِيلُهُمْ** یعنی وہ ایسی قوم ہے کہ ان کا ہم جلیس (اور ان کے ساتھ ملنے جانے والا) بد بخت نہیں ہوتا۔۔۔“

(ملفوظات جلد سوم صفحہ ۹۶ و ۹۷ ماخوذ از الحکم ۱۹۰۲ء)

خدمات الاحمدیہ اور انصار اللہ نے یہ کہ وہ دنیا میں اسی طرح دشمنوں کے بھی

دوست بن کر رہے کے لئے پیدا کئے گئے ہیں جس طرح کہ ان کا امام سب کا دوست تھا۔ جس نے دشمنوں کے لئے بھی ہمیشہ دعا کی۔ توجہ دشمنوں کے متعلق احمدیت کی یہ تعلیم ہے تو پھر خود سوچ لو کہ دوستوں اور بھائیوں کے ساتھ محبت اور اخوت اور قربانی کا معیار کیسا بلند ہونا چاہیے۔ بے شک ہر سچے احمدی کا یہ فرض ہونا چاہیے کہ وہ دنیا سے بدی کو مٹانے کے لئے ہر وقت کوشش رہے۔ مگر ”بدی“ اور ”بد“ میں بھاری فرق ہے۔ اسلام بدی کو پورے زور کے ساتھ مٹاتا ہے مگر بد کو مٹانے کی بجائے نصیحت اور موعظہ، حسنہ اور دعا کے ذریعہ اصلاح کی طرف کھینچنے کی کوشش کرتا ہے اور یہی صحیح رستہ ہے۔ حضرت مسیح موعود علیہ السلام نے پنڈت لیکھرام جیسے بد گو دشمن اسلام کی ہلاکت پر بھی افسوس کا اظہار کیا اور فرمایا کہ میں اسے بچانا چاہتا تھا مگر وہ میری نصیحت کو رد کر کے ہلاکت کے گڑھے میں جا گرا۔

(۵)

درachi حضرت مسیح موعود علیہ السلام کے دل میں بلا امتیاز قوم و ملت بنی نوع انسان کی ہمدردی اور دلداری کا جذبہ اس طرح کوٹ کوٹ کر بھرا ہوا تھا کہ وہ ایک پہاڑی چشمہ کی طرح جو اوپر سے نیچے کو بہتا ہے ہمیشہ اپنے طبعی بہاؤ میں زور کے ساتھ بہتا چلا جاتا تھا۔ حضرت منتیٰ ظفر احمد صاحب کپور تھلوی مرحوم جو حضرت مسیح موعود کے ایک بہت پرانے اور مقرب صحابی تھے روایت کرتے ہیں کہ ایک دفعہ منی پور آسام کے دور دراز علاقہ سے دو (غیر احمدی) مہمان حضرت مسیح موعود کا نام سن کر حضور کو ملنے

کے لئے قادیان آئے اور مہمان خانہ کے پاس پہنچ کر لنگر خانہ کے خادموں کو اپنا سامان اتارنے اور چار پائی بچھانے کو کہا۔ لیکن ان خدام کو اس طرف فوری توجہ نہ ہوئی اور وہ ان مہمانوں کو یہ کہہ کر دوسرا طرف چلے گئے کہ آپ یکہ سے سامان اتاریں چار پائی بھی آجائے گی۔ ان تھکے ماندے مہمانوں کو یہ جواب ناگوار گزرا اور وہ رنجیدہ ہو کر اسی وقت بٹالہ کی طرف واپس روانہ ہو گئے۔ مگر جب حضور کو اس واقعہ کی اطلاع ہوئی تو حضور نہایت جلدی ایسی حالت میں کہ جوتا پہننا بھی مشکل ہو گیا ان کے پیچھے بٹالہ کے رستے پر تیز تیز قدم اٹھاتے ہوئے چل پڑے۔ چند خدام بھی ساتھ ہو گئے۔ اور حضرت منشی ظفر احمد صاحب روایت کرتے ہیں کہ میں بھی ساتھ ہو گیا۔ حضور اس وقت اتنی تیزی کے ساتھ ان کے پیچھے گئے کہ قادیان سے دواڑھائی میل پر نہر کے پل کے پاس انہیں جالیا اور بڑی محبت اور معذرت کے ساتھ اصرار کیا کہ واپس چلیں اور فرمایا آپ کے واپس چلے آنے سے مجھے بہت تکلیف ہوئی ہے آپ یکہ پر سوار ہو جائیں میں آپ کے ساتھ پیدل چلوں گا مگر وہ احترام اور شرمندگی کی وجہ سے سوار نہ ہوئے اور حضور انہیں اپنے ساتھ لے کر قادیان واپس آگئے اور مہمان خانہ میں پہنچ کر ان کا سامان اتارنے کے لئے حضور نے خود اپنا ساتھ یکہ کی طرف بڑھایا مگر خدام نے آگے بڑھ کر سامان اتار لیا۔ اس کے بعد حضور ان کے پاس بیٹھ کر محبت اور دلداری کی لفتگو فرماتے رہے اور کھانے وغیرہ کے متعلق بھی پوچھا کہ آپ کیا کھانا پسند کرتے ہیں اور کسی خاص کھانے کی عادت تو نہیں؟ اور جب تک کھانا نہ آگیا حضور ان کے پاس بیٹھے ہوئے بڑی شفقت کے ساتھ باقی کرتے رہے۔ دوسرے دن جب یہ مہمان واپس روانہ ہونے لگے تو حضور نے دو دھن کے دو گلاس منگوا کر ان کے سامنے بڑی

محبت کے ساتھ پیش کئے اور پھر دواڑھائی میل پیدل چل کر بیالہ کے رستہ والی نہر تک چھوڑنے کے لئے ان کے ساتھ گئے اور اپنے سامنے یکہ پرسوار کراکے واپس تشریف لائے۔
(اصحاب احمد جلد ۲)

اس واقعہ میں دلداری اور انساری اور اکرام ضیف اور جذباتِ اخوت کا جو بلند معیار نظر آتا ہے اس پر کسی تبصرہ کی ضرورت نہیں۔ مگر میں اس موقعہ پر ربوبہ کے افسر مہمان خانہ اور دیگر عملہ کو ضرور تو جدلا ناچاہتا ہوں کہ وہ اس لطیف روایت کو ہمیشہ اپنے لئے مشعل راہ بنائیں اور مرکز میں آنے والے مہمانوں کو خدائی مہمان سمجھ کر ان کے اکرام اور آرام کا انتہائی خیال رکھیں اور ان کی دلداری میں کوئی دقیقة فروگز اشت نہ کریں اور مرکز کے مہمان خانہ کو ایک روحانی مکتب سمجھتے ہوئے اپنے آپ کو اس مکتب کا خادم تصور کریں اور اگر کسی مہمان کی طرف سے کبھی کوئی تلغیت بھی سننی پڑے تو اسے کامل صبر اور ضبطِ نفس کے ساتھ برداشت کریں اور اپنے ما تھے پر بل نہ آنے دیں۔ حضرت مسیح موعود علیہ السلام جب تک زندہ رہے حضور ننگر خانہ کے انتظام کو ہمیشہ اپنے ہاتھ میں رکھا تاکہ الجمن کی طرف منتقل ہونے کے نتیجے میں کسی خدائی مہمان کو کوئی تکلیف نہ پہنچ اور مہمان خانہ کے دینی ماحول میں فرق نہ آنے پائے۔ سو اب یہ مہمان خانہ جماعت کے ہاتھ میں ایک مقدس امانت ہے اور خدا تعالیٰ دیکھ رہا ہے کہ مرکزی کارکن اس امانت کو کس طرح ادا کرنے ہیں۔ یہ امر خوشی کا موجب ہے کہ اب کچھ عرصہ سے مہمان خانہ کے انتظام میں کافی اصلاح ہے۔ مگر ”نرخ بالا کن کے ارزانی ہنو۔“

(۶)

دلداری اور غریب نوازی کا ایک اور واقعہ بھی، بہت پیار اور نہایت ایمان افروز ہے۔ یہی منتظر احمد صاحب روایت کرتے ہیں کہ ایک دفعہ حضرت مسیح موعود علیہ السلام مغرب کی نماز کے بعد مسجد مبارک قادیانی کی اوپر کی چھت پر چند مہماں کے ساتھ کھانا کھانے کے انتظار میں تشریف فرماتھے۔ اس وقت ایک احمدی دوست میاں نظام دین صاحب ساکن لدھیانہ جو بہت غریب آدمی تھے اور ان کے کپڑے بھی پھٹے پرانے تھے حضور سے چار پانچ آدمیوں کے فاصلہ پر بیٹھے تھے۔ اتنے میں چند معزز مہماں آ کر حضور کے قریب بیٹھتے گئے اور ان کی وجہ سے ہر دفعہ میاں نظام دین کو پرے ہٹنا پڑا حتیٰ کہ وہ ہٹتے ہٹتے جو تیوں کی جگہ پر بیٹھ گئے۔ اتنے میں کھانا آیا تو حضور نے جو یہ سارا ناظارہ دیکھ رہے تھے ایک سالن کا پیالہ اور کچھ روٹیاں ہاتھ میں اٹھا لیں اور میاں نظام دین سے مخاطب ہو کر فرمایا ”آؤ میاں نظام دین، ہم اور آپ اندر بیٹھ کر کھانا کھائیں“، یہ فرمائے کہ حضور مسجد کے ساتھ والی کوٹھری میں تشریف لے گئے اور حضور نے اور میاں نظام دین نے کوٹھری کے اندر اکٹھے بیٹھ کر ایک ہی پیالہ میں کھانا کھایا۔ اس وقت میاں نظام دین خوشی سے پھولنہیں سماتے تھے اور جو لوگ میاں نظام دین کو عملًا پر دھکیل کر حضرت مسیح موعود کے قریب بیٹھ گئے تھے وہ شرم سے کٹے جاتے تھے۔

اس اطیف روایت سے تکبر اور نجوت کے خلاف اور دلداری اور مساوات اور

اخوت اور غریب نوازی کے حق میں جو عظیم الشان سبق حاصل ہوتا ہے وہ کسی تشرع کا محتاج نہیں اور حضرت مسیح موعود علیہ السلام نے کمال دانائی سے یہ سبق اپنے قول سے نہیں بلکہ اپنے عمل سے دیا جو قول کی نسبت ہمیشہ زیادہ اثر رکھتا ہے۔ آپ کی غریب نواز آنکھ نے دیکھا کہ ایک خست حال دریدہ لباس مہمان کو آہستہ آہستہ نہاد ”بڑے لوگوں“ نے دانستہ یانا دانستہ جو تیوں کی طرف دھکیل دیا ہے تو اس غیر اسلامی نظارے سے آپ کے دل کو سخت چوٹ لگی اور اس غریب شخص کے جذبات کا خیال کر کے آپ کا دل بے چین ہو گیا۔ اور آپ نے فوراً سالن کا پیالہ اور روٹیاں اٹھائیں اور اس مہمان کو ساتھ لے کر قریب کے جگہ میں تشریف لے گئے اور وہاں اس کے ساتھ مل کر کھانا لکھایا۔ بے شک جس شخص کو خدا نے دنیا میں عزت دی ہے ہمارا فرض ہے کہ عام حالات میں اس کے ظاہری اکرام کا خیال رکھیں لیکن یہ اکرام ایسے رنگ میں نہیں ہونا چاہیے کہ جس میں کسی غریب شخص کی تدیل یا دل شکنی کا پہلو پیدا ہو۔ قرآن مجید کا یہ ارشاد کتنا پیار اور مساوات کی تعلیم سے کتنا بریز ہے کہ ان آنکھ مکمل عنده اللہ آتھا کغم (سورہ حجرات آیت ۱۲) ”یعنی اے مسلمانو! خدا کے نزدیک تم میں سے زیادہ معزز شخص وہی ہے جو زیادہ متفق اور زیادہ نیک ہے۔“ کاش ہماری جماعت اس ارشاد کو اپنا طریقہ امتیاز بنائے اور دنیا میں حقیقی اخوت اور مساوات کا نمونہ قائم کرے۔ آنحضرت صلی اللہ علیہ وسلم حدیث میں اپنی امت کے غریبوں کے متعلق فرماتے ہیں کہ وہ اگر نیکی پر قائم ہوں گے تو امیروں کی نسبت پانچ سو سال پہلے جنت میں جائیں گے۔ (ترمذی ابواب الزهد)۔ یہ ایک استعارے کا کلام ہے جس سے ظاہری غریب اور دل کے غریب دونوں مراد ہیں اور پانچ سو سال سے ایک لمبا عرصہ مراد ہے جس کی

اصل حقیقت کو صرف خدا جانتا ہے کیونکہ آخرت کی زندگی میں دنیا کے سالوں کے مطابق شمار نہیں ہوگا۔ وہاں کے وقت کا پیانا نہ دنیا کے وقت کے پیانا سے بہت مختلف ہے۔ مگر بہر حال اس حدیث سے یہ ثابت ہے کہ ہمارے آسمانی آقا کو غریب پروری اور غریب نوازی بہت مرغوب ہے اور حضرت مسیح موعود میں یہ صفت بہت نمایاں طور پر پائی جاتی تھی۔

(۷)

یہ مختصر سے دو واقعات ہیں جو میں نے اس جگہ بیان کئے ہیں یہ حضرت مسیح موعود علیہ السلام کی جمالی صفات کی بڑی دلچسپ اور روش مثالیں ہیں اور ایسی مثالوں سے آپ کی حیات طیبہ بھری پڑی ہے۔ جن میں سے بعض گز شستہ سالوں کی تقریروں میں بھی بیان کی جا چکی ہیں لیکن جہاں آپ کی زندگی کا غالب پہلو جمالی تھا جو محبت اور نرمی اور شفقت اور نصیحت سے تعلق رکھتا تھا اور چاند کی طرح دلکش اور دنو نواز تھا وہاں کبھی کبھی جہاں ایمانی غیرت کا سوال پیدا ہوتا تھا آپ کی جمالی صفات بھی سورج کی تیز شعاعوں کی طرح بھڑک اٹھتی تھیں۔ میں اس تعلق میں اس جگہ دو ایسے واقعات بیان کرتا ہوں جو باظا ہر بہت چھوٹے ہیں مگر حقیقتہ روحاںی بمب شیل کا حکم رکھتے ہیں اور ان سے پتہ لگتا ہے کہ حضرت مسیح موعود کو خدائی الہام پر کس قدر بھروسہ اور خدائی نصرت پر کتنا اعتماد تھا۔ حضرت منتی ظفر احمد صاحب مرحوم بیان کرتے ہیں کہ جن دنوں گور داسپور میں حضرت مسیح موعود کے خلاف مولوی کرم دین ساکن بھیں کی طرف سے

ایک طولانی مقدمہ چل رہا تھا اور کھدّر پوش ہندو محضیٰ مقدمہ کو لمبا کر کر کے اور قریب قریب کی تاریخیں ڈال ڈال کر حضرت مسیح موعود کو تنگ کر رہا تھا اور افواہ گرم تھی کہ وہ بزم خود پنڈت لیکھرام کے قتل کا بدلہ لینا چاہتا ہے۔ ایک دن اس نے بھری عدالت میں حضرت مسیح موعود سے سوال کیا کہ کیا خدا کی طرف سے آپ کو کوئی ایسا الہام ہوا ہے کہ **إِنَّمَا مُهَمَّةُ أَرَادَ إِلَاهَنَتَكَ يَعْنِي مِنْ إِنَّمَا مُهَمَّةُ أَرَادَ إِلَاهَنَتَكَ** یعنی میں اس شخص کو ذلیل کروں گا جو تیری ذلت کا ارادہ کرتا ہے۔ آپ نے بڑے وقار کے ساتھ فرمایا ہاں یہ میرا الہام ہے اور خدا کا کلام۔ اور خدا کا مجھ سے یہی وعدہ ہے کہ جو شخص مجھے ذلیل کرنے کا ارادہ کرے گا وہ خود ذلیل کیا جائے گا۔

محضیٰ نے کہا ”اگر میں آپ کی ہنگ کروں تو پھر؟“ آپ نے اسی وقار کے ساتھ فرمایا

”خواہ کوئی کرے وہ خود ذلیل کیا جائے گا۔“

محضیٰ نے آپ کو مروعہ کرنے کی غرض سے دو تین دفعہ یہی سوال دہرا�ا اور آپ ہر دفعہ جلالی انداز میں یہی جواب دیتے گئے کہ ”خواہ کوئی کرے“، اس پر محضیٰ حیران اور مروعہ ہو کر خاموش ہو گیا۔ (اصحاب احمد جلد ۳ روایت نمبر ۲۹)

دوست یاد رکھیں کہ یہ اس زمانہ کی بات ہے کہ جب ملک میں انگریز کی حکومت تھی ہاں وہی انگریز جس کی خوشامد کاجماعت احمد یہ کو جھوٹا طعنہ دیا جاتا ہے اور ظاہر ہے کہ یہ محضیٰ محض انگریز حکومت کے کھونٹے پر ہی ناچتا تھا۔ مگر باوجود اس کے جب ایمانی غیرت اور حق کی تائید کا سوال پیدا ہوا تو حضرت مسیح موعود سے بڑھ کر نگنی توارکوئی نہیں تھی۔ آپ نے اپنی ایک نظم میں کیا خوب فرمایا ہے کہ

بکارِ دیں نہ ترسم از جہانے

کہ دارم رنگِ ایمان محمد

(آنکیئہ کمالات اسلام روحاںی خراائن جلد ۵ صفحہ ۶۲۹)

”یعنی میں دین کے معاملہ میں سارے جہان سے بھی نہیں ڈرتا کیونکہ

میں خدا کے فضل سے اپنے آقا محمد صلی اللہ علیہ وسلم کے ایمان کا رنگ

رکھتا ہوں۔“

(۸)

اس موقع پر ضمناً نہایت مختصر طور پر اس سراسر غلط اور بے بنیاد الزام کے متعلق بھی کچھ کہنا غیر مناسب نہ ہوگا جو کئی ناواقف لوگ نادانستہ اور کئی مخالف لوگ دیدہ و دانستہ حضرت مسیح موعود بانی سلسلہ احمدیہ پر انگریزوں کی مزعومہ خوشامد کے متعلق لگایا کرتے ہیں اور اس پس منظر کو قطعی طور پر بھول جاتے ہیں جس میں حضرت مسیح موعود نے پاک و صاف نیت سے اپنے زمانہ کی انگریز حکومت کی تعریف فرمائی ہے۔ یہ پس منظر مختصر طور پر دو خاص پہلوؤں سے تعلق رکھتا ہے جو ہر انصاف پسند محقق کو ہمیشہ ملحوظ رہنے چاہئیں۔ اول یہ کہ پنجاب میں بلکہ ہندوستان بھر میں انگریزوں کی حکومت سے پہلے کافی طوائف الملوكی کا زمانہ گزرا ہے اور خصوصیت سے پنجاب میں مہاراجہ رنجیت سنگھ کے نسبتاً مستحکم زمانہ کو چھوڑ کر بڑی دھاندی رہی ہے جس میں دیہاتی علاقوں میں مسلمانوں کو نماز کے لئے اذان تک دینا قریباً قریباً ناممکن تھا اور کئی مسجدیں سکھ

گوردواروں میں تبدیل کر لی گئی تھیں حتیٰ کہ خود قادیان میں اس وقت تک بھی و قدیم مسجدیں گوردوارہ کی شکل میں موجود ہیں۔ اور عام بد امنی اور مذہبی رواداری کے فقدان کا تو کہنا ہی کیا ہے۔ یہ سب پر آشوب نظارے حضرت مسیح موعود کی آنکھوں کے سامنے تھے۔ ایسے روح فرمائیٹ کے بعد امن کا سانس ہمیشہ خاص بلکہ خاص الخاص شکر گزاری کا موجب ہوا کرتا ہے اور حضرت مسیح موعود سے زیادہ شکر گزار انسان کون ہو سکتا ہے؟ دوسرے یہ بات بھی ہمیشہ یاد رکھنی چاہیے کہ حضرت مسیح موعود علیہ السلام کوئی سیاسی لیڈرنگز نہیں تھے بلکہ آپ حضرت مسیح ناصری کی طرح خالصہ جمالی رنگ میں مذہبی اور روحانی اصلاح کی غرض سے مبouth کئے گئے تھے۔ اور طبعاً آپ کی آنکھ ہربات کو روحانی اور اخلاقی اصلاح کی نظر سے ہی دیکھتی تھی۔ اور چونکہ مذہبی آزادی دینے کے معاملہ میں حکومت انگریزی کی پالیسی بلا ریب بہت قابل تعریف تھی اور یورپ کی کوئی دوسری حکومت اس معاملہ میں انگریزوں کا مقابلہ نہیں کر سکتی۔ حتیٰ کہ ریاستہائے متحده امریکہ جیسا آزاد ملک اب تک بھی مذہبی آزادی اور مذہبی رواداری کے معاملہ میں انگریز قوم کی برابری نہیں کر سکتا اس لئے طبعاً ایک روحانی اور مذہبی مصلح کی حیثیت میں حضرت مسیح موعود نے انگریز حکومت کی تعریف فرمائی اور یہ تعریف اپنے پس منظراً اور اپنے مخصوص ماحول کے لحاظ سے بالکل جائز اور درست تھی۔ بلکہ ان حالات میں تعریف نہ کرنا یقیناً ناشکری اور بد دیانتی کا فعل ہوتا۔ بہر حال جو شخص ان دو پہلوؤں کو جو میں نے اس جگہ بیان کئے ہیں مੈں نظر رکھ کر نیک نیتی کے ساتھ حضرت مسیح موعود علیہ السلام کی تعلیم کا مطالعہ کرے گا وہ اس بات کو یقیناً آسانی سے سمجھ لے گا کہ حضرت مسیح موعود نے جو کچھ آج سے ساٹھ ستر سال پہلے کی

انگریز کی حکومت کے متعلق لکھا تھا وہ ہرگز ہرگز خوشنامد کے رنگ میں نہیں تھا بلکہ وہ صرف انگریزوں کے زمانہ کے قیام امن اور ان کی مذہبی آزادی کی پالیسی کی اصولی تعریف کے طور پر لکھا تھا۔ ورنہ مذہبی حضرت مسیح موعود نے میسیحیت کے باطل عقائد اور عیسائیٰ پادریوں کے دجل اور مغربی ملکوں کی زہر آسودہ مادیت کے خلاف جو کچھ اظہار فرمایا ہے وہ اس قدر ظاہر و عیاں ہے کہ کسی تشریع کا محتاج نہیں۔ چنانچہ ایک جگہ اپنی ایک عربی نظم میں بڑی غیرت اور جوش کے ساتھ تحریر فرماتے ہیں:-

أَنْظُرْ إِلَى الْمُنْتَصِرِينَ وَدَاهِمِ

وَ انْظُرْ إِلَى مَا بَدَأَ مِنْ أَدْرَانِهِمْ

مِنْ كُلِّ حَدَبٍ يَنْسِلُونَ تَشَدِّرًا

وَ يُنْجِسُونَ الْأَرْضَ مِنْ أَوْثَانِهِمْ

حَلَّتْ بِإِرْضِ الْمُسْلِمِينَ جُنُوْدُهُمْ

فَسَرَّتْ غَوَائِلُهُمْ إِلَى نِسْوَانِهِمْ

يَا رَبَّ أَحْمَدَ يَا إِلَهَ مُحَمَّدٌ

إِعْصِمْ عِبَادَكَ مِنْ سُمُومِ دُخَانِهِمْ

يَا رَبِّ سَحْقُهُمْ كَسَحْقِكَ طَاغِيَا

وَ آنِيلِ بَسَاطِهِمْ لِهُمْ مَكَانِهِمْ

يَا رَبِّ مَزِيقُهُمْ وَ فَرِيقُ شَمَلَهُمْ

يَا رَبِّ قَوِيدُهُمْ إِلَى ذَوَبَانِهِمْ

(نور الحلق حصہ اول روحاںی خراں جلد ۸ صفحہ ۱۲۳ تا ۱۲۶)

”یعنی مسیحیوں کی طرف دیکھوا دران کے جھوٹے عقائد کو بھی دیکھوا اور پھر ان ناپاکیوں کی طرف بھی دیکھو جوان کی وجہ سے پیدا ہو رہی ہیں۔ وہ اپنے ظلموں اور زیادتیوں کے ساتھ ہر بلندی سے کمزور قوموں کی طرف دوڑتے چلے آتے ہیں اور اپنے عقائد کے بتوں کے ذریعہ خدا کی زمین کو ناپاک کر رہے ہیں۔ بلکہ ان کے لشکروں نے مسلمانوں کی زمینوں میں بھی ڈیرے ڈال دیئے ہیں اور ان کے دجالی فتنے مسلمان عورتوں تک میں سراحت کر رہے ہیں۔ اے احمد کے آقا! اے محمد کے معبد و مسجد خدا تو اپنے بندوں کو ان کے خطرناک زہروں سے محفوظ رکھ۔ اے میرے رب تو ان کی طاقت کو اس طرح توڑ دے جس طرح کہ تو سرکش لوگوں کو توڑا کرتا ہے اور ان کی عمارتوں کو مسما کرنے کے لئے ان کے میدان میں اتر آ۔ اے میرے رب تو ان کے جتھے کو بکھیر کر ان کی جمیعت کو منتشر کر دے اور ان کو تباہی کی طرف گھسیٹ گھسیٹ کر اس طرح پگھلا کر رکھ دے جس طرح کہ نمک پانی میں گلکھلاتا ہے۔“

کیا مسیحیوں کے عقائد اور عیسائی پادریوں کے طور و طریق کے متعلق ایسے غیرت مندانہ خیالات ظاہر کرنے والا شخص انگریزوں کی عیسائی حکومت کا خوشامدی سمجھا جاسکتا ہے؟ ہرگز نہیں۔ ہرگز نہیں۔

باقی رہا انگریز کے زمانہ میں انگریزی حکومت کی وفاداری کا سوال۔ سو یہ ایک اصولی سوال ہے جسے خوشامد کے سوال کے ساتھ دور کا بھی واسطہ نہیں اور نہ اس سوال کو انگریزوں کے ساتھ کوئی خصوصی تعلق ہے۔ ایک پاکباز مسلمان بلکہ ایک نائب رسول

روحانی مصلح ہونے کی حیثیت میں حضرت مسیح موعود کا یہ پختہ عقیدہ تھا کہ قطع نظر مذہب و ملت کے ہر مسلمان کو اپنے ملک کی حکومت کا وفادار شہری بن کر رہنا چاہیے۔ یہ وہی زریں تعلیم ہے جس پر آنحضرت صلی اللہ علیہ وسلم نے اپنی کمی زندگی میں جبکہ آپ قریش کی قبائلی حکومت کے ماتحت تھے اور حضرت موسیٰ نے اپنی مصری زندگی میں جبکہ وہ فرعون کی حکومت کے ماتحت تھے اور حضرت عیسیٰ نے اپنی فلسطینی زندگی میں اپنے تبعین کو تلقین فرمائی۔ اور یہی وہ پر امن تعلیم ہے جو قرآن حکیم نے اس اصولی آیت میں سکھائی ہے۔

أَطِيعُوا اللَّهَ وَأَطِيعُوا الرَّسُولَ وَأُولَئِكُمْ أَمْرُ مِنْكُمْ۔

(سورہ نساء آیت ۶۰)

”یعنی اے مومنو! خدا کی اطاعت کرو اور خدا کے رسول کی اطاعت کرو اور پھر اپنے حاکموں کی بھی اطاعت کرو جو تم پر مقرر ہوں۔“
 اس واضح تعلیم کے ماتحت جماعت احمد یہ جواب خدا کے فضل سے ایک عالمگیر جماعت ہے اور ایشیا کے اکثر ممالک اور مشرقی افریقہ اور مغربی افریقہ کے اکثر ممالک اور آسٹریلیا اور انڈونیشیا اور یورپ کے کئی ممالک اور شامی امریکہ اور جنوبی امریکہ اور جزائر غرب الہند تک میں پھیل چکی ہے جہاں جہاں بھی ہے قطع نظر حکومت کے مذہب و ملت کے اپنے ملک کی سچی وفادار اور دلی خیر خواہ ہے اور جو شخص ہماری نیت کوشبہ کی نظر سے دیکھتا ہے خواہ وہ کوئی ہو وہ یا تو جھوٹا ہے یا دھوکہ خور ہے۔
 اس کے سوا کچھ نہیں۔ **وَاللَّهُ عَلَى مَا نَفُولُ شَهِيدٌ وَلَعْنَةُ اللَّهِ عَلَى مَنْ كَذَبَ۔**

(۹)

میں ایک خمنی مگر ضروری بات کی وجہ سے اپنے مضمون سے ہٹ گیا۔ میں حضرت مسیح موعود علیہ السلام کی جلالی شان کی بعض مثالیں بیان کر رہا تھا۔ چنانچہ ایک واقعہ مقدمہ مولوی کرم دین سکنہ بھیں سے تعلق رکھنے والا جو ملک کی ہندو عدالت میں پیش آیا بیان کر چکا ہوں۔ دوسرا جلالی نوعیت سے تعلق رکھنے والا واقعہ بھی اسی عدالت کا ہے۔ مسٹر چند ول عل مجسٹریٹ نے ایک دن عدالت میں لوگوں کا زیادہ بجوم دیکھ کر عدالت کے کمرے سے باہر کھلے میدان میں عدالت کی کارروائی شروع کی اور نہ معلوم کس خیال سے عدالت کی کارروائی کے دوران میں حضرت مسیح موعود علیہ السلام سے پوچھا ”کیا آپ کو نشان نمائی کا دعویٰ ہے؟“ حضرت مسیح موعود نے جواب میں فرمایا ”ہاں خدا میرے ہاتھ پر نشان ظاہر فرماتا ہے۔“ مجسٹریٹ کے اس سوال میں طعن اور استہزا کا رنگ تھا۔ حضرت مسیح موعود علیہ السلام نے یہ جواب دے کر تھوڑی دیر سکوت فرمایا گویا خدا کی طرف توجہ فرمار ہے ہیں اور اس کی نصرت کے طالب ہو رہے ہیں اور پھر بڑے جوش اور غیرت کے ساتھ فرمایا:-

”جونشان آپ چاہیں میں اس وقت دکھا سکتا ہوں“

مجسٹریٹ حضور کا یہ جواب سن کر سنائے میں آگیا اور اسے سامنے سے کسی مزید سوال کی جرأت نہیں ہوئی اور حاضرین پر بھی اس کا خاص اثر ہوا۔

(صحاب احمد جلد ۲ روایت ۳۸)

یہ واقعہ منشی ظفر احمد صاحب کپور تھلوی اور بہت سے دوسرے لوگوں کا چشم دید اور گوش شنید ہے جن میں سے بعض غالباً اب تک زندہ ہوں گے۔ افسوس ہے کہ محضریٹ کو اس موقع پر بات شروع کر کے اسے آگے چلانے کی ہمت نہیں ہوئی اور نہ اس نے از خود نشان نمائی کا ذکر چھیڑنے کے بعد حضرت مسیح موعود کے جلالی جواب پر نشان طلبی کی جرأت کی ورنہ نامعلوم دنیا کتنا عظیم الشان نشان دیکھتی! مگر کیا خود نشان طلب کرنے کے بعد پھر حق کی آواز سن کر مروعوب ہو جانا اپنی ذات میں ایک نشان نہیں؟ یقیناً اس وقت کے لحاظ سے یہی ایک عظیم الشان نشان تھا کہ مذنب نے از خود ایک نشان مانگا مگر پھر حضرت مسیح موعود کے جواب سے ڈر کر خاموش ہو گیا۔

اس جگہ یہ اصولی بات بھی ضرور یاد رکھنی چاہیے کہ نشان نمائی اور مجرمات اور کرامات کا دکھانا دراصل خدا تعالیٰ کے اختیار میں ہے اور رسول یا ولی صرف خدا کی قدرت کا آلہ کار بنتا ہے ورنہ اسے از خود مجراه نمائی کی طاقت حاصل نہیں ہوتی۔ اسی لئے قرآن فرماتا ہے کہ إِنَّمَا الْأَلِيُّثُ عِنْدَ اللَّهِ (سورہ انعام) ”یعنی مجرمات خدا کے اختیار میں ہیں“، وہ جب اور جس طرح چاہتا ہے اپنے رسولوں کے ذریعہ نشان ظاہر کرتا ہے مگر بعض اوقات خدا تعالیٰ کی یہ بھی سنت ہے کہ وقتی طور پر اپنے نبیوں اور رسولوں میں مجرہ نمائی کی طاقت و دیعت فرمادیتا ہے جیسا کہ آنحضرت صلی اللہ علیہ وسلم کے مجرہ شق القمر میں یا جنگ بدروں پر کنکروں کی مٹھی بھر کر پھینکنے کے وقت ہوا جب کہ محض آنحضرت صلی اللہ علیہ وسلم کے ہاتھ کے اشارے سے خارق عادت مجرے کی صورت پیدا ہو گئی۔ ایسے مجرمات اصطلاحی طور پر اقتداری مجرمات کہلاتے ہیں اور مجرمات کی دنیا میں استثناء کارنگ رکھتے ہیں۔ سو معلوم ہوتا ہے کہ اس موقع پر

بھی حضرت مسیح موعود کے ساتھ یہی ہوا کہ شروع میں آپ مجسٹریٹ کے سوال پر صرف یہ اصولی بات فرمایا کہ خاموش ہو گئے کہ خدا میرے ہاتھ پر نشان ظاہر فرماتا ہے۔ لیکن جب خدائی غیرت جوش میں آئی اور اس نے اپنی خاص نصرت سے آپ کے اندر وقی طور پر اقتداری مجزہ کی طاقت اور کیفیت و دیعۃ فرمادی تو آپ نے بڑے جوش اور جلال کے ساتھ فرمایا کہ ”جو نشان آپ چاہیں میں اس وقت دکھا سکتا ہوں۔“ مگر افسوس ہے کہ مجسٹریٹ کے مہبوت ہو کر خاموش ہو جانے کی وجہ سے ہم ایک بڑے نشان سے محروم ہو گئے۔

(۱۰)

حضرت مسیح موعود علیہ السلام نے اقتداری مجذرات کی تشریح اپنی کتاب ”آنینہ کمالات اسلام“ میں فرمائی ہے جہاں آپ انسان کے روحانی سلوک کے تین مدارج یعنی فنا اور بقا اور لقا کا ذکر کرتے ہوئے لقا یعنی ملاقاتِ الہی کے درجہ کے متعلق فرماتے ہیں کہ

”یہ لقا کا مرتبہ تب سالک کیلئے کامل طور پر متحقّق ہوتا ہے کہ جب ربانی رنگ بشریت کے رنگ و بوکو بتام و کمال اپنے رنگ کے نیچے متوازی اور پوشیدہ کر دیوے جس طرح آگ لو ہے کہ رنگ کو اپنے نیچے ایسا چھپا لیتی ہے کہ نظر ظاہر میں بجرا آگ کے اور کچھ دکھائی نہیں دیتا۔۔۔۔۔ اس درجہ لقا میں بعض اوقات انسان سے ایسے امور صادر ہوتے ہیں کہ جو بشریت کی

طاقوں سے بڑھے ہوئے معلوم ہوتے ہیں اور الٰہی طاقت کا نگ اپنے اندر رکھتے ہیں جیسے ہمارے سید و مولیٰ سید الرسل حضرت خاتم الانبیاء صلی اللہ علیہ وسلم نے جنگ بدر میں ایک سنگریزوں کی مٹھی کفار پر چلانی اور وہ مٹھی کسی دعا کے ذریعہ سے نہیں بلکہ خود اپنی روحانی طاقت سے چلانی مگر اس مٹھی نے خدائی طاقت دکھلانی اور مخالف کی فوج پر ایسا خارق عادت اُس کا اثر پڑا کہ کوئی ان میں سے ایسا نہ رہا کہ جس کی آنکھ پر اس کا اثر نہ پہنچا ہو اور وہ سب اندھوں کی طرح ہو گئے اور ایسی سراسیگی اور پریشانی ان میں پیدا ہو گئی کہ مددوشوں کی طرح بھاگنا شروع کیا۔۔۔۔۔ اب ان تحریرات سے ہماری غرض اس قدر ہے کہ لقا کا مرتبہ جب کسی انسان کو میسر آتا ہے تو اس مرتبہ کے تموج (یعنی خاص لہر) کے اوقات میں الٰہی کام ضرور اس سے صادر ہوتے ہیں (گودرجہ میں خالص خدائی کاموں سے کسی قدر کم تر) اور ایسے شخص کی گھری صحبت میں جو شخص ایک حصہ عمر کا بس رکھے تو ضرور کچھ نہ کچھ یہ اقتداری خوارق مشاہدہ کرے گا ۔۔۔۔۔

(آئینہ کمالات اسلام روحانی خزانہ جلد ۵ صفحہ ۲۸۷)

لیکن حضرت مسیح موعود علیہ السلام نے بار بار صراحت فرمائی ہے کہ مجرمات خواہ خدا کی طرف سے اس کی غیر محدود طاقتوں کے ذریعہ سے دکھائے جائیں جیسا کہ عموماً ہوتا ہے یا استثنائی حالات میں روحانی قوت کے تموج کے وقت میں اقتداری طور پر خود نبی سے ظاہر ہوں دونوں صورتوں میں خدا کی طرف سے یہ ضروری شرط ہے کہ وہ کسی صورت میں خدا کے وعدہ اور خدا کی کتاب (یعنی سنت اللہ) کے خلاف نہیں

ہوتے ورنہ نعوذ باللہ خدا پر اعتراض آتا ہے کہ اس نے اپنے وعدہ اور اپنی سنت کے خلاف کیا۔ چنانچہ حضرت مسیح موعودؑ فرماتے ہیں

”تمام دنیا کا وہی خدا ہے جس نے میرے پردوہی نازل کی جس نے میرے لئے زبردست نشان دکھایا جس نے مجھے اس زمانہ کے لئے مسیح موعود کے بھیجا اس کے سوا کوئی خدا نہیں نہ آسمان میں نہ زمین میں جو شخص اُس پر ایمان نہیں لاتا وہ سعادت سے محروم اور خذلان میں گرفتار ہے۔ ہم نے اپنے خدا کی آفتاب کی طرح روشن دھی پائی ہم نے اُسے دیکھ لیا کہ دنیا کا وہی خدا ہے اُس کے سوا کوئی نہیں کیا ہی قادر اور قیوم خدا ہے جس کو ہم نے پایا۔ کیا ہی زبردست قدرتوں کا مالک ہے جس کو ہم نے دیکھا چک تو یہ ہے کہ اُس کے آگے کوئی بات انہوں نہیں مگر وہی جو اُس کی کتاب اور وعدہ کے برخلاف ہے سو جب تم دعا کرو تو ان جاہل نپھریوں کی طرح نہ کرو جو اپنے ہی خیال سے ایک قانون قدرت بنائیجھے ہیں جس پر خدا کی کتاب کی مہنہیں کیونکہ وہ مردود ہیں اُن کی دعا عین ہرگز قول نہیں ہوں گی۔۔۔۔۔ لیکن جب توعا کے لئے کھڑا ہو تو تجھے لازم ہے کہ یہ یقین رکھے کہ تیرا خدا ہر ایک چیز پر قادر ہے تب تیری دعا منظور ہو گی اور تو خدا کی قدرت کے عجائبات دیکھے گا جو ہم نے دیکھے ہیں۔“

(کشتی نوح روحانی خزانہ جلد ۱۹ صفحہ ۲۰، ۲۱)

یاد رکھنا چاہیے کہ سنت اور وعدہ کی استثناء سے نعوذ باللہ خدا کی قدرتوں کی حد بندی مقصود نہیں کیونکہ اسلام اور احمدیت کی تعلیم کے مطابق خدا تعالیٰ کی قدرتیں حقیقتاً غیر محدود ہیں جن کا حصر ممکن نہیں بلکہ سنت اور وعدے کی مستثنیات سے

خدا تعالیٰ کی ذات سے محض اس اعتراض کو دور کرنا مقصود ہے کہ وہ نعوذ باللہ اپنے کلام میں اپنی ایک سنت بیان فرماتا ہے اور پھر خود اس کے خلاف کرتا ہے۔ ایک وعدہ کرتا ہے اور پھر خود اس وعدہ کو توڑتا ہے۔ ورنہ جہاں تک خدا کی ایسی قدرتوں کا سوال ہے جو حقیقت قدرت کہلانے کی حقدار ہیں اور ان کی وجہ سے خدا میں کوئی نقص لازم نہیں آتا اور اس کے سماں (یعنی بے عیب) ہونے کی صفت میں کوئی رخنه پیدا نہیں ہوتا وہ یقیناً غیر محدود ہیں۔ حضرت مسیح موعود اپنے ایک شعر میں کیا خوب فرماتے ہیں کہ:-

نہیں محصور ہرگز راستہ قدرت نمائی کا
خدا کی قدرتوں کا حضر دعویٰ ہے خدائی کا

(۱۱)

حضرت مسیح موعود علیہ السلام کی بعثت کا سب سے بڑا عملی مقصد آنحضرت صلی اللہ علیہ وسلم کی نیابت اور ظلیلت میں اسلام کی عالمگیر اشاعت اور اسلام کے عالمگیر غلبہ سے تعلق رکھتا تھا۔ چنانچہ آپ کی حیات طیبہ کا ایک ایک لمحہ اسی مقدس جہاد میں گزر اور یہ جہاد صرف ایک محاذ تک محدود نہیں تھا بلکہ آپ کو اسلام کے غلبہ کی خاطر دنیا کے ہر مذہب کے خلاف برسر پیکار ہونا پڑا اور آپ نے خدا کے فضل سے ہر محاذ پر فتح پائی حتیٰ کہ آپ کی وفات پر آپ کے مخالفوں تک نے آپ کو ”فتح نصیب جریل“، کے شاندار لقب سے یاد کیا۔ (خبر و کیل امر تسری ماہ جون ۱۹۰۸ء) لیکن اس جگہ آپ کی تمام مقدس جنگوں کی تفصیل بیان کرنا ممکن نہیں اور نہ میرا یہ مختصر سامقالہ اس تفصیل

کا حامل ہو سکتا ہے مگر خدا کا کرنا ایسا ہوا کہ اس نے اپنے قرآنی وعدہ لیا ڈھیرہا علیٰ الٰیں تکلیف کے عالمگیر نشان کی ایک موٹی اور بدیہی علامت کے طور پر ایک وقت میں ہی سارے مذاہب کو اپنے مسیح محمدی کی خاطر ایک مجاز پر جمع کر دیا تاکہ دنیا بھر کے شکار ایک گولی کا نشانہ بن کر اسلام کے غلبہ کی متفقہ شہادت دے سکیں۔ اس واقعہ کی تفصیل نہ صرف حضرت مسیح موعود علیہ السلام کی مختلف کتابوں اور اشتہاروں میں آچکی ہے بلکہ خود اس مخلوط کمیٹی کی رپورٹ میں بھی درج ہے جو جلسہ اعظم مذاہب کے انتظام کے لئے مقرر ہوئی تھی اور مختلف مذاہب کے نمائندوں پر مشتمل تھی اور یہ ساری رپورٹیں ایک ہی حقیقت کی حامل ہیں اور وہ یہ کہ مذاہب عالم کے اس عظیم الشان جلسہ میں حضرت مسیح موعود کے مضمون کے ذریعہ اسلام کو ایسا غلبہ حاصل ہوا جو فی الواقعہ بے مثال تھا۔ میں اس جگہ حضرت مسیح موعود کے قدیم صحابی حضرت بھائی عبدالرحمن صاحب قادریانی کی روایت کا خلاصہ درج کرتا ہوں جس کے بعض حصے ابھی تک حقیقتہ ”درکنون“ (یعنی غالفوں کے اندر چھپے ہوئے موتیوں) کا رنگ رکھتے ہیں کیونکہ اس واقعہ کی عمومی اشاعت کے باوجود یہ مخصوص حصے ابھی تک زیادہ معروف نہیں ہیں۔

حضرت بھائی صاحب بیان کرتے ہیں کہ ۱۸۹۶ء کے نصف آخر کا زمانہ تھا کہ اچانک ایک اجنہی انسان سادھونش بھگلوے کپڑوں میں ملبوس شوگن چندر نامی قادریان میں وارد ہوا۔ یہ شخص ایک ابھی عہدے پر فائز رہ چکا تھا اور اب اپنی بیوی بچوں کے فوت ہو جانے کے بعد دنیا سے کنارہ کش ہو کر صداقت اور خدا کی تلاش میں ادھر

۱۔ یعنی مسیح محمدی کے زمانہ میں خدا اسلام کو سارے دنیوں پر غالب کر کے دکھائے گا۔

ادھر گھوم رہا تھا اور اس بات کی تڑپ رکھتا تھا کہ اسے سچے رستے کا نشان مل جائے۔ اسی جستجو میں وہ حضرت مسیح موعود علیہ السلام کا نام سن کر قادیان آیا اور بہت جلد قادیان کی مجلس کا ایک بے تکلف ممبر نظر آنے لگا۔ حضرت مسیح موعود علیہ السلام نے اس کی باتیں سن کر اور خواہش معلوم کر کے فرمایا کہ ہماری تو بعثت کی غرض ہی یہ ہے کہ مذاہب کے اختلاف کا فیصلہ کر کے دنیا کو سچے خدا کا رستہ دکھائیں۔ سوا گر آپ لا ہور جیسے مقام میں کسی ایسے جلسہ کا انتظام کر سکیں جس میں سارے مذہبوں کے نمائندے شامل ہو کر اپنے اپنے مذہب کی خوبیاں بیان کریں اور مختلف خدا کو خدا کا رستہ دکھانے میں مدد دیں تو یہ ایک بہت بڑی نیکی اور خدمت کا کام ہو گا اور دنیا کو اپنے سچے آقا و مالک کا نشان پانے میں مدد ملے گی۔ اس پر سوامی شوگن چندر لا ہور جا جا کر مختلف مذہبوں کے زعماء سے ملتے رہے اور حضرت مسیح موعود کی توجہ اور دعا کی برکت سے بالآخر ایک بین الاقوامی جلسے کی تجویز پختہ ہو گئی جس میں دین و مذہب کے اصولوں اور خدا کی ہستی اور خدا کی صفات کے متعلق پانچ ایسے بنیادی سوال مقرر کئے گئے جو ہر مذہب کی جان اور ہر دینی نظریہ فکر کا نچوڑ ہیں۔

حضرت مسیح موعود نے ان سوالوں کے جواب میں ایک مفصل مضمون لکھا اور جلسہ سے کئی دن پہلے ایک اشتہار شائع کیا اور اس اشتہار میں بڑی تحدی کے ساتھ یہ اعلان فرمایا کہ خدا نے مجھے اطلاع دی ہے کہ

- ۱۔ میرا یہ مضمون سب پر غالب رہے گا۔

- ۲۔ یہ مضمون خدا تعالیٰ کی کبریائی کا موجب ہو گا اور اس کے مقابل پر تمام دوسرے مذاہب خیبر کے یہودی قلعوں کی طرح مفتوح ہوں گے اور ان کے جھنڈے

سرگوں ہو جائیں گے۔

۳۔ جوں جوں اس مضمون کی اشاعت ہوگی دنیا میں قرآنی سچائی زور پکڑتی جائے گی اور اسلام کا نور پھیلتا جائے گا جب تک کہ اپنا دارہ پورا کر لے۔

(اشتہار ”سچائی“ کے طالبوں کے لئے ایک عظیم الشان خوشخبری، ۲۱ دسمبر ۱۸۹۶ء)

مذاہب عالم کا یہ عظیم الشان جلسہ ۲۶، ۲۷، ۲۸ اور ۲۹ دسمبر کی تاریخوں میں لاہور میں منعقد ہوا اور اس میں اسلام اور مسیحیت اور ہندو مذہب اور سناتن دھرم اور آریہ مذہب اور سکھ مذہب اور بہومناج اور فرقی تھنکر اور تھیوسافیکل سوسائٹی وغیرہ کے نمائندوں نے اپنے اپنے عقائد اور خیالات بیان کئے اور سات آٹھ ہزار کی عظیم الشان نمائندگانہ پبلک نے جس میں ہر طبقہ اور ہر ملت کے تعلیم یافتہ اصحاب شامل تھے جلسہ میں شرکت کی اور سب مقررین نے اپنے اپنے مذہب اور اپنے اپنے نظریات کی خوبیاں سجا کر پیش کیں۔ حضرت مسیح موعود علیہ السلام کا لکھا ہوا مضمون حضور کے ایک مخلص حواری حضرت مولوی عبدالکریم صاحب سیالکوٹی نے بلند اور بارع بآواز سے پڑھ کر سنایا اور اس وقت اس مضمون کی تاثیر کا یہ عالم تھا کہ حضرت بھائی عبد الرحمن صاحب بیان کرتے ہیں دوست خود انہی کے الفاظ میں ہیں۔ حضرت بھائی صاحب فرماتے ہیں کہ

”میں نے اپنے کانوں سے سنا کہ ہندو اور سکھ بلکہ کثر آریہ سماجی اور عیسائی تک بے ساختہ سبحان اللہ سبحان اللہ پکار رہے تھے۔ ہر اروں انسانوں کا یہ مجمع اس طرح بے جس و حرکت بیٹھا تھا کہ جیسے کوئی بے جان بُت ہو اور اگر ان کے سروں پر پرندے بھی آبیٹھتے تو تجب کی بات نہ تھی۔ مضمون کی

روحانی کیفیت دلوں پر حادی تھی۔ اور اس کے پڑھنے کی گونج کے سوالوں کے سامنے تک کی بھی آواز نہ آتی تھی حتیٰ کہ قدرتِ خداوندی سے اس وقت جانور تک بھی خاموش تھے اور مضمون کے مقناتیں اثر میں کوئی خارجی آواز رخنے انداز نہ ہو رہی تھی۔ کاش! میں اس لائق ہوتا کہ جو کچھ میں نے اس وقت دیکھا اور میں اس کا عشرہ عشرہ بیان کر سکتا۔۔۔ کوئی دل نہ تھا جو اس لذت و سرور کو محسوس نہ کرتا تھا۔ کوئی زبان نہ تھی جو اس کی خوبی و برتری کا اقرار و اعتراف نہ کرتی تھی۔۔۔ نہ صرف یہی بلکہ ہم نے اپنے کانوں سے سنا اور اپنی آنکھوں سے دیکھا کہ کئی ہندو اور سکھ صاحبان مسلمانوں کو گلے لگا گا کہ کہہ رہے تھے کہ اگر یہی قرآن کی تعلیم اور یہی اسلام ہے جو آج مرزا صاحب نے بیان فرمایا ہے تو ہم لوگ آج نہیں توکل اسے قبول کرنے پر مجبور ہوں گے۔“

(اصحاب احمد جلد ۱۹ از ص ۲۵۲ تا ص ۲۶۱)

اس مضمون کے متعلق حضرت فرشتہ جلال الدین صاحب بلانوی مرحوم جنہوں نے جلسہ میں پڑھے جانے کے لئے اس مضمون کی صاف نقل تیار کی تھی بیان کرتے ہیں کہ حضرت مسیح موعود علیہ السلام نے ایک دفعہ فرمایا تھا کہ

”میں نے اس مضمون کی سطر سطر پر دعا کی ہے۔“

(اصحاب احمد جلد نہیں ص ۲۶۵)

دوست غور کریں کہ لکھنے والا خدا کا مامور و مرسل ہے اور مضمون وہ ہے جس کے متعلق خدا کا وعدہ ہے کہ وہ سب پر غالب آئے گا مگر پھر بھی خدا کا یہ برگزیدہ مسیح قدم قدم پر اور سطر سطر پر خدا سے دعا کرتا اور اس کی نصرت کا طالب ہوتا ہے۔ توجہ خدا

کے مسح کا یہ حال ہے تو پھر ہم عاجز بندوں کو اپنے کاموں میں لئے دعاوں اور کتنے خدا تعالیٰ سہاروں کی ضرورت ہے!! کاش ہم دعا کی قدر و قیمت کو پہچانیں اور اسے اپنی زندگیوں کا لازمہ بنائیں کیونکہ اس کے بغیر کوئی روحانی زندگی نہیں۔

حضرت مسیح موعود علیہ السلام کا یہ طفیل مضمون ”اسلامی اصول کی فلاسفی“ کے نام سے کتابی صورت میں شائع ہو چکا ہے بلکہ انگریزی زبان کے علاوہ بعض دوسری زبانوں میں بھی اس کا ترجمہ ہو کر یورپ اور امریکہ اور دنیا کے کئی دوسرے ملکوں میں پہنچ چکا ہے اور جہاں جہاں بھی یہ کتاب پہنچی ہے نیک فطرت علم دوست طبقے نے اس کے مضامین کی غیر معمولی بلندی اور گہرائی سے متاثر ہو کر اس کی انتہائی تعریف کی ہے۔ (مثلاً دیکھو تبلیغ ہدایت صفحہ ۲۴۶ تا ۲۴۷)۔ کاش ہماری جماعت اس بنے نظیر کتاب کی اشاعت کی طرف زیادہ توجہ دے تاکہ وہ خدا تعالیٰ نور جو اس مضمون کی تصنیف کے وقت آسمان سے نازل ہوا تھا جلد تر دنیا میں پھیل کر اسلام اور محمد رسول اللہ صلی اللہ علیہ وسلم کے نام کو بلند کرنے اور قرآنی صداقت کو دنیا بھر میں پھیلانے کا رستہ کھوں دے۔ اور انشاء اللہ ایسا ہی ہو گا کیونکہ خدائے عرش اپنے مقدس مسح کو پہلے سے فرمائچا ہے کہ

”بِخَرَامَ كَهْ وَقْتِ تُونَزِدَ يَكْ رَسِيدَ وَ پَائِيَ مُحَمَّدَ يَا بَرْ مَنَارِ بَلَندَ تَرْ مَحَمَّمَ افْتَادَ“
(تذکرہ ص ۱۰۲ وص ۵۳)

سوامی شوگن چندر صاحب کے متعلق حضرت بھائی قادریانی صاحب اپنی روایت کے آخر میں بیان کرتے ہیں کہ یہ سوامی صاحب جن کے ذریعہ اللہ تعالیٰ نے اس عظیم الشان نشان کے سامان پیدا کئے جلسہ کی تمام کارروائی کے دوران میں اور پھر

جلسہ کی رپورٹ کی اشاعت تک تو ملتے ملاتے رہے مگر اس کے بعد معلوم نہیں کہ وہ کیا ہوئے اور کہاں گئے گویا خدا تعالیٰ قدرت کا ہاتھ انہیں اسی خدمت کی غرض سے قادریان لایا تھا اور پھر پہلے کی طرح غالبہ کر دیا۔

(۱۲)

اسلام کی ہمہ گیر اور فاتحانہ تبلیغ کے لئے عربی زبان کا اعلیٰ درجہ کا علم ضروری ہے کیونکہ قرآن عربی زبان میں نازل ہوا تھا اور وہ ایک عجیب و غریب روحانی عالم کی حیثیت رکھتا ہے جس میں بے شمار خزانے مذفوں ہیں جو غور کرنے والوں کے لئے وقتاً فوقتاً نکلتے رہتے ہیں اور خدا کے فضل سے آئندہ بھی قیامت تک نکلتے رہتے ہیں گے۔ اور گو قرآن کی محاکم اور بنیادی تعلیم ایک ہی ہے اور ایک ہی رہے گی مگر نئے نئے انسانیات کے ذریعہ خدا قرآن ہی کی برکت سے ہر قوم اور ہر زمانہ کی روحانی اور اخلاقی ضروریات کو پورا فرماتا رہے گا لیکن دوسری طرف حضرت مسیح موعود علیہ السلام کا عربی زبان کا درسی علم بہت محدود تھا بلکہ ایک جگہ خود آپ نے اپنے درسی علم کے متعلق لکھا کہ محسن شد بود تک محدود تھا (نجم الہدی ص ۱۹) لیکن جب اللہ تعالیٰ نے حضرت مسیح موعود علیہ السلام کے دل و دماغ میں ایک عالمگیر مصلح کا جوہر پا کر حضور کو اپنی خاص تربیت میں لے لیا تو دوسرے کمالات بخشنے کے علاوہ قرآنی علوم کی اشاعت کے لئے عربی زبان میں بھی مجرمانہ طریق پر کمال کا مرتبہ عطا فرمایا تھی کہ آپ نے عربی زبان میں کثیر التعداد اعلیٰ درجہ کی نہایت فصح و بلبغ کتابیں لکھیں اور خدا سے اذن پا کرنا

صرف ہندوستان کے علماء کو چیلنج کیا کہ وہ میرے مقابلہ پر آکر عربی زبان میں ایسی کتابیں لکھ کر پیش کریں جو ادبی معیار کے لحاظ سے بھی اور اپنے حسن معانی اور روحانی اور اخلاقی لطائف و غرائب کے لحاظ سے بھی لا جواب ہوں بلکہ آپ نے مصر اور شام اور عرب کے علماء کو بھی چیلنج کیا کہ اگر انہیں میرے خدادا مشن کے متعلق شک ہے اور اس نصرت الٰہی کے متعلق شبہ ہے جو خدا کی طرف سے مجھے حاصل ہو رہی ہے تو اور با توں کو چھوڑ کر صرف اسی بات میں میرے دعویٰ کو آزمائیں کہ وہ میرے مقابلہ پر آکر عربی زبان میں جو خود ان کی اپنی زبان ہے میرے جیسا فصح و بلبغ عربی کلام جو اسی طرح معنوی محاسن سے بھی لبریز ہو دنیا کے سامنے پیش کریں۔ مگر کیا ہندوستان اور کیا مصر اور کیا شام اور کیا عرب سب کے سب اس خدائی چیلنج پر بالکل خاموش ہو گئے اور حضرت مسیح موعود کی عربی نظم و نثر کے مقابلہ پر اپنا کلام پیش کرنے سے عاجز رہے۔

یہ ایک زبردست نشان اور ایک عظیم الشان علمی مجزہ تھا جو حضرت مسیح موعود علیہ السلام کے ہاتھ پر خدا نے ظاہر فرمایا کہ گویا ایک اُمیٰ کے مقابلہ پر علماء و فضلاء کے منہ بند کر دیئے۔ دنیا جانتی ہے کہ عربی ادب کے میدان میں حضرت مسیح موعود علیہ السلام کو ابتداء گوئی درجہ حاصل نہیں تھا بلکہ کبھی علم کے لحاظ سے تو آپ اپنے آقا محمد مصطفیٰ صلی اللہ علیہ وسلم کی طرح قریباً قریباً امی ہی تھے اور سوائے چند معمولی ابتدائی درسی کتابوں کے کوئی علم نہیں رکھتے تھے مگر جب خدا نے آپ کو اسلام کی خدمت کے لئے چنا اور دنیا کی اصلاح کے لئے مامور کیا اور خود آپ کا استاد بنا تو پھر اس نے اسی اُمیٰ کو دنیا بھر کے عالموں اور فاضلوں کا استاد بنادیا اور اپنی خاص قدرت بلکہ خاص الخاصل مجزہ

نمائی سے آپ کو عربی زبان میں ایسا کمال بخشتا کر آپ کے مقابلہ پر اہل زبان تک کی زبانیں گنگ ہو کر رہ گئیں۔ چنانچہ ایک جگہ خدا کے اس خاص فضل و رحمت اور خدا کی اس خاص الخاص عنایت اور نصرت کا ذکر تے ہوئے حضرت مسیح موعودؑ فرماتے ہیں۔
دost غور سے سنیں۔

**”إِنَّ كَمَالِيْ فِي الْلِّسَانِ الْعَرَبِيِّ مَعَ قِلَّةِ جَهْدِيْ وَ قُصُورِ طَلَيْنِ
أَيْهَ وَ اضْعَفَتْهُ مِنْ رَّبِّيْ لِيُظْهِرَ عَلَى النَّاسِ عِلْمِيْ وَ أَدَبِيْ. فَهُلْ مِنْ
مُّعَارِضٍ فِي جَمِيعِ الْمُخَالِفِيْنَ وَ إِنِّي مَعَ ذَلِكَ عُلِّمْتُ أَرْبَعِيْنَ أَلْفًا
مِنَ الْلُّغَاتِ الْعَرَبِيَّةِ وَ أُعْطِيْتُ بَسْطَةً كَامِلَةً فِي الْعُلُومِ الْأَدَبِيَّةِ۔“**
(انجام آئھم روحانی خزانہ جلد ۱ صفحہ ۲۳۳)

”یعنی عربی زبان میں میرا کمال باوجود میری کوشش کی کمی اور میری سعی کی قلت کے خدا کی طرف سے ایک روشن نشان ہے تاکہ اس ذریعہ سے خدا تعالیٰ لوگوں پر میری خداداد علمی اور ادبی قابلیت ظاہر فرمائے اور مجھے دنیا بھر کے لوگوں پر غالب کر دے۔ اب کیا میرے سارے مخالفوں (کیا ہندوستان اور کیا مصر اور عرب اور کیا شام) میں سے کوئی ہے جو میرے مقابلہ پر اس میدان میں کھڑا ہو سکے؟ اس علمی اور ادبی کمال پر خدا کا مزید فضل یہ ہے کہ اس نے مجھے عربی زبان کی چالیس ہزار لغات کا مجذہ نہ رنگ میں علم عطا کیا ہے اور مجھے علوم ادبیہ میں کامل و سعت بخشی ہے اور مجھے علوم ادبیہ میں کامل نصرت بخشی ہے۔“

حضرت مسیح موعود علیہ السلام کا عربی زبان میں خدا تعالیٰ سے غیر معمولی نصرت

پانا اور روحی والہام کے ذریعہ اس زبان میں کمال حاصل کرنا اور خدا کی طرف سے چالیس ہزار عربی لغات کا سکھایا جانا ایک زبانی دعویٰ نہیں تھا بلکہ یہ ایک ایسا دعویٰ تھا جس کی صداقت پر آپ کے سارے مخالفوں نے انتہائی مخالفت کے باوجود اپنی خاموشی بلکہ اپنے گریز کے ساتھ مہر لگا دی اور کوئی ایک فرد واحد بھی اس چیز کو قبول کرنے کے لئے آگے نہیں آیا بلکہ آپ کا یہ دعویٰ تو ایسا شاندار دعویٰ تھا کہ اس پر سید محمد اغیر احمدی علماء تک نے واضح الفاظ میں آپ کی تصدیق کی اور آپ کی تعریف فرمائی ہے۔ چنانچہ برعظیم ہندو پاکستان کے ایک بڑے عالم اور غیر احمدی مفکر علامہ نیاز فتح پوری اپنے اخبار ”نگار“ میں لکھتے ہیں کہ

”حضرت مرزا صاحب کی عربی دانی سے مخاطب کا انکار کرنا حیرت کی بات ہے شاید آپ کو معلوم نہیں کہ مرزا صاحب کے عربی کلام نظم و نثر کی فصاحت و بлагت کا اعتراف خود عرب کے علماء اور فضلاء نے کیا ہے حالانکہ انہوں نے کسی مدرسہ میں عربی ادبیات کی تعلیم حاصل نہیں کی تھی اور میں سمجھتا ہوں کہ حضرت مرزا صاحب کا یہ کارنامہ بڑا زبردست ثبوت ان کے فطی اور وہی کمالات کا ہے۔“
(اخبار ”نگار“، لکھنؤ تمبر ۱۹۶۱ء)

اس جگہ جو کچھ عرب ممالک کے متعلق بیان کیا گیا ہے اس میں حاشا و کلا ہرگز عرب اقوام کی تحریر مقصود نہیں۔ عرب تو خدا کے فضل سے دین کے معاملہ میں ہمارے اولین استاد ہیں اور ہم نے بلکہ دنیا بھر نے دین کا پہلا سبق عربوں سے ہی سیکھا تھا اور عرب قوم میں ہی تاریخ عالم کا وہ افضل ترین انسان یعنی حضرت خیر الرسل سید نبی آدم صلی اللہ علیہ وسلم پیدا ہوا جس کے سامنے سب اولین و آخرین کی گرد نہیں خم ہوتی ہیں

گمراں سے انکار نہیں ہو سکتا کہ خدا ساری قوموں کا خدا ہے اور اس کی یہ بھی سنت ہے کہ وہ اپنی نعمتوں کو بدل بدل کر تقسیم کرتا ہے پس اگر اس زمانہ میں اس نے آنحضرت صلی اللہ علیہ وسلم کے خادموں اور خوشہ چینیوں میں سے ایک ہندی خادم کو اصلاح خلق کے لئے چنا ہے تو اس پر عربوں کو برآمانے کی کوئی وجہ نہیں بلکہ وسیع اسلامی اخوت کے مطابق یہ نعمت بھی دراصل انہی کے ایک بھائی کے حصہ میں ہی آئی ہے۔ پس میں اپنے عرب بھائیوں سے کہتا ہوں کہ آپ لوگ اسلام کی پہلی بارش سے سیراب ہوئے۔ اب آؤ اور اسلام کی آخری بارش سے بھی حصہ پاؤ اور انشاء اللہ ضرور ایسا ہو گا کیونکہ خدا نے پہلے سے اپنے مسیح کو یہ خوشخبری دے رکھی ہے کہ

”يُصَلِّوْنَ عَلَيْكَ صُلَحًاءُ الْعَرَبِ وَأَبَدَالُ الشَّامِ“

(تذکرہ ایڈیشن دو مص ۱۶۸)

”یعنی اے خدا کے مسیح وہ وقت آتا ہے کہ عرب کے نیک لوگ اور شام

کے اولیاء تیری صداقت کو پہچان کر تجھ پر درود بھیں گے۔“

(۱۳)

اس موقع پر یہ بات بھی خاص طور پر یاد رکھنی چاہیے کہ چونکہ یہ زمانہ علمی زمانہ ہے اور قرآنی پیشگوئی کے مطابق اس زمانہ میں زمین اپنے اثقال یعنی تمام وزنی با تین باہر نکال کر منظر عام پر لارہی ہے (سورہ زلزال آیت ۳) اس لئے خدا تعالیٰ نے اس زمانے کے موعود کے لئے بھی یہی پسند فرمایا ہے کہ اسے زیادہ تر علمی مجررات سے

ہی نواز اجائے اور پرانے زمانے کی ظاہری چمک دمک والی باتوں سے حتی الوضع اجتناب کیا جائے۔ حتی کہ حضرت سرور کائنات فخر رسول صلی اللہ علیہ وسلم کے مبارک زمانہ میں بھی حضرت موسیٰ کے عصا اور ید بیضاء و اعلیٰ معجزات کی بجائے خدا تعالیٰ نے قرآن کریم کی فصاحت و بلاغت اور قرآن کے عجیب و غریب روحانی اور اخلاقی محسن والا مujezہ پیش کیا اور یا ان عظیم الشان پیشگوئیوں پر اپنے افضل الرسل کی صداقت کی بنیاد رکھی جو آج سے تیرہ سو سال قبل سے شروع ہو کر آج تک پوری ہو ہو کر اسلام کی سچائی پر مہر لگاتی چلی آئی ہیں۔

آنحضرت صلی اللہ علیہ وسلم نے فرمایا کہ قریش مغلوب ہوں گے اور مکہ فتح ہوگا اور مکہ فتح ہو کر رہا۔ آنحضرت صلی اللہ علیہ وسلم نے فرمایا کہ سارے عرب پر اسلام کی حکومت قائم ہوگی اور اسلام کی حکومت قائم ہو کر رہی۔ آنحضرت صلی اللہ علیہ وسلم نے فرمایا کہ میرے ماننے والوں کے ہاتھوں سے کسریٰ اور قیصر کی حکومتیں خاک میں ملیں گی اور وہ خاک میں مل کر رہیں اور ان کے خزانے مسلمانوں کے ہاتھ آئے۔ آنحضرت صلی اللہ علیہ وسلم نے فرمایا کہ قرآن کی روحانی تاثیرات سے میرے پیر و علم و معرفت میں آسمان کے ستارے بنیں گے اور وہ ستاروں سے بھی آگے پہنچے۔ اور دنیا کے لئے چاند اور سورج کا مرتبہ پایا بلکہ آنحضرت صلی اللہ علیہ وسلم کے بوئے ہوئے بیچ سے سینکڑوں سال تک اولیاء اور صلحاء کی ایک ایسی جماعت پیدا ہوتی گئی جس نے آسمانِ ہدایت میں گویا کہکشاں کا سماں باندھ دیا اور بالآخر آنحضرت صلی اللہ علیہ وسلم نے یہ بھی فرمایا کہ ایک لمبے زمانے کے بعد میری امت میں تنزل کے آثار پیدا ہوں گے اور یا جوج ماجوج اور غاروں میں چھپے ہوئے صلیبی علم بردار اپنی نیند سے

بیدار ہو کر سراٹھائیں گے اور مسلمانوں کو کچلنے کے لئے ہر بندی سے بھاگے آئیں گے اور آج وہ بھاگے آرہے ہیں۔ یہ سب کچھ اور ان کے ساتھ بیشمار دوسری باتیں پوری ہوئیں اور اس طرح مسلمانوں کے تنزل میں بھی اسلام کی صداقت کا سورج چکا کیونکہ یہ تنزل بھی آنحضرت صلی اللہ علیہ وسلم کی پیشگوئی کے عین مطابق ہے۔

مگر ہمارا آقا کوئی بے وفا آقانہیں تھا جو اپنے گرتے ہوئے خادموں کا ہاتھ چھوڑ کر الگ ہو جاتا۔ اس نے جہاں مسلمانوں کے تنزل کی پیشگوئی فرمائی تھی وہاں اس کے ساتھ ہی یہ بھی فرمایا تھا کہ جب آخری زمانہ میں مسلمانوں پر غیر معمولی تنزل آئے گا تو خدا تعالیٰ میری امت میں سے ایک مثیل مسیح اور مہدی پیدا کرے گا جو گرتے ہوئے مذہب کو سنبھال کر اور گرتی ہوئی قوم کو سہارا دے کر انہیں پھراو پر اٹھا لے گا اور اس کے ذریعہ اسلام نہ صرف خطہ سے نجج جائے گا بلکہ بالآخر دنیا میں ایک انقلابی صورت پیدا ہوگی اور مغرب کے مادہ پرست لوگ حلقة بگوشِ اسلام ہو کر آنحضرت صلی اللہ علیہ وسلم کی غلامی کا دم بھرنے لگیں گے۔ اس وقت یوں نظر آئے گا کہ گویا مشرق سے طلوع کرنے والا سورج مغرب سے چڑھ رہا ہے (بخاری کتاب الفتن) پس اے تاریکی کو دیکھنے والے لوگو! کبھرا وہ نہیں۔ بلکہ خوش ہوا اور خوشی سے اچھلوکہ اب اس کے بعد روشنی آنے والی ہے۔

مغرب کے عیسائی ممالک کے اس غیر معمولی انقلاب کی بہترین تصویر حضرت مسیح موعود علیہ السلام کے ایک کشف میں بیان ہوئی ہے جہاں خدا تعالیٰ نے اس انقلاب کا ایک روشن فوٹو کھینچ کر رکھ دیا ہے۔ حضرت مسیح موعود فرماتے ہیں ”میں دیکھتا ہوں کہ ایک بڑا بحرِ خار کی طرح دریا ہے جو سانپ کی

طرح بل پیچ کھاتا مغرب سے مشرق کو جا رہا ہے اور پھر دیکھتے دیکھتے سمت
بدل کر مشرق سے مغرب کو والٹا بہنے لگا۔“

(تذکرہ ص ۳۸۲۔ مطابق الحکم ۷۱۲ پر میل ۱۹۰۳ء)

مغربی استبداد کی موجودہ حالت کی کوئی تصویر اس سے بہتر نہیں کھینچی جاسکتی اور پھر لطف یہ ہے کہ جہاں اس بحرِ خار کے متعلق مغرب سے مشرق کی طرف بہنے کا ذکر ہے وہاں اسے سانپ سے تشبیہ دی گئی ہے جو ایک ڈسنے والا مہلک جانور ہے۔ لیکن جہاں اس کے سمت بدل کر مشرق سے مغرب کی طرف بہنے کا ذکر کیا گیا ہے وہاں اس تشبیہ کو ترک کر کے اسے صرف ایک پانی کے دھارے کے طور پر پیش کیا گیا ہے۔ یہ وہ لطیف اشارے ہیں جن سے خدا کا کلام ہمیشہ معمور ہوا کرتا ہے۔ اور بخدا میں اس پھوار کی ٹھنڈک ابھی سے عالمِ تخیل میں محسوس کر رہا ہوں جو آگے چل کر ہماری آئندہ نسلوں کو ہمارے ہونے والے مغربی بھائیوں کے پاک انفاس کی طرف سے پہنچنے والی ہے۔ بہر حال یہ خدا کا دکھایا ہوا نظارہ ہے جو ضرور ایک دن پورا ہوگا۔ حضرت مسیح موعود فرماتے ہیں:-

قدرت سے اپنی ذات کا دیتا ہے حق ثبوت
اُس بے نشاں کی چہرہ نمائی یہی تو ہے
جس بات کو کہے کہ کروں گا میں یہ ضرور
ملتی نہیں وہ بات خدائی یہی تو ہے
آنحضرت صلی اللہ علیہ وسلم نے اپنی ایک حدیث میں بھی آخری زمانے کے اس عظیم الشان انقلاب کی بڑی خوشکن تصویر کھینچی ہے جو کمزور دلوں کو ڈھارس دینے اور

مضبوط دلوں کو خوشی کے جذبات سے بریز کرنے کے لئے کافی ہے۔ فرماتے ہیں
 گئیف آنْتُمْ إِذَا نَزَّلَ ابْنُ مَرْيَمَ فِيْكُمْ وَإِمَامُكُمْ مِنْكُمْ۔ (بخاری)
 ”یعنی اے مسلمانو! تمہارے لئے وہ دن کیسا خوشی کا دن ہو گا کہ جب
 میری امت کا مسیح ابن مریم تم میں نازل ہو گا اور وہ تمہیں میں سے تمہارا
 امام ہو گا۔“

مگر یاد رکھنا چاہیے کہ خدا کا ہر کام ابتداء میں ایک نجح کے طور پر ہوتا ہے جسے
 لوگ دیکھ کر شروع میں بالکل حقیر سمجھتے اور اس پر ہنسی اڑاتے ہیں مگر بالآخر وہ چھوٹا سا
 نجح آہستہ آہستہ ایک بڑا تناور درخت بن جاتا ہے جس کی شاخوں کے نیچے قومیں آرام
 پاتیں اور پناہ لیتی ہیں۔ حضرت عیسیٰ کے آغاز کو دیکھو کہ شروع میں ان کے مشن کی
 ابتداء کس قدر کمزور اور کتنی مایوس کن تھی مگر اب ان کے پیروں ساری دنیا پر سیلِ عظیم کی
 طرح چھائے ہوئے ہیں۔ بلکہ حضرت سرورِ کائنات فخرِ رسول ہی کے آغاز کو دیکھو کہ یہ
 بنی نوع آدم کا سالارِ اعظم شروع میں ملکی کی گلیوں میں کس کمزوری اور کس پرسی کی
 حالت میں پھرتا تھا اور مکہ کے قریش اس پر ہنسی اڑاتے تھے مگر جب یہ بظاہر چھوٹا سا
 نجح عرب کی زمین میں سے پھوٹ کر نکلا تو کس طرح دیکھتے ہی دیکھتے تمام معلوم دنیا پر
 رحمت کا بادل بن کر چھا گیا۔ یہی ترقی انشاء اللہ اسلام کے لئے احمدیت کے دور میں
 مقدر ہے۔ جو لوگ زندہ رہیں گے وہ دیکھیں گے۔ حضرت مسیح موعود علیہ السلام کس
 جلال اور کس یقین کے ساتھ فرماتے ہیں:-

”دیکھو وہ زمانہ چلا آتا ہے بلکہ قریب ہے کہ خدا اس سلسلہ کی دنیا میں
 بڑی قبولیت پھیلائے گا۔ اور یہ سلسلہ مشرق اور مغرب اور شمال اور جنوب میں

پھیلے گا اور دنیا میں اسلام سے مراد یہی سلسلہ ہو گا۔ یہ بتیں انسان کی بتیں نہیں۔ یہ اس خدا کی وجی ہے جس کے آگے کوئی بات انہوں نہیں،“

(تحفہ گولڑ و یہ روحانی خزانہ جلد ۷ صفحہ ۹۰)

اور دوسرا جگہ فرماتے ہیں

”میں تو ایک تخت ریزی کرنے آیا ہوں سو میرے ہاتھ سے وہ تخت بویا گیا اور اب وہ بڑھے گا اور پھولے گا اور کوئی نہیں جو اس کو روک سکے۔“

(تذکرۃ الشہادتین روحانی خزانہ جلد ۲۰ صفحہ ۶۷)

(۱۳)

بعض درمیانی باتوں کے ذکر کے بعد میں پھر حضرت مسیح موعود علیہ السلام کی عربی دانی کے اعجاز کے بیان کی طرف لوٹا ہوں۔ میں بیان کرچکا ہوں کہ جب اللہ تعالیٰ نے اپنی خاص الخاص تائید و نصرت سے حضرت مسیح موعود کو حضور کی درسی تعلیم کی کمی اور عربی علم کی ظاہری بے بضاعتی کے باوجود عربی زبان میں کمال عطا کیا اور مجزانہ طور پر چالیس ہزار عربی لغات کے علم سے نواز اتواس کے بعد حضور نے عربی میں کثیر التعداد فضیح و بلیغ کتابیں تصنیف فرمائیں جو عدیم المثال نظم و نشر کے محسن سے معمور تھیں جن کا جواب لانے سے ہندوستان اور عرب کے علماء اور فصحاء عاجز تھے مگر ابھی تک حضور نے عربی زبان میں کبھی تقریر نہیں فرمائی تھی اور نہ اس کے لئے کوئی موقعہ ہی پیش آیا تھا۔ لیکن اب اللہ تعالیٰ نے اپنے خاص فضل سے ۱۹۰۰ء مطابق ۱۳۱۴ھ میں اس کا بھی ایک بہت عمدہ موقع پیدا کر دیا۔ یہ عربی تقریر جو حضور نے

عید الاضحی کے موقعہ پر فرمائی ”خطبة الہامیہ“ کے نام سے چھپ چکی ہے اور باوجود اس کے کہ یہ تقریر ایک گھنٹے سے زائد وقت میں بغیر کسی قسم کی تیاری کے بالکل فی البدیل یہ طور پر کی گئی عربی کلام کا ایک ایسا نادر نمونہ ہے جسے پڑھ کر عرب ممالک کے ادیب بھی عش عش کر اٹھتے ہیں۔ اس عجیب و غریب واقعہ کے متعلق سلسلہ کے اخبارات اور کتب میں کسی قد تفصیلی بیانات شائع ہو چکے ہیں مگر میں اس جگہ حضرت مسیح موعود کے قدیم نو مسلم صحابی حضرت بھائی عبد الرحمن صاحب قادریانی کی حاشیہ دید اور گوش شنیدروایت کا خلاصہ بیان کرتا ہوں۔

حضرت بھائی صاحب روایت کرتے ہیں کہ عید الاضحی ۱۹۰۰ء سے ایک دن قبل جو حج کا دن تھا حضرت مسیح موعود علیہ السلام نے حضرت مولوی نور الدین صاحب (غیفہ اول) کو کہلا بھیجا کہ میں یہ حج کا دن خاص دعاوں میں گزارنا چاہتا ہوں اس لئے جو دوست دعا کی درخواست دینا چاہیں آپ ان کے نام لکھ کر اور فہرست بنانے کے بھی بھجوادیں۔ چنانچہ حضرت بھائی صاحب بیان کرتے ہیں کہ اس دن کثرت کے ساتھ حضرت مولوی نور الدین صاحبؒ کی وساطت سے حضرت مسیح موعود کی خدمت میں دعا کی درخواستیں پہنچیں اور بعض اصحاب نے براہ راست بھی دعا کی درخواست لکھ کر حضور کی خدمت میں بھجوائی۔ اور چونکہ اس زمانہ میں عید کے موقعہ پر بیرونی مقامات سے بھی کافی دوست عید پڑھنے اور حضرت مسیح موعود کی ملاقات سے مشرف ہونے کے لئے قادریان آ جایا کرتے تھے وہ بھی اس غیری تحریک میں شامل ہو گئے۔ اور یہ دن قادریان میں خاص دعاوں اور غیر معمولی تضرعات اور بڑی برکات میں گزرا۔

دوسرا دن عید کا تھا۔ حضرت مسیح موعود علیہ السلام نے نماز سے پہلے فرمایا کہ

اللہ تعالیٰ نے مجھے ارشاد فرمایا ہے کہ
”آج تم عربی میں تقریر کرو۔ تمہیں قوت دی گئی اور نیز یہ الہام ہوا۔
کَلَّا مِنْ أُفْصَحَتْ مِنْ لَدُنْ رَبِّكَرِيمٍ۔ (یعنی تمہاری اس تقریر میں
خدا نے کریم کی طرف سے فصاحت اور برکت عطا کی جائے گی)“

(تذکرہ ص ۳۵۷)

چنانچہ پہلے عید کی نماز حضرت مولوی عبدالکریم صاحب نے پڑھائی اور اس کے
بعد حضرت مسیح موعود نے ایک مختصر ساختہ اردو میں دیا جس میں خصوصیت کے ساتھ
جماعت کو باہم اتفاق و اتحاد اور محبت کی نصیحت فرمائی اور پھر حضور نے حضرت مولوی
نور الدین صاحب اور مولوی عبدالکریم صاحب سیالکوٹی کو اپنے قریب آ کر بیٹھنے کے
لئے ارشاد فرمایا اور فرمایا کہ

”اب جو کچھ میں بولوں گا وہ چونکہ خاص خدائی عطا سے ہے آپ لوگ
اسے توجہ سے لکھتے جائیں تاکہ وہ محفوظ ہو جائے ورنہ بعد میں شاید میں خود بھی
نہیں بتاسکوں گا کہ میں نے کیا کہا تھا۔“

(صحاب احمد جلد ۹ روایت بھائی عبدالرحمن صاحب قادریانی)

اس کے بعد حضور مسجدِ قصیٰ قادریان کے درمیانی دروازہ میں ایک کرسی پر مشرق
کی طرف منہ کر کے بیٹھ گئے اور عربی زبان میں اپنی تقریر شروع کی جس کا پہلا نفرہ یہ
تھا کہ یا عباد اللہ فَكُرُوا فِي يَوْمِ كُمْ هَذَا يَوْمَ الْأَنْعُلَى فَإِنَّهُ أَوْدَعَ آنْسَرَ اً
لِلْأُولَى النُّهَى۔“

”یعنی اے خدا کے بندو! اپنے اس دن کے معاملے میں غور کرو جو حج اور عید کی

قربانیوں کا دن ہے کیونکہ خدا کی طرف سے اس دن میں عالمندوں کے لئے بڑی بڑی حکمتیں ودیعت کی گئی ہیں۔ حضرت بھائی صاحب بیان کرتے ہیں کہ کرسی پر بیٹھنے اور تقریر شروع کرنے کے بعد یوں معلوم ہوتا تھا کہ گویا اب حضور کسی دوسرا دنیا میں چلے گئے ہیں۔ حضور کی آنکھیں قریباً بند تھیں اور چہرہ مبارک اس طرح پر منور نظر آتا تھا کہ گویا انوارِ الہمیہ نے اسے پوری طرح ڈھانپ کر غیر معمولی طور پر روش اور رضا پاش کر کر کھا ہے۔ اس وقت حضور کے چہرہ پر نظر نہیں جھتی تھی اور حضور کی پیشانی سے نور کی اتنی تیز شعاعیں نکل رہی تھیں کہ ہر دیکھنے والے کی آنکھیں خیرہ ہوئی جاتی تھیں۔ زبان مبارک تو بظاہر حضور ہی کی چلتی ہوئی نظر آتی تھی مگر کیفیت کچھ ایسی تھی کہ گویا وہ بے اختیار ہو کر کسی غیبی طاقت کے چلانے سے چلنے والے ہے۔ حضرت بھائی صاحب کہتے ہیں کہ اس وقت کی حالت لفظوں میں بیان کرنا ممکن نہیں۔ اس وقت کے انقطاع ای اللہ اور توکل اور بودگی اور بے خودی اور محومیت کا یہ عالم تھا کہ اس کی تصویر کھینچنا انسانی طاقت سے باہر ہے۔

حضور کی اس فصح و بلغ مجذزانہ عربی تقریر کے بعد جو کتاب خطبة الہامیہ کے ابتدائی اڑتیس صفحوں میں چھپ چکی ہے حاضرین کی خواہش پر حضرت مولوی عبد الکریم صاحب نے اسی مجلس میں اس تقریر کا اردو میں ترجمہ کر کے سنایا۔ ترجمہ کے دوران میں اللہ تعالیٰ کے کسی خاص القال یا اندر وہی جذبہ کے ماتحت حضرت مسیح موعود ایک فقرہ پر کرسی سے اٹھ کر بے اختیار سجدے میں گر گئے اور حضور کے ساتھ ہی سارے حاضرین نے بھی اپنی پیشانی اپنے آسمانی آقا کے سامنے زمین پر رکھ دی۔

(صحابہ احمد جلد ۹ ص ۲۶۷)

اس فی البدیہ اعجازی تقریر کے متعلق حضرت مسیح موعود فرماتے ہیں

”سبحان اللہ اس وقت ایک شبی چشمہ کھل رہا تھا مجھے معلوم نہیں کہ میں بول رہا تھا یا میری زبان سے کوئی فرشتہ کلام کر رہا تھا کیونکہ میں جانتا تھا کہ اس کلام میں میرا دخل نہ تھا خود بخود بننے بنائے فقرے میرے میرے منہ سے نکلتے جاتے تھے اور ہر ایک فقرہ میرے لئے ایک نشان تھا۔۔۔۔۔ یہ ایک علمی معجزہ ہے جو خدا نے دکھلایا اور کوئی اس کی نظر پیش نہیں کر سکتا۔“

(حقیقتہ الوجی روحاںی خزانہ جلد ۲۲ صفحہ ۳۷۶)

(۱۵)

مجھے اس وقت خدا تعالیٰ کی غیر معمولی نصرت کا ایک اور واقعہ بھی یاد آیا ہے جو ہے تو بظاہر بہت چھوٹا سا مگر اس میں خدائی تائید و نصرت کا عجیب و غریب جلوہ نظر آتا ہے۔ حضرت مولوی نور الدین صاحب غلیفہ اول رضی اللہ عنہ بیان فرماتے تھے کہ ایک دفعہ کسی بحث کے دوران میں کسی شوخ مخالف نے حضرت مسیح موعود علیہ السلام سے کوئی حوالہ طلب کیا اور بحث میں حضور کو بزعم خود شرمندہ کرنے کی غرض سے اسی وقت دم نفدا اس حوالہ کے پیش کئے جانے کا مطالبہ کیا۔ وہ حوالہ توبہ کل درست اور صحیح تھا مگر اتفاق سے اس وقت یہ حوالہ حضرت مسیح موعود کو یاد نہیں تھا اور نہ اس وقت آپ کے حاضرالوقت خادموں میں سے کسی کو یاد تھا۔ لہذا وقتی طور پر شماتت کا اندیشہ پیدا ہوا۔ مگر حضرت مسیح موعود علیہ السلام نے بڑے وقار کے ساتھ صحیح بخاری کا ایک

نسخہ منگوایا اور اسے ہاتھ میں لے کر یونہی جلد جلد اس کی ورق گردانی شروع کر دی اور پھر ایک ورق پہنچ کر فرمایا یہ لحوالہ موجود ہے۔ دیکھنے والے سب حیران تھے کہ یہ کیا ماجرا ہے کہ حضور نے کتاب کے صفحات پر نظر تنگ نہیں جمائی اور حوالہ نکل آیا۔ بعد میں کسی نے حضرت مسیح موعود سے پوچھا کہ حضور یہ کیا بات تھی کہ حضور پڑھنے کے بغیر ہی صفحے اللٹے گئے اور آخر ایک صفحہ پر رک کر حوالہ پیش کر دیا۔ حضرت مسیح موعود نے فرمایا کہ جب میں نے کتاب ہاتھ میں لے کر ورق اُٹانا نے شروع کئے تو مجھے یوں نظر آتا تھا کہ اس کتاب کے سارے صفحے بالکل خالی اور کورے ہیں اور ان پر کچھ لکھا ہو انہیں اس لئے میں ان کو دیکھنے کے بغیر جلد جلد اُٹاتا گیا۔ آخر مجھے ایک ایسا صفحہ نظر آیا جس میں کچھ لکھا ہوا تھا اور مجھے یقین ہوا کہ خدا کے فضل و نصرت سے یہ ہی حوالہ ہے جس کی مجھے ضرورت ہے اور میں نے بلا توقف مخالف کے سامنے یہ حوالہ پیش کر دیا اور یہ وہی حوالہ تھا جس کا فریق مخالف کی طرف سے مطالبہ تھا۔

(سیرۃ المہدی حصہ دوم۔ روایت نمبر ۳۰۶ صفحہ ۲۸۲ باختلاف الفاظ)

دوستو! سنو اور غور کرو کہ ہمارے امام کے ساتھ اللہ تعالیٰ کی کیسی خارق عادت نصرت شاملِ حال تھی کہ جب مخالفوں کے ساتھ بحث کے دوران میں شماتت کا خطہ پیدا ہوا تو ایک وفادار دوست اور مرتبی کے طور پر خدا تعالیٰ فوراً حضرت مسیح موعود کی مدد کو پہنچ گیا اور کشفی رنگ میں ایسا تصرف فرمایا کہ حضور کو کتاب کے سارے صفحے خالی نظر آئے اور صرف اسی صفحہ پر ایک تحریر نظر آئی جہاں مطلوبہ حوالہ درج تھا۔ یہ باقیں اس بات کا قطعی اور یقینی ثبوت ہیں کہ اسلام کا خدا ایک زندہ، حیٰ و قیوم، قادر و متصرف خدا ہے جو اپنی غیر معمولی قدرت نمائی سے اپنے خاص بندوں کو اپنے اعجازی نشان

وکھاتار ہتا ہے۔

مگر یاد رکھنا چاہیئے کہ خدا کے مامورو مرسل نعوذ باللہ مدعا نہیں ہوتے کہ یونہی تماشے کے طور پر ایسے شعبدے دکھاتے پھریں بلکہ جب کوئی حقیقی ضرورت پیدا ہوتی ہے تو خدا تعالیٰ فوراً سامنے آ کر اپنے بندوں کے بوجھ اٹھا لیتا ہے اور ان کی حفاظت فرماتا اور ان کی مدد کرتا ہے۔ حضرت مسیح موعود علیہ السلام کا ایک نہایت پیارا شعر ہے کہ جب حق کے شمن خدا کے ماموروں اور مرسلوں کو تنگ کرتے اور ذلیل کرنے کے درپے ہوتے ہیں اور صداقت کو نقصان پہنچنے کا خطرہ پیدا ہو جاتا ہے تو اس وقت خدا اپنی غیر محدود نیبی طاقتوں کے ساتھ آگے آ جاتا ہے اور

کہتا ہے یہ تو بندہ عالی جناب ہے
مجھ سے لڑو اگر تمہیں لڑنے کی تاب ہے

(براہین احمد یہ حصہ پنجہم روحاںی خزانہ جلد ۲۱ صفحہ ۱۶)

(۱۶)

اس قسم کی غیر معمولی نیبی نصرت کی مثالیں حضرت مسیح موعود علیہ السلام کی زندگی میں ایک دونہیں۔ دس بیس نہیں بلکہ سینکڑوں ملتی ہیں۔ مگر چونکہ سنت اللہ کے مطابق اس قسم کے عام واقعات عموماً محدود قسم کی پرائیویٹ مجلسوں میں یا خاص دوستوں میں ظاہر ہوتے ہیں اس لئے جہاں حضرت مسیح موعود نے اپنی کتابوں میں اپنے خاص مجوزات کا ذکر کیا ہے وہاں اس قسم کے عام خوارق کے ذکر کی ضرورت نہیں تھی۔ البتہ

حاضر الوقت احمد یوں کی روایتوں کے ذریعہ بعض باتیں ضرور منظرِ عام پر آگئی ہیں۔ چنانچہ جو واقعہ اب میں بیان کرنے لگا ہوں وہ بھی اسی قسم کے چھوٹے چھوٹے واقعات میں سے ہے جو مرسلِ یزدانی کی روحانی توجہ اور خدا تعالیٰ کی غلبی نصرت کی شعاعوں سے معمور ہیں۔ حضرت منتیٰ ظفر احمد صاحب کپور تحلوی بیان کرتے ہیں کہ جب میں حضرت مسح موعود علیہ السلام کی بیعت کے بعد لدھیانہ میں ٹھہرا ہوا تھا تو ایک صوفی منتشر شخص نے چند سوالات کے بعد حضرت مسح موعود سے دریافت کیا کہ ”کیا آپ آنحضرت صلی اللہ علیہ وسلم کی زیارت بھی کر سکتے ہیں؟“ حضرت مسح موعود نے جواب میں فرمایا کہ

”اس کے لئے مناسب شرط ہے“

اور پھر میری طرف منہ کر کے فرمایا
”یا جس پر خدا کا فضل ہو جائے“

حضرت منتیٰ ظفر احمد صاحب بیان کرتے ہیں کہ اسی رات مجھے خواب میں آنحضرت صلی اللہ علیہ وسلم کی زیارت ہوئی۔ (اصحاب احمد جلد ۳ ص ۹۲)

منتیٰ صاحب موصوف فرماتے ہیں کہ اس کے بعد بھی حضرت مسح موعود علیہ السلام کی دعا اور توجہ سے مجھے کئی دفعہ آنحضرت صلی اللہ علیہ وسلم کی زیارت ہوئی۔ چنانچہ منتیٰ صاحب بیان کرتے ہیں کہ ایک دفعہ حضرت مسح موعود مجھے خواب میں اپنے ساتھ مدینہ منورہ لے گئے۔ میں مزارِ مبارک کی جالیوں کے اندر سے آنحضرت صلی اللہ علیہ وسلم کی زیارت کرنا چاہتا تھا مگر معلوم ہوا کہ یہ جالی میرے قدسے زیداً وہ اونچی ہے اس پر حضرت مسح موعود نے میری دونوں بغلوں میں اپنے ہاتھوں کا سہارا دے کر مجھے اونچا

کر دیا اور اس وقت میں نے دیکھا کہ آنحضرت صلی اللہ علیہ وسلم کی قبر کھلی ہوئی ہے اور آپ میرے سامنے اپنے پورے روحانی جمال کے ساتھ تشریف رکھتے ہیں۔ ایک اور موقع پر بھی مجھے حضرت مسیح موعود نے خواب میں آنحضرت صلی اللہ علیہ وسلم کی خدمت میں پیش کیا اور عرض کیا کہ حضور اس کی بیعت قبول فرمائیں۔ چنانچہ میں نے حضرت مسیح موعود کے سامنے آنحضرت صلی اللہ علیہ وسلم کے ہاتھ پر بیعت کی۔ بیعت کے بعد آنحضرت صلی اللہ علیہ وسلم نے مجھے از راہِ نصیحت فرمایا جس کا خلاصہ یہ تھا کہ ”تمام نیکیوں کو اختیار کرو اور تمام بدیوں سے نج کر رہو۔“

(اصحاب احمد جلد ۲ ص ۱۲۸)

یہ وہ عظیم الشان روحانی تاثیر ہے جو حضرت مسیح موعود علیہ السلام کی پاک توجہ سے پیدا ہوئی اور اس کے نتیجے میں حضرت منشی ظفر احمد صاحب کے لئے رسول مقبول کی زیارت کا ایک لمبا سلسلہ شروع ہو گیا۔ اور گویا حضرت مسیح موعود کے دل کی خواہش اور آنکھ کے اشارے نے منشی صاحب موصوف پر روحانی فیوض کا غیر معمولی دروازہ کھوں دیا۔ کسی نے کیا خوب کہا ہے کہ

آنکہ خاک را بنظر کیمیا کند

آیا بود کہ گوشہ چشمے بما کند

”یعنی خدا کے بعض پاک بندے ایسے ہوتے ہیں کہ اپنی ایک نظر سے

مٹی کو سونا بنادیتے ہیں۔ کاش کسی ایسے بزرگ کی اچھتی ہوئی نظر ہم پر بھی

پڑ جائے۔“

وہ برگزیدہ لوگ جنہوں نے اس قسم کے نشانات معاہدہ کئے اور اس قسم کے

ناظارے دیکھے خدا کے فضل سے کسی آزمائش اور کسی امتحان کے وقت لغزش نہیں کھا سکتے کیونکہ وہ بات جود و سروں کے لئے محض شنید ہے وہ ان لوگوں کے لئے دید ہے۔ حضرت مسیح موعود سے منتظر احمد صاحب کی ملاقات غالباً ۱۸۸۳ء میں ہوئی اور فوت وہ ۱۹۲۱ء میں ہوئے۔ یہ قریباً ۲۰ سال کا زمانہ بنتا ہے۔ اس طویل عرصہ میں مرحوم کا ہر قدم ایمان اور اخلاص اور محبت اور قربانی میں مسلسل بلندی کی طرف اٹھتا چلا گیا اور کبھی کوئی لغزش نہیں آئی۔ حالانکہ اس زمانہ میں خدائی سنت کے مطابق احمد یہ جماعت پر مصائب کے زلزلے بھی آئے، حادث کی آندھیاں بھی چلیں، ابتلاؤں کے طوفانوں نے بھی اپنا زور دکھایا مگر یہ خدا کا بندہ آگے ہی آگے قدم اٹھاتا چلا گیا اور بالآخر سب کچھ دیکھ کر اور سارے عجائب قدرت کا ناظرہ کر کے اپنے محبوب آقا کے قدموں میں پہنچ گیا۔ اور یہ بات صرف حضرت منتظر احمد صاحب کے ساتھ ہی خاص نہیں تھی بلکہ جس نے بھی حضرت مسیح موعود کی صحیح صحبت اٹھائی اور خدائی نشانات دیکھے اور ایمان کی حلاوت کا حقیقی مزہ چکھا (اور ایسے لوگ ہزاروں ہیں) وہ حق و صداقت کی ایک آہنی دیوار بن گیا جسے کوئی زلزلہ اپنی جگہ سے ہلانے اور گرانے کی طاقت نہیں رکھتا تھا۔ کاش جماعت کی آئندہ نسلیں بھی حضرت مسیح موعود کے صحابہ والا ورثہ پائیں اور خدا کو اپنے دل کی آنکھوں سے دیکھیں اور اس کی رضا کے رستہ پر گامزن ہوں تاکہ صلحاء کے ایک لمبے سلسلہ کے ذریعہ حضرت مسیح موعود کا روحانی ورثہ قیامت تک چلتا چلا جائے۔ اے کاش کہ ایسا ہی ہو۔

(۱۷)

انہی منشی ظفر احمد صاحب کپور تھلوی کی ایک اور بڑی دلچسپ روایت ہے کہ ایک دفعہ جب حضرت مسیح موعود علیہ السلام لدھیانہ میں مقیم تھے تو میں اور خان محمد خاں صاحب مرحوم کپور تھله کے ایک غیر احمدی رئیس اور عالم دین ڈاکٹر صادق علی صاحب کو ساتھ لے کر لدھیانہ گئے۔ کچھ وقت کے بعد حضرت مسیح موعود حسب طریق بالوں میں مہندی لگوانے لگے تو اس وقت ایک تعلیم یافتہ آریہ بھی حضور کی ملاقات کے لئے آگیا۔ وہ ایم۔ اے پاس تھا اور بہت نیز اور طرار تھا۔ حضور ابھی مہندی لگوانی رہے تھے کہ اس آریہ نے اسلام کی تعلیم پر کوئی اعتراض کیا۔ حضرت مسیح موعود نے ڈاکٹر صادق علی صاحب سے فرمایا کہ آپ ان صاحب سے ذرا گفتگو کریں تو میں اس عرصہ میں مہندی لگوالوں۔

چنانچہ ڈاکٹر صاحب نے اس آریہ کے اعتراض کا جواب دیا مگر اس نے ڈاکٹر صاحب کی تقریر کے جواب میں ایسی سجا کر تقریر کی کہ ڈاکٹر صاحب عالم دین ہونے کے باوجود اس کے سامنے خاموش ہو گئے۔ حضرت مسیح موعود علیہ السلام نے جب یہ دیکھا تو غیرت میں آکر فوراً مہندی لگوانی بند کر دی اور اس آریہ سے مخاطب ہو کر اس کے اعتراض کا جواب دینا شروع کر دیا۔ حضرت منشی ظفر احمد صاحب بیان کرتے ہیں کہ اس وقت حضور کی تقریر دلائل کے لحاظ سے قریباً قریباً وہی تھی جو ڈاکٹر صادق علی صاحب نے کی تھی مگر حضور کا انداز ایسا موثر اور اتنا لنشین تھا اور حضور کی

تقریر روحانی تاثیر میں اس طرح ڈوبی ہوئی تھی کہ وہ آریہ بے تاب ہو کر حضور کے سامنے سجدے میں گر گیا۔ حضور نے اپنے ہاتھ سے اسے اٹھایا اور سجدہ کرنے سے منع کیا۔ اس کے بعد یہ آریہ حضرت مسیح موعودؑ کو دونوں ہاتھوں سے ہندوانہ طریق پر بڑے ادب کے ساتھ سلام کرتے ہوئے حضور کی طرف پیٹھ پھیرنے کے بغیر پچھلے پاؤں پیچھے ہٹنے ہوئے باہر چلا گیا۔

(اصحاب احمد جلد ۲ ص ۹۳)

یہ عجیب و غریب روایت حضرت مسیح موعود علیہ السلام کے غیر معمولی علمی رعب اور آپ کی خداداد روحانی تاثیر کی بڑی دلچسپ مثال ہے۔ ڈاکٹر صادق علی صاحب گو احمدی نہیں تھے مگر کپور تحلہ کے نئیں تھے اور علماء کے زمرہ میں شمار ہوتے تھے مگر جہاں وہ اس آریہ کا جواب سن کر ساکت ہو گئے وہاں حضرت مسیح موعود علیہ السلام کی چند منٹ کی تقریر نے اس آریہ پر ایسا جادو کا اثر کیا کہ وہ حضور کے سامنے بے تاب ہو کر سجدے میں گر گیا۔ حالانکہ منشی ظفر احمد صاحب فرماتے ہیں کہ حضور کی تقریر بحیثیت مجموعی انہی دلائل پر مبنی تھی جو ڈاکٹر صادق علی صاحب نے بیان کئے تھے مگر جہاں ڈاکٹر صادق علی صاحب کے الفاظ بے روح اور بے جان تھے وہاں حضرت مسیح موعود علیہ السلام کا ہر ہر لفظ اس روحانی جذب و اثر سے معمور تھا جو خدا کے ماموروں اور رسولوں کو خاص طور پر عطا کیا جاتا ہے۔ بیشک بے باکی سے انکار کرنے والے اور خدا کے رسولوں کے سامنے گستاخانہ طریق پر بڑھ کر اعتراض کرنے والے بھی ہر زمانے میں ہوتے چلے آئے ہیں اور ہمارے آقا سرورِ کائنات صلی اللہ علیہ وسلم کے زمانہ میں بھی ابو جہل اور امیہ اور عتبہ اور شیبہ وغیرہ جیسے بد باطنوں کی مثالیں پائی جاتی

ہیں۔ مگر جس شخص میں ذرا بھی سعادت کا مادہ ہو اور اس کے دل کی آنکھیں بالکل ہی انہی نہ ہو چکی ہوں وہ علیٰ قدرِ مراتب خدائیٰ ماموروں اور مرسلوں کی روحانی تاثیرات سے متاثر ہوئے بغیر نہیں رہ سکتا۔ یہ آری بھی اپنے پرانے قومی تعصبات کی وجہ سے مسلمان تونہیں ہو سکا مگر اس کا دل مفتوح ہو کر حضرت مسیح موعودؑ کے قدموں میں گرچکا تھا اور اس کے بعد اسے کبھی حضرت مسیح موعودؑ کے سامنے آنے اور آنکھیں اوپنی کرنے کی جرأت نہیں ہوئی۔

اسی روایت میں حضرت مشیٰ ظفر احمد صاحب بیان کرتے ہیں کہ حضرت مسیح موعودؑ کی اس وقت کی تقریر کا ڈاکٹر صادق علی صاحب پر بھی ایسا اثر ہوا کہ انہوں نے اسی دن حضور سے علیحدگی میں مل کر بیعت کی درخواست کی اور اصرار کیا کہ میری بیعت ضرور قبول فرمائی جائے۔ مگر حضرت مسیح موعودؑ نے یہ خیال کر کے کہ ڈاکٹر صاحب غالباً کسی وقت جذبہ کے ماتحت ایسا کہہ رہے ہیں عذر کر دیا اور فرمایا کہ آپ جلدی نہ کریں اور اچھی طرح سوچ سمجھ لیں۔ ایسا عذر حضرت مسیح موعودؑ کی طرف سے رحیمانہ شفقت کی بناء پر ہوا کرتا تھا کیونکہ جب آپ یہ محسوس کرتے تھے کہ کوئی شخص جلدی میں پورے سوچ بچار کے بغیر بیعت کرنے لگا ہے تو آپ اس ڈر سے کہ وہ بعد میں بیعت کا عہد توڑ کر اور ارتداد کا رستہ اختیار کر کے خدائیٰ عذاب کا نشانہ بن جائے بیعت قبول کرنے سے انکار فرمادیا کرتے تھے کہ جلدی نہ کرو اور اچھی طرح سوچ سمجھ لو۔ پھر ان میں سے سعید الفطرت لوگ تو کچھ عرصہ کے بعد دوبارہ آکر بیعت کر لیتے تھے مگر بعض لوگ مخالفانہ اثر کے ماتحت رُک جاتے تھے۔

اس جگہ ایک جملہ مفترضہ کے طور پر میں اپنے دوستوں سے یہ معدرت کرنا

چاہتا ہوں کہ میں نے گزشتہ چند روایتیں ہائی بلڈ پریش کی حالت میں لکھی ہیں جس کے علاوہ میرے سینہ میں اور باہمیں بازو میں کافی درد بھی لاحق رہا ہے اس لئے میں ان روایتوں کے بیان کرنے میں پوری توجہ سے کام نہیں لے سکا اور سکون اور یکسوئی کی حالت میرنہیں آتی۔ اور چونکہ یہ عوارض کم و بیش اب تک چل رہے ہیں اس لئے اب میں اپنا بقیہ مضمون بڑے اختصار کے ساتھ ختم کرنے کی کوشش کروں گا۔ دراصل میری غرض حضرت مسیح موعود علیہ السلام کے ذکرِ خیر کے ذریعہ ایک طرف جماعت احمد یہ کے دلوں میں پاک تبدیلی پیدا کرنا اور دوسری طرف غیر از جماعت اصحاب کو یہ بتانا ہے کہ خدا کے فضل سے سلسلہ احمد یہ کا مقدس بانی نہ صرف اعلیٰ ترین اخلاق کا حامل تھا بلکہ روحانی لحاظ سے بھی ایسے بلند مقام پر فائز تھا کہ رسول اکرم صلی اللہ علیہ وسلم کے زمانے کے بعد اس کی نظیر نہیں ملتی۔ اور میں امید کرتا ہوں کہ اس غرض کے لئے وہ چند روایتیں کافی ہیں جو میں نے اس جگہ بیان کی ہیں اس لئے میں اب صرف دو تین اور باہمیں بیان کر کے اپنے اس مضمون کو ختم کرتا ہوں۔ ”اگر درخانہ کس اس حرفے بس است“

(۱۸)

جیسا کہ میں بیان کر چکا ہوں حضرت مسیح موعود علیہ السلام کے ساتھ خدا تعالیٰ کی غیر معمولی نصرت اور حضور کی دعاؤں کی قبولیت اور حضور کی روحانی توجہ کے نشانات بے شمار ہیں اور حضور کے زمانہ میں قریباً ہر احمدی نے ایسے غیر معمولی نصرتوں کے

نشانات دیکھے اور حضور کی دعاؤں کی قبولیت کے ایمان افراد نظارے مشاہدہ کئے ہیں۔ چنانچہ میں اس جگہ حضرت مولوی عبدالکریم صاحب سیالکوٹی کی ایک اور دلچسپ روایت بیان کرتا ہوں جس میں نہ صرف دعا کی قبولیت کا خاص منظر نظر آتا ہے بلکہ شفاعت کے مسئلہ پر بھی بڑی روشنی پڑتی ہے۔ یہ واقعہ جو میں بیان کرنے لگا ہوں حضرت مسیح موعود علیہ السلام کی کتب اور سلسلہ کے اخباروں میں مذکور ہو چکا ہے مگر میں اس جگہ حضرت مولوی عبدالکریم صاحب سیالکوٹی کی روایت بیان کرنے پر اکتفا کروں گا۔

حضرت مولوی صاحب جو حضرت مسیح موعود علیہ السلام کے ایک مقرب صحابی تھے اور نہایت زیر ک اور معاملہ فہم بزرگ تھے بیان فرماتے ہیں کہ ایک دفعہ نواب محمد علی خان صاحب آف مالیر کو ٹلہ کا چھوٹا لڑکا عبدالرحیم خان سخت بیمار ہو گیا۔ چودہ دن تک ایک ہی بخار لازمِ حال رہا۔ اور اس پر حواس میں فتو اور بیہوشی بھی لاحق ہو گئی اور ٹائیفا نڈ کا خطرناک حملہ ہوا۔ حضرت مولوی نور الدین صاحب (خلیفہ اول) علاج فرماتے تھے۔ اور چونکہ وہ نہایت ماہر اور نامور طبیب تھے اور غیر معمولی ہمدردی بھی رکھتے تھے اس لئے انہوں نے اپنے علم کی پوری قوت اور وسیع طاقت سے کام لیا مگر بالآخر ضعف اور عجز کا اعتراف کر کے سپر انداز ہو جانے کے سوا کوئی راہ نظر نہ آئی اور بچہ دن بدن اور لختہ بلخڑھ کمزور ہو کر قبر کی طرف جھکتا چلا جاتا تھا۔ آخر حضرت مسیح موعود علیہ السلام کی خدمت میں بڑی بےتابی کے ساتھ عرض کیا گیا کہ عبدالرحیم خان کی زندگی کے آثار اچھے نہیں اور حالت بظاہر مایوس کن ہے۔ حضور پہلے سے ہی دعا فرمار ہے تھے۔ حضرت مولوی نور الدین صاحب کی طرف سے اس خیال کا اظہار

ہونے پر حضور نے زیادہ توجہ سے دعا کرنی شروع کی اور حضور کے دل میں اس بچے کے متعلق بہت درد پیدا ہوا۔ حضور دعا فرمائی رہے تھے کہ حضور پر خدا کی یہ فیصلہ گن وحی نازل ہوئی کہ

”تقدیر مبرم ہے اور ہلاکت مقدر“

(الحمد ۱۷ / ۲۴ نومبر ۱۹۰۳ء)

حضرت مولوی عبدالکریم صاحب بیان فرماتے ہیں کہ اس پر حضرت مسیح موعود علیہ السلام نے فرمایا کہ جب خدا تعالیٰ کی یہ قهری وحی نازل ہوئی تو میں بے حد مغموم ہوا اور اس وقت میرے منہ سے بے اختیار یہ الفاظ لکل گئے کہ

”یا اللہی اگر یہ دعا کا موقع نہیں تو میں اس بچے کے لئے شفاعت کرتا ہوں۔“

اس پر خدا کی طرف سے یہ جلالی وحی نازل ہوئی کہ

مَنْ ذَالِّذِي يَشْفَعُ عِنْدَهُ إِلَّا يُذْنِهِ۔

”یعنی خدا کے حضور اجازت کے بغیر کون شفاعت کر سکتا ہے؟“

حضرت مسیح موعود علیہ السلام فرماتے تھے کہ اس جلالی وحی سے میرا بدن کا نپ گیا اور مجھ پر سخت ہبیت طاری ہوئی کہ میں نے بلا اذن شفاعت کی ہے مگر ایک دو منٹ کے بعد ہی پھر خدا کی وحی نازل ہوئی کہ

إِنَّكَ آتَيْتَ الْمَجَاز

”یعنی تجھے شفاعت کی اجازت دی جاتی ہے“

اس پر حضرت مسیح موعود علیہ السلام نے شفاعت کے رنگ میں دعا فرمائی اور اس

کے نتیجہ میں یمار بچہ لختہ بے لختہ صحیاب ہونا شروع ہو گیا۔ حضرت مولوی عبد الکریم صاحب بیان کرتے ہیں کہ اس کے بعد ہر ایک شخص جو اس بچہ کو دیکھتا تھا اس کا دل خدا تعالیٰ کے شکر سے بھر جاتا تھا کہ لا ریب حضور کی دعا سے ایک مردہ زندہ ہو گیا ہے۔

دوست سوچیں اور غور کریں کہ یہ کتنا عظیم الشان نشان ہے کہ ماہر طبیب بچے کی حالت دیکھ کر اس کی صحت کے متعلق مایوسی کا اظہار کرتے اور سپر ڈال دیتے ہیں بلکہ دعا ہونے پر خدا تعالیٰ خود بھی فرماتا ہے کہ ”لقد یرم برم ہے اور ہلاکت مقدر“، مگر جب حضرت مسیح موعود علیہ السلام خدا کی اجازت سے شفاعت کرتے ہیں تو یہ شفاعت خدا کے ہاں مقبول ہوتی ہے اور گویا ایک مردہ زندہ ہو کر قبر سے باہر آ جاتا ہے۔ سچ ہے کہ

قدرت سے اپنی ذات کا دیتا ہے حق ثبوت

اُس بے نشان کی چہرہ نمائی یہی تو ہے

اس روایت سے شفاعت کے مسئلہ پر بھی دلچسپ روشنی پڑتی ہے۔ شفاعت بھی گواہی دعا ہی کی ہے مگر وہ عام دعا سے بہت بالا اور ارف چیز ہے۔ دراصل شفاعت کے معنی دو چیزوں کے باہمی جوڑ کے ہیں۔ دعا کرنے والا تو صرف سوالی بن کر خدا کے سامنے کھڑا ہوتا ہے مگر شفاعة کرنے والا اپنے خاص تعلق کا واسطہ دے کر اور اپنے آپ کو خدا سے پیوست کر کے خدا سے ایک چیز مانگتا ہے۔ اور ان دونوں میں زین و آسمان کا فرق ہے اس لئے خدا نے اجازت کے بغیر شفاعت جائز نہیں رکھی۔ کیونکہ جب خدا کا کوئی خاص مقرب بندہ اپنے تعلق کا واسطہ دے کر خدا سے شفاعت کے رنگ میں کوئی چیز مانگتا ہے تو اس وقت خدا تعالیٰ کی محبت غیر معمولی طور پر جوش میں آتی ہے اور وہ اپنے بندے کے اکرام کی وجہ سے انکار

نہیں کرنا چاہتا۔ لیکن چونکہ انسان بعض اوقات دعا میں غلطی بھی کر سکتا ہے اور خدا سے ایسی چیز مانگ سکتا ہے جو اس کی کسی مصلحت کے خلاف ہے اس لئے خدا نے اپنی ازلی حکمت کے ماتحت یہ شرط مقرر کر رکھی ہے کہ اس کی اجازت کے بغیر شفاعت نہ کی جائے۔

اسی روایت کو دیکھو کہ خدا تعالیٰ نے شروع میں حضرت مسیح موعود علیہ السلام کو شفاعت سے روک کر اپنا قانون بھی پورا کر لیا اور پھر فوراً ہی اجازت دے کر اپنے محبوب مسیح کی عزیت بھی قائم کر دی۔ یہ ایک بہت بڑا امتیاز ہے جس سے حضرت مسیح موعود علیہ السلام کو نوازا گیا۔ چنانچہ حضرت مولوی عبدالکریم صاحب اس روایت کے بیان کرنے کے بعد لکھتے ہیں کہ

”اے احمد یو! تمہیں مبارک ہو کہ یہ دولت خدا تعالیٰ نے تمہارے حصے میں رکھی تھی۔ پس خدا کا شکر کرو اور اس کی قدر کرو۔“

(الحکم ۲۲ / ۷ انومبر، بدرا ۳۲ / ۳۱۔ اکتوبر ۱۹۰۳ء)

اس روایت سے تقدیر کے مسئلہ پر بھی بڑی لطیف روشنی پڑتی ہے اور اس قرآنی آیت کی تفسیر گویا مجسم ہو کر آنکھوں کے سامنے آ جاتی ہے کہ اللہ عَالِیٌّ عَلَیْ اَمْرٍ ہ ”یعنی خدا اپنی تقدیر پر بھی غالب ہے اور خاص حالات میں اپنے فیصلہ کو بدل سکتا ہے۔“ چنانچہ باوجود اس کے کہ میاں عبد الرحیم خاں کے متعلق خدا نے وقتی حالات کے ماتحت خود فرمایا تھا کہ ”تقدیر مبرم ہے اور ہلاکت مقدر“ اللہ تعالیٰ نے حضرت مسیح موعود علیہ السلام کی شفاعت پر اپنی اس تقدیر کو بدل دیا اور بنچے کو گویا موت کے منہ سے نکال لیا۔ دوستو! سوچو اور غور کرو کہ آنحضرت صلی اللہ علیہ وسلم کا لا یا ہوا نہ ہب

کتنا پیارا اور کتنا لکش ہے کہ اس نے ہر حالت میں سچے مسلمانوں کو مایوسی میں بنتا ہونے سے بچایا ہے اور بظاہر غیر ممکن حالات میں بھی خدائی فضل و رحمت کا جھنڈا بلند رکھا ہے۔ **اللّٰهُمَّ صَلِّ عَلٰی هُمَّدٍ وَّ يَأْمُرُهَا الَّذِينَ آمَنُوا صَلُّو عَلَيْهِ وَسَلِّمُوا تَسْلِيْمًا۔**

(۱۹)

حضرت مسیح موعود علیہ السلام کی دعا کی قبولیت کا ایک اور غیر معمولی واقعہ بھی مجھے یاد آگیا جو خود مجھ سے ایک احمدی دوست عطا محمد صاحب پٹواری نے عرصہ ہوابیان کیا تھا۔ منتظر صاحب بیان کرتے تھے کہ میں دین کی طرف سے بالکل غافل اور بے بہرہ تھا بلکہ دین کی باتوں پر بھی اڑایا کرتا تھا۔ شراب پیتا تھا اور رشوت بھی لیتا تھا۔ اور جب میرے حلقہ کے بعض احمدی مجھے تبلیغ کرتے تو میں انہیں مذاق کیا کرتا تھا۔ آخر جب ایک دن ایک احمدی دوست نے مجھے اپنی تبلیغ کے ذریعہ بہت تنگ کیا تو میں نے انہیں جواب دیا کہ میں تمہارے مرزا کو خط لکھ کر ایک بات کے متعلق دعا کرتا ہوں۔ اگر میرا وہ کام ہو گیا تو میں سمجھوں گا کہ وہ سچے ہیں۔ چنانچہ میں نے حضرت صاحب کی خدمت میں خط لکھا کہ آپ مسیح موعود اور ولی اللہ ہونے کا دعویٰ کرتے ہیں اور وہیوں کی دعا نہیں قبول ہوا کرتی ہیں میری اس وقت تین بیویاں ہیں اور باوجود اس کے کہ میری شادی پر بارہ سال گزر چکے ہیں ان تینوں میں سے کوئی اولاد نہیں۔ میں چاہتا ہوں کہ میری سب سے بڑی بیوی سے خوبصورت اور صاحب اقبال لڑکا پیدا ہو۔

آپ اس کے لئے دعا کریں۔

اس خط کے جواب میں مجھے حضرت مولوی عبدالکریم صاحب سیالکوٹی نے
حضرت مسیح موعود علیہ السلام کی طرف سے لکھا کہ حضور فرماتے ہیں کہ
”آپ کے لئے دعا کی گئی۔ خدا تعالیٰ آپ کو خوبصورت اور صاحب
اقبال لڑکا عطا کرے گا اور اسی بیوی سے عطا کرے گا جس سے آپ کو
خواہش ہے۔ مگر شرط یہ ہے کہ آپ زکر یا والی توبہ کریں۔“

مشنی عطا محمد صاحب بیان کرتے تھے کہ میں چونکہ دین سے بالکل بے بہرہ تھا
میں نے ایک واقف کار احمدی سے پوچھا کہ زکر یا والی توبہ سے کیا مراد ہے؟ انہوں
نے مجھے بتایا کہ زکر یا والی توبہ سے یہ مراد ہے کہ ”بے دینی چھوڑ دو حلال کھاؤ نماز
روزہ کے پابند ہو جاؤ اور مسجد میں زیادہ آیا جایا کرو۔“ چنانچہ میں نے سچی نیت سے
توبہ کر کے اس نصیحت پر عمل کرنا شروع کیا اور میری حالت دیکھ کر لوگ تعجب کرتے
تھے کہ اس ”شیطان“ پر کیا جادو چلا ہے کہ اس نے ساری بدیوں سے یک لخت توبہ
کر لی ہے۔

اس پر چار پانچ ماہ کا عرصہ گزرا ہو گا کہ میں ایک دن گھر گیا تو اپنی بڑی بیوی کو
روتے ہوئے پایا۔ میں نے سبب پوچھا تو اس نے بتایا کہ پہلے تو صرف یہی مصیبت تھی
کہ اولاد نہیں ہوتی تھی اور آپ نے میرے اوپر دو بیویاں کیں۔ اب دوسری مصیبت
یہ شروع ہو گئی ہے کہ میرے ایام ماہواری بھی بند ہو گئے ہیں اور اولاد کی امید بالکل
ہی باقی نہیں رہی۔ میں نے کہا تم کسی دائی کو بلا کر دکھاؤ تاکہ وہ کوئی دوائی دے اور

ایام ماہواری پھر جاری ہو جائیں۔ چنانچہ اس نے ایک دائی کو بلا یا جس نے اسے دیکھ کر سخت حیرانی کے ساتھ کہا کہ ”میں تو تجھے ہاتھ نہیں لگاتی کیونکہ ایسا معلوم ہوتا ہے کہ خدا تیرے اندر بھول گیا ہے اور تیرے پیٹ میں بچے ہے حالانکہ تو توبہ نجھ تھی“۔ چنانچہ کچھ عرصہ کے بعد حمل کے پورے آثار ظاہر ہو گئے اور میں نے لوگوں سے کہنا شروع کیا کہ دیکھ لینا اب میرے گھر لڑکا پیدا ہو گا اور ہو گا بھی خوبصورت اور صاحبِ اقبال۔ آخر ایک دن رات کے وقت میری بڑی بیوی کے گھر بچ پیدا ہوا اور جو بہت خوبصورت تھا۔ میں اسی وقت قادیان کی طرف بھاگ گیا اور میرے ساتھ کئی اور لوگ بھی قادیان گئے اور ہم نے حضرت مسیح موعود کے ہاتھ پر بیعت کر لی۔

خاکسار عرض کرتا ہے کہ یہ لڑکا جس کا نام شیخ عبدالحق ہے۔ خدا کے فضل سے اب تک زندہ ہے اور بہت مخلصِ احمدی ہے اور ایک معمولی دیہاتی پتواری کے گھر میں پیدا ہونے کے باوجود خدا نے اسے ایسا بابا اقبال کیا کہ ایگر یہ تو انجینیر کے معزز عہدہ تک پہنچ گیا اور خدا کے فضل سے خوش شکل اور خوب رو بھی ہے اور ہماری جماعت کے ہزاروں لاکھوں آدمیوں نے اسے دیکھا ہو گا۔

دوست غور کریں کہ یہ کتنا غیر معمولی نشانِ قدرت ہے جو حضرت مسیح موعود علیہ السلام کی دعا کی برکت سے ظاہر ہوا۔ نپچ تو دنیا میں پیدا ہوتے ہی رہتے ہیں اور بعض اوقات شادی کے کئی کئی سال بعد پیدا ہوتے ہیں مگر اس واقعہ میں یہ غیر معمولی خصوصیت ہے کہ یہ بچہ لعینہ ان چار شرائط کے مطابق پیدا ہوا جو حضرت مسیح موعود علیہ السلام نے بیان فرمائی تھیں اور وہ شرائط یہ ہیں

(اول) سالہ سال کی ماہی کے بعد بچہ پیدا ہوا۔

(دوم) جیسا کہ دعا کے نتیجے میں ظاہر کیا گیا تھا یہ بچہ بڑی بیوی کے بطن سے پیدا ہوا حالانکہ دوچھوٹی نسبتاً جوان بیویاں گھر میں زندہ موجود تھیں۔

(سوم) یہ بچہ خدا کی طرف سے اچھی شکل و صورت لے کر پیدا ہوا حالانکہ والد کی شکل معمولی رسمی سی تھی۔

(چہارم) پھر یہ بچہ ابیا صاحب اقبال نکلا کہ ایک معمولی دیہاتی پتواری کے گھر جنم لے کر ایکزیکٹو انجینئر کے معزز عہدہ تک پہنچ گیا اور دینی لحاظ سے بھی بہت مغلص نکلا۔

ان چار شرائط کا بیک وقت پورا ہونا یقیناً خدا کی قدرت کا ایک بہت نادر نمونہ ہے۔ پھر اس دعا کی یہ روحاںی برکت بھی ظاہر ہوئی کہ نہ صرف منشی عطا محمد صاحب کو اس کے ذریعہ توبہ اور ہدایت نصیب ہوئی بلکہ ان کے گاؤں کے بہت سے دوسرے لوگوں کے لئے بھی اللہ تعالیٰ نے اس نشان کے ذریعہ ہدایت کا رستہ کھول دیا۔ وَذِلْكَ فَضْلُ اللَّهِ يُؤْتِيهَا مَنْ يَشَاءُ وَلَا حَوْلَ وَلَا قُوَّةَ إِلَّا بِاللَّهِ الْعَظِيمِ۔

(سیرۃ المہدی جلد اول حصہ اول ص ۲۲۰-۲۲۱ روایت ۲۳۱)

حق یہ ہے کہ احمدیت کی تاریخ دعاوں کی قبولیت کے نشانوں سے بھری پڑی ہے مگر ضرورت اس بات کی ہے کہ لوگ نیکی اور تقویٰ اختیار کر کے اس قسم کی قدرت نما بیوں کے لئے اپنے اندر اہلیت اور صلاحیت پیدا کریں۔ اسلام کا خدا زندہ اور قادر مطلق خدا ہے وہ کسی زمانہ میں بھی اپنے نیک بندوں کا ہاتھ چھوڑ کر پیچھے نہیں ہٹا۔ مگر بعض لوگ خود ہی اپنی سستیوں اور غفلتوں کی وجہ سے اس کی رحمت کے سایہ سے محروم ہو جاتے ہیں۔ کاش جماعت احمدیہ قیامت تک اس خدائی نعمت سے محروم نہ ہو

اور اس کے اندر ہمیشہ ایسے صالح اور پاک باز لوگ پیدا ہوتے رہیں جو دعاوں کی قبولیت کے ذریعہ جماعت میں روحانیت کو زندہ اور مذاہب کی کشمکش میں اسلام کو غالب رکھیں۔ اے خدا تو ایسا ہی کر!

(۲۰)

حضرت مسیح موعود علیہ السلام کی دعاوں کی قبولیت کے نشان تو بے شمار ہیں جن کے ذکر سے آپ کی کتابیں بھری پڑی ہیں اور ہزاروں لاکھوں لوگ ان کے گواہ ہیں۔ مگر میں اس جگہ صرف ایک مزید واقعہ کے ذکر پر اکتفا کرتا ہوں۔

میں اپنی گذشتہ سال کی تقریر میں بیان کر چکا ہوں کہ جب حضرت مسیح موعود علیہ الصلوٰۃ والسلام کی وفات ہوئی تو اس وقت حضور کا گھر روپے پسیے سے بالکل خالی تھا۔ اور حضور اپنا آخری روپیہ بھائی عبد الرحمن صاحب قادر یانی کے ذریعہ اس گاڑی بان کو دے چکے تھے جس کی گاڑی میں حضور وفات سے قبل شام کے وقت سیر کے لئے تشریف لے گئے تھے (درِ منثور روایت نمبر ۲۹)۔ اس کے بعد اچانک حضرت مسیح موعود علیہ السلام کی وفات ہو گئی اور حضور کا یہ الہام پورا ہوا کہ **اللَّهُ حِيلُ ثُمَّ اللَّهُ حِيلُ**۔ یعنی ”اب کوچ کا وقت آگیا ہے۔ کوچ کا وقت آگیا ہے“، اور اس کے ساتھ ہی یہ الہام بھی ہوا کہ ”ڈرمٹ مومنو!“، یعنی اے احمد یو! ہمارے مسیح کی وفات سے جماعت کو طبعاً سخت دھنکا پہنچ گا مگر تم ڈرنا نہیں اور خدا کے ساتھ اپنے تعلق کو مضبوط رکھنا پھر انشاء اللہ سب خیر ہے۔

اس کے بعد جب ۲۶ مئی ۱۹۰۸ء کو صبح دل بجے کے قریب حضرت مسیح موعود علیہ الصلوٰۃ والسلام کی وفات ہوئی تو جیسا کہ میں بتاچکا ہوں اس وقت ہمارا گھر دنیوی مال وزر کے لحاظ سے بالکل خالی تھا۔ ہماری ہمیشہ مبارکہ بیگم سلمہ اللہ تعالیٰ کی روایت ہے (اور یہ بات مجھے خوب بھی بھی طور پر یاد ہے) کہ ہماری اماماں جان یعنی حضرت ام المؤمنین رضی اللہ تعالیٰ عنہا نے اس وقت یا اس کے تھوڑی دیر بعد اپنے بچوں کو جمع کیا اور صبر کی تلقین کرتے ہوئے انہیں ان نہ بھولنے والے الفاظ میں نصیحت فرمائی کہ ”بچو! گھر خالی دیکھ کر یہ نہ سمجھنا کہ تمہارے ابا تمہارے لئے کچھ نہیں چھوڑ گئے۔ انہوں نے آسمان پر تمہارے لئے دعاوں کا بڑا بھاری خزانہ چھوڑا ہے جو تمہیں وقت پر ملتا رہے گا۔“

(روایات نواب مبارکہ بیگم صاحبہ)

یہ کوئی معمولی رسمی تسلی نہیں تھی جو انتہائی پریشانی کے وقت میں غم رسیدہ بچوں کو ان کی والدہ کی طرف سے دی گئی بلکہ یہ ایک خدائی آواز اور حضرت مسیح موعود علیہ السلام کے اس شاندار الہام کی گونج تھی کہ **آلیس اللہ بکافِ عَبْدَه**۔ یعنی ”کیا خدا اپنے بندے کے لئے کافی نہیں؟“ اور پھر اس وقت سے لیکر آج تک حضرت مسیح موعود علیہ السلام کی دعاوں نے ہمارا اس طرح ساتھ دیا ہے اور اللہ کا فضل اس طرح ہمارے شامل حال رہا ہے کہ اس کے متعلق حضرت مسیح موعود علیہ السلام کے الفاظ میں صرف یہی کہہ سکتا ہوں کہ

اگر ہر بال ہو جائے سخن و در تو پھر بھی شکر ہے امکاں سے باہر حق یہ ہے کہ اللہ تعالیٰ نے جس رنگ میں ہماری دستگیری فرمائی ہے اس کی

مثال ملنی مشکل ہے اور میں یقین رکھتا ہوں کہ اگر حضرت مسیح موعود علیہ السلام کی نسل نیکی اور تقویٰ اور اخلاص اور خدمتِ دین کے مقام پر قائم رہے گی تو حضور کی درمندانہ دعا نئیں جن کا ایک بہت بھاری خزانہ آسمان پر جمع ہے قیامت تک ہمارا ساتھ دیتی چلی جائیں گی۔ اپنے بچوں کی آمینوں میں حضرت مسیح موعود علیہ السلام نے خصوصیت کے ساتھ اپنی اولاد کے لئے اس درد و سوز اور اس آہ و زاری کے ساتھ دعا نئیں کیں ہیں کہ میں جب بھی انہیں پڑھتا ہوں تو اپنے نفس میں شرمندہ ہو کر خیال کرتا ہوں کہ شاید ہماری کمزوریاں تو ان دعاوں اور ان بشارتوں کی حقدار نہ ہوں مگر پھر کہتا ہوں کہ خدا کی دین کو کون روک سکتا ہے؟ اور پھر حضرت مسیح موعود علیہ السلام کے اس عجیب و غریب شعر کو یاد کرتا ہوں کہ

تیرے اے میرے مربی! کیا عجائب کام ہیں

گرچہ بھاگیں جبر سے دیتا ہے قسمت کے ثمار

خدا کرے کہ ہم ہمیشہ نیکی اور دینداری کے رستے پر قائم رہیں اور جب دنیا سے ہماری واپسی کا وقت آئے تو حضرت مسیح موعود علیہ السلام اور حضرت امام جان رضی اللہ عنہما کی روحلیں دیکھ کر خوش ہوں کہ ہمارے بچوں نے ہمارے بعد اپنے آسمانی آقا کا دامن نہیں چھوڑا۔ دوستوں سے بھی میری یہی درخواست ہے کہ جہاں وہ اپنی اولاد کے لئے دین و دنیا کی بہتری کی دعا کریں (اور کوئی احمدی کسی حالت میں بھی اس دعا کی طرف سے غافل نہیں رہنا چاہیے) وہاں وہ ہمارے لئے بھی دعا کریں کہ اللہ تعالیٰ ہمیں ہمیشہ صدق و سداد پر قائم رکھے اور حضرت مسیح موعود علیہ السلام کی ان دعاوں کو جو حضور نے اپنی اولاد کے لئے فرمائی ہیں اور نیز ان دعاوں کو جو حضور

نے اپنی جماعت کے متعلق فرمائی ہیں اور پھر ان بشارتوں کو جو خدا کی طرف سے حضور کو اپنی اولاد اور اپنی جماعت کے متعلق ملی ہیں بصورتِ احسن پورا فرمائے اور ہماری کوئی کمزوری ان خدائی بشارتوں کے پورا ہونے میں روک نہ بنے اور ہم سب خدا کے حضور سرخرو ہوں۔ امین یا آر حَمَّ الْرَّاجِحِينَ۔

(۲۱)

میں نے ابھی ابھی بیان کیا ہے کہ اگر جماعتِ احمد یا ایمان اور اخلاص اور قربانی کے مقام پر قائم رہے تو وہ خدا کے فضل سے ان تمام بشارتوں سے حصہ پائے گی جو خدا تعالیٰ نے حضرت مسیح موعود علیہ السلام کو اپنی خاص وحی کے ذریعہ جماعت کی آئندہ ترقی کے متعلق دی ہیں۔ بے شک خدائی سنت کے مطابق درمیان میں بہت سے ابتلاء آئیں گے اور کئی قسم کے فتنے سراٹھائیں گے مگر حضرت مسیح موعود علیہ السلام بڑی تحدی کے ساتھ فرماتے ہیں کہ جو لوگ آخر تک صبر اور استقلال سے کام لیں گے اور اپنی وفاداری میں کوئی رخنہ پیدا نہیں ہونے دیں گے وہ خدا کے فضل سے بالآخر کامیاب اور غالب ہوں گے اور یہ غلبہ ہمیشہ رہے گا یہاں تک کہ قیامت آجائے گی چنانچہ میں اس جگہ حضور کے رسالہ الوصیۃ سے ایک اقتباس پیش کرتا ہوں دوست غور سے سنیں کہ یہ الفاظ ایک طرح سے حضورؐ کے آخری الفاظ ہیں جو جماعت کے لئے وصیت کے رنگ میں لکھے گئے حضورؐ لکھتے ہیں

”خدا فرماتا ہے کہ میں اس جماعت کو جو تیرے پیرو ہیں قیامت تک

دوسروں پر غلبہ دوں گا سو ضرور ہے کہ تم پر میری جدائی کا دن آؤے تابعد اس کے وہ دن آؤے جو دائیٰ وعدہ کا دن ہے وہ ہمارا خدا و عدوں کا سچا اور وفادار اور صادق خدا ہے وہ سب کچھ تمہیں دکھلائے گا جس کا اُس نے وعدہ فرمایا۔۔۔ ضرور ہے کہ یہ دنیا قائم رہے جب تک وہ تمام باتیں پوری نہ ہو جائیں جن کی خدا نے خبر دی۔ میں خدا کی طرف سے ایک قدرت کے رنگ میں ظاہر ہوا اور میں خدا کی ایک مجسم قدرت ہوں اور میرے بعد بعض اور وجود ہوں گے جو دوسری قدرت کا مظہر ہوں گے۔۔۔ وہی میرا خدا تمہارا خدا ہے۔ پس اپنی پاک قوتوں کو ضائع مت کرو۔ اگر تم پورے طور پر خدا کی طرف جھکو گے تو دیکھو میں خدا کی منشاء کے موافق تمہیں کہتا ہوں کہ تم خدا کی ایک قوم برگزیدہ ہو جاؤ گے۔۔۔ یہ مت خیال کرو کہ خدا تمہیں ضائع کر دے گا۔ تم خدا کے ہاتھ کا ایک بیج ہو جو زمین میں بویا گیا۔ خدا فرماتا ہے کہ یہ بیج بڑھے گا اور پھولے گا اور ہر ایک طرف سے اس کی شناخیں نکلیں گی اور ایک بڑا درخت ہو جائے گا۔ پس مبارک وہ جو خدا کی بات پر ایمان رکھے اور درمیان میں آنے والے ابتلاءوں سے نہ ڈرے کیونکہ ابتلاءوں کا آنا بھی ضروری ہے تا خدا تمہاری آزمائش کرے۔۔۔ مگر وہ سب لوگ جو اخیر تک صبر کریں گے اور ان پر مصائب کے زلزلے آئیں گے اور حادث کی آندھیاں چلیں گی اور قومیں ہنسی اور ٹھٹھا کریں گی اور دنیا ان سے سخت کراہت کے ساتھ پیش آئے گی وہ آخر خیاب ہوں گے اور برکتوں کے دروازے ان پر کھولے جائیں گے۔ ”

(رسالہ الوصیت روحانی خزانہ جلد ۲۰ صفحہ ۳۰۵ تا ۳۰۹)

دوسٹو اور عزیزو! آپ نے حضرت مسیح موعود کی وصیت والے کلام کا اقتباس گن لیا۔ اب اس پر عمل کرنا اور اس کی روح پر قائم رہنا ہم سب کا مشترکہ کام ہے۔ خدا کرے کہ ہم اس ذمہ داری کو ایسے رنگ میں ادا کرنے کی توفیق پائیں جو قیامت کے دن خدا کی رضا اور رسول اکرم صلی اللہ علیہ وسلم کی خوشنودی اور حضرت مسیح موعود علیہ السلام کی سرخوبی کا موجب ہو۔ اور ہماری ناجیز کوششوں میں خدا یسی فوق العادت برکت ڈالے کہ ان کے ذریعہ اسلام کو پھروہ شان و شوکت اور وہ چک دمک اور وہ غلبہ اور سر بلندی حاصل ہو جائے جو اسے پہلے زمانے میں حاصل ہوئی تھی بلکہ اس سے بھی بڑھ کرتا کہ ہمارے آقا محمد رسول اللہ صلی اللہ علیہ وسلم کا قدم اسلام کی نشأۃ ثانیۃ کے دور میں آگے ہی آگے اٹھتا چلا جائے۔ اور خدا کا یہ فرمان کامل آب و تاب کے ساتھ پورا ہو کہ **لَلْأَخِرَةُ خَيْرٌ لَكَ مِنَ الْأُولَىٰ . أَمِينٌ يَا أَرْحَمَ الرَّاحِمِينَ - وَآخِرُ دُعَوَاتِكَ الْحَمْدُ لِلَّهِ رَبِّ الْعَالَمِينَ**۔

اسلام اور احمدیت کا ادنیٰ خادم

خاکسار

مرزا بشیر احمد

ربوہ ۷ دسمبر ۱۹۶۱ء

آئینہِ جمال

بِسْمِ اللَّهِ الرَّحْمَنِ الرَّحِيمِ

نَحْمَدُهُ وَنُصَلِّي عَلَى رَسُولِهِ الْكَرِيمِ وَعَلَى عَبْدِهِ الْمَسِيحِ الْمَوْعُودِ

أَشْهَدُ أَنَّ لَا إِلَهَ إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا
عَبْدُهُ وَرَسُولُهُ

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ وَعَلَى عَبْدِكَ الْمَسِيحِ
الْمَوْعُودِ وَبَارِكْ وَسَلِّمْ

دوستو! السلام عليکم ورحمة اللہ وبرکاتہ

محھے اس سال پھر ذکرِ حبیب یعنی حضرت مسیح موعود بانی سلسلہ احمدیہ کے خاص
خاص حالات اور نشانات اور اخلاقی فاضلہ کے مضمون پر تقریر کرنے کے لئے کہا گیا
ہے۔ اس سے قبل اسی مضمون پر خدا کے فضل سے میری تین تقریریں ہو چکی ہیں۔
پہلی تقریر ۱۹۵۹ء کے جلسہ سالانہ میں ہوئی تھی جو سیرت طیبہ کے نام سے چھپ چکی
ہے اور انگریزی میں بھی اس کا ترجمہ ہو چکا ہے اس تقریر کا مرکزی نقطہ محبت الہی اور
عشقِ رسول تھا۔ خدا کے فضل سے یہ تقریر جماعت کے دوستوں اور غیر از جماعت
اصحاب میں یکساں مقبول ہوئی کیونکہ اس کے لفظ لفظ میں حضرت مسیح موعود بانی سلسلہ
احمدیہ کی عاشقی شان ہو یاد ہے۔ دوسری تقریر ۱۹۶۰ء کے جلسہ سالانہ میں ہوئی تھی جو
دڑمنثور کے نام سے چھپ چکی ہے اور بہت دلچسپ اور دلکش روایات اور بعض نئی

تحقیقاتوں پر مشتمل ہے اور انگریزی میں بھی اس کا ترجمہ ہو کر یہ دونی ممالک میں پہنچ چکا ہے۔ یہ تقریر بھی خدا کے فضل سے پہلی تقریر کی طرح بہت مقبول ہوئی اور اپنوں اور بیگانوں دونوں نے اسے پسند کیا۔ تیسرا تقریر ۱۹۶۱ء کے جلسہ سالانہ میں ہوئی جو درمکنون کے نام سے چھپی ہے اور انگریزی میں بھی اس کا ترجمہ ہو چکا ہے اور یہ انگریزی ترجمہ انشاء اللہ بہت جلد رسالہ کی صورت میں شائع ہو جائے گا۔ اس تقریر میں زیادہ تر حضرت مسیح موعودؑ کے مجوزات اور حضورؐ کے ہاتھ پر غلبہ اسلام اور دعاؤں کی قبولیت کا ذکر ہے اور الحمد للہ کہ یہ تقریر بھی خدا کے فضل سے مقبول ہوئی اور میں امید کرتا ہوں کہ میرا آسمانی آقا مجھے ان تقریروں کے ثواب سے نوازے گا اور جماعت کے لئے بھی انہیں برکت و رحمت کا موجب بنائے گا۔

موجودہ تقریر اس سلسلہ کی چوتھی تقریر ہے۔ میں نے اس تقریر کا نام ”آنینہ جمال“ رکھا ہے۔ کیونکہ میرا ارادہ ہے کہ اس میں زیادہ تر حضرت مسیح موعود علیہ السلام بانی سلسلہ احمد یہ کی جمالی شان اور اس کے مختلف پہلوؤں کے متعلق کچھ بیان کروں۔

وَمَا تَوْفِيقٌ إِلَّا بِاللَّهِ الْعَظِيمِ - عَلَيْهِ تَوْكِيدُ وَإِلَيْهِ أُنِيبُ -

(۱)

جیسا کہ سب لوگ جانتے ہیں حضرت مسیح موعود علیہ السلام کے دعویٰ کا مرکزی نقطہ مہدویت اور میسیحیت کے دعویٰ کے اردو گرد گھومتا ہے۔ آپ نے خدا سے الہام پا کر دعویٰ کیا کہ اسلام میں جس مہدی کے ظہور کا آخری زمانہ میں وعدہ دیا گیا تھا وہ خدا کے فضل سے میں ہی ہوں اور اللہ تعالیٰ میرے ذریعہ اس زمانہ میں اسلام کو دوبارہ غلبہ عطا کرے گا اور دنیا میں اسلام کا سورج پھرا سی آب و تاب کے ساتھ چمکے گا جیسا کہ وہ اپنے ابتدائی دور میں چمک چکا ہے۔ آپ نے اس دعویٰ کی تشریح کرتے ہوئے فرمایا کہ دراصل اللہ تعالیٰ نے آنحضرت صلی اللہ علیہ وسلم کے لئے دو بعثتیں مقرر کر رکھی تھیں۔ ایک بعثت اسلام کے دراصل کے ساتھ مخصوص تھی جو جلالی رنگ میں ظاہر ہوئی اور محمدیت کی شان کی مظہر تھی۔ اور دوسری بعثت جو آنحضرت صلی اللہ علیہ وسلم کے جمالی نام احمد کے ساتھ دوستی تھی آخری زمانہ میں حضور رسول کا ناتھ کے ایک خادم اور نائب کے ذریعہ مقدر تھی۔ یہی وہ بعثت ہے جس کی طرف قرآن مجید کی سورۃ جمعہ میں آیت آخرینِ منہم لَمَّا يَلْحَقُوا بِهِمْ کے الفاظ میں اشارہ کیا گیا ہے۔ ”یعنی آخری زمانہ میں ایک جماعت ظاہر ہو گی جس کی رسول پاک صلی اللہ علیہ وسلم اپنے ایک بروزا اور نائب کے ذریعہ تربیت فرمائیں گے۔“ چنانچہ حدیث میں آتا ہے کہ جب

آنحضرت صلی اللہ علیہ وسلم پر آخرینِ منہم والی آیت نازل ہوئی تو صحابہؓ کے دریافت کرنے پر کہ یا رسول اللہ! یا آخرینِ منہم کی جماعت کون ہے؟ آپ نے اپنے صحابی حضرت سلمان فارسیؓ کے کندھے پر ہاتھ رکھ کر فرمایا کہ

”اگر ایمان دنیا سے اٹھ کر ثریا کے دور دراز ستارے پر بھی چلا گیا تو پھر بھی ان اہل فارس میں سے ایک شخص اُسے دوبارہ دنیا میں اتار لائے گا۔“

(بخاری کتاب التفسیر، تفسیر سورۃ جمعۃ)

سو اس زمانہ میں جو لاریب آخرین کا زمانہ ہے اللہ تعالیٰ نے مقدر کر رکھا ہے کہ رسول اکرم صلی اللہ علیہ وسلم (فداہ نفسی) کے احمد نام کی جمالی شان حضرت بانی سلسلہ احمدیہ کے ذریعہ جو نسلی لحاظ سے فارسی الاصل تھے دنیا میں ظاہر ہوا اور اسلام اپنے وسطیٰ دور کی کمزوری کے بعد پھر غیر معمولی ترقی اور عالمگیر غلبہ کی طرف قدم بڑھانا شروع کر دے۔ چنانچہ جماعت احمدیہ کے وسیع فاتحانہ تبلیغی نظام کے ذریعہ جس نے خدا کے فضل سے ساری دنیا کو اپنے گھیرے میں لے رکھا ہے اس غلبہ کا نیچ بڑھنے گا اور ہے۔ اور جیسا کہ حضرت مسیح موعودؑ نے خدا سے علم پا کر لکھا ہے اب یہ نیچ بڑھنے گا اور پھولے گا اور پھلے گا اور کوئی نہیں جو اسے روک سکے۔ یہی وہ مقام مہدویت ہے جس کے متعلق آنحضرت صلی اللہ علیہ وسلم حدیث میں بڑی تحدی کے ساتھ فرماتے ہیں جس کا ترجمہ یہ ہے کہ

”اگر دنیا کی زندگی میں صرف ایک دن بھی باقی ہوگا تو تب بھی خدا اس دن کو لمبا کر دے گا تا وقٹکیہ وہ اس شخص کو مبعوث کر دے جو میرے اہل یعنی

میرے عزیزوں میں سے ہوگا اور اس کا نام میرے نام کے مطابق ہوگا اور اس کے باپ کا نام میرے باپ کے نام کے مطابق ہوگا (یہ استعارہ کے رنگ میں کامل موافقت کی طرف اشارہ ہے) اور وہ ظاہر ہو کر اپنے نورِ ہدایت کے ذریعہ دنیا کو عدل و انصاف سے بھر دے گا۔ حالانکہ وہ اس سے پہلے ظلم و جور سے بھری ہوئی ہوگی۔“

(ابوداؤد کتاب الفتن اول کتاب المهدی)

یہ خیال کہ اسلام میں ایک خونی مہدی کی پیشگوئی کی گئی ہے جو اسلام کو دنیا میں جبر کے ساتھ پھیلائے گا بالکل باطل اور بے بنیاد ہے۔ اسلام میں کوئی ایسی پیشگوئی نہیں۔ یہ سب کوتہ بین لوگوں کے سطحی خیالات ہیں کہ استعارے کے کلام کو حقیقت پر محمول کر لیا گیا ہے۔ اس کے لئے بے شمار قرآنی صراحتوں کے علاوہ صرف یہی عقلی دلیل کافی ہے کہ جبر کے نتیجہ میں اخلاص کے بجائے نفاق پیدا ہوتا ہے یعنی یہ کہ دل میں کچھ ہوا اور ظاہر کچھ اور کیا جائے اور اسلام سے بڑھ کر نفاق کا کوئی دشمن نہیں۔ قرآن تو یہاں تک فرماتا ہے کہ ”منافق لوگ قیامت کے دن جہنم کے بدترین حصے میں ڈالیں جائیں گے۔“

(۲)

حضرت مسیح موعود علیہ السلام کا دوسرا بنیادی دعویٰ میسیحیت کا دعویٰ ہے یعنی آپ نے اُس مسیح موعود ہونے کا دعویٰ کیا جس کی خدا تعالیٰ نے قرآن مجید میں اور آخر حضرت

صلی اللہ علیہ وسلم نے حدیث میں امت محمدیہ کے لئے پیشگوئی فرمائی تھی کہ آخری زمانہ میں مسلمانوں میں مسیح ناصری کا ایک مشیل ایسے وقت میں ظاہر ہوگا جبکہ دنیا میں مسیحیت کا بڑا زور ہوگا اور نصرانیت تمام اکنافِ عام میں غلبہ پا کر اپنے مشرکانہ عقائد اور مادی نظریات کا زہر پھیلا رہی ہوگی۔ امت محمدیہ کا یہ مسیح اسلام کی طرف سے ہو کر مسیحیت کے باطل عقائد کا مقابلہ کرے گا اور اپنے روشن دلائل اور روحانی طاقتون کے ذریعہ مسیحیت کے غلبہ کو توڑ دے گا۔ چنانچہ قرآن مجید میں اللہ تعالیٰ فرماتا ہے جس کا ترجمہ یہ ہے کہ ”خد اضرور ضرور اسی طرح مسلمانوں میں خلفاء بنائے گا جس طرح کہ اس نے اس سے پہلے (موئی کی امت میں) خلفاء بنائے اور ان خلفاء کے ذریعہ خدا اپنے دین کی حفاظت فرمائے گا اور (دین کے میدان میں) مسلمانوں کی خوف کی حالت کو امن کی حالت سے بدل دے گا۔“

(قرآن مجید۔ سورہ نور)

اسی طرح حدیث میں ہمارے آقا صلی اللہ علیہ وسلم تفصیل اور تشریح سے فرماتے ہیں۔ دوست غور سے سنیں کہ کس شان سے فرماتے ہیں کہ ”مجھے اس ذات کی قسم ہے جس کے ہاتھ میں میری جان ہے کہ تم میں ضرور ضرور مسیح ابن مریم اس شان سے کہ (گویا وہ آسمان سے اُتر رہا ہے) جو حکم و عدل بن کرتا ہمارے اختلافات کا فیصلہ کرے گا اور وہ مسیحیت کے زور کے وقت میں ظاہر ہو کر صلیبی مذہب کی شوکت کو توڑ کر رکھ دے گا۔“

(صحیح بخاری کتاب احادیث الانبیاء باب نزول عیسیٰ)

حضرت مسیح موعود بانی سلسلہ احمدیہ نے خدا سے الہام پا کر دعویٰ کیا کہ میں وہی مہدی اور وہی مسیح ہوں جس کے ہاتھ پر بالآخر اسلام کا غلبہ اور مسلمانوں کی ترقی اور مسیحیت کی شکست مقدر ہے۔ اور دراصل غور کیا جائے تو مہدویت اور مسیحیت کے دعوے حقیقتہ ایک ہی ہیں۔ کیونکہ وہ ایک دعوے کی دو شاخیں ہیں۔ صرف دو جہتوں کی وجہ سے انہیں دو مختلف نام دے دیئے گئے ہیں۔ اسی لئے ان دونوں پیشگوئیوں میں حالات بھی ایک جیسے بیان کئے گئے ہیں۔ مہدی ہونے کے لحاظ سے آنے والے کے ہاتھ پر اسلام کی تجدید مقدرتی اور ازال سے یہ فیصلہ ہو چکا تھا کہ جب آخری زمانہ میں مسلمانوں میں تزل کے آثار پیدا ہوں گے اور مسلمانوں کے عقائد میں فتور آجائے گا تو اس وقت اس امت کا مہدی ظاہر ہو کر مسلمانوں کے بگڑے ہوئے عقائد کی اصلاح کرے گا اور مسلمانوں کو اپنے آسمانی علمِ کلام اور باطنی نور ہدایت اور خداداد روحانیت کے زور سے بلندی کی طرف اٹھاتا چلا جائے گا۔ دوسری طرف مسیح ہونے کے لحاظ سے آنے والے مصلح کا یہ کام تھا کہ وہ مسیحیت کے غلبہ کے وقت ظاہر ہو کر صلیب کے زور کو توڑ دے اور اسلام کو پھر اس کے دور اول کی طرح دنیا میں غالب کر دے۔ سو دراصل یہ دونوں نام ایک ہی مصلح کو دیئے گئے ہیں اسی لئے ہمارے آقا آنحضرت صلی اللہ علیہ وسلم ایک حدیث میں صاف طور پر فرماتے ہیں کہ

لَا المَهْدِيُّ إِلَّا عَبْسٌ

(سنن ابن ماجہ کتاب الفتن باب الصَّبَرِ عَلَى الْبَلَاءِ)

”یعنی اے مسلمانو! گن لو کہ آنے والے عیسیٰ کے سوا کوئی اور مہدی

موعود نہیں ہے۔“

(۳)

جیسا کہ میں بیان کر چکا ہوں درحقیقت یہ دونوں نام جمالی صفات کے مظہر ہیں اور ضروری تھا کہ ایسا ہی ہوتا کیونکہ موجودہ زمانہ میں کسی قوم کی طرف سے مسلمانوں پر دین کے معاملہ میں جرنیں کیا جاتا اور ظاہر ہے کہ امن کی حالت میں جبکہ دین کے معاملہ میں کسی غیر قوم کی طرف سے مسلمانوں پر جرنہ کیا جا رہا ہو جس سے کام لینا قرآن مجید کی صریح ہدایت لَا إِنْكَارَةٌ فِي الْإِيمَانِ (یعنی دین کے معاملہ میں ہرگز کوئی جرنیں ہونا چاہیے) کے قطعی طور پر خلاف ہے بلکہ یہ ایک انتہائی ظلم و تعدی کا فعل ہے جس کی اسلام کی صورت میں بھی اجازت نہیں دیتا۔ حضرت مسیح ناصری حضرت موسیٰ کے بعد جن کے وہ خلیفہ تھے اور موسوی شریعت کے پابند تھے چودہ سو سال بعد جمالی رنگ میں مبعوث ہوئے اور یہودی لوگ اپنے زعم باطل میں جھوٹی امیدیں لگا کر ایسا نبی کے نزول کے لئے جس کا ان کو وعدہ دیا گیا تھا (ملکی باب ۲۷ آیت ۵ و متنی باب ۱۱ آیت ۱۵) آسمان کی طرف دیکھتے رہ گئے۔ اسی طرح حضرت مسیح موعودؑ بانی سلسہ احمد یہ بھی آنحضرت صلی اللہ علیہ وسلم کے چودہ سو سال بعد عوام کی توقع کے خلاف آسمان سے نازل ہونے کی بجائے زمین سے ظاہر ہوئے۔ اور جس طرح حضرت مسیح

ناصری نے امن کے ماحول میں جمالی رنگ میں اپنے دین کی خدمت کی اسی طرح مقدر تھا کہ مسیح محمدی بھی آنحضرت صلی اللہ علیہ وسلم کی غلامی میں رہتے ہوئے جمالی رنگ میں جنگ و جدال کے بغیر اسلام کی خدمت کرے گا اور اپنے قولی اور قلمی جہاد اور روحانی نشانوں کے ذریعہ دنیا پر ثابت کر دے گا کہ اسلام ایسا یارا اور رکش اور ایسا مدل مذہب ہے کہ اس کی اشاعت کے لئے ہرگز ہرگز کسی جبر و تشدید کی ضرورت نہیں۔ حضرت مسیح موعود علیہ السلام بانی سلسلہ احمدیہ اپنی بعثت کی غرض و غایت کا ذکر کرتے ہوئے فرماتے ہیں۔ دوست غور سے سنیں

”خدا نے اس رسول کو یعنی کامل مجد و کو اس لئے بھیجا ہے کہ تا خدا اس زمانہ میں یہ ثابت کر کے دھکلادے کہ اسلام کے مقابل پر سب دین اور تمام تعلیمیں یقچ ہیں۔ اور اسلام ایک ایسا مذہب ہے جو تمام دنیوں پر ہر ایک برکت اور دقیقت معرفت اور آسمانی نشانوں میں غالب ہے۔ یہ خدا کا ارادہ ہے کہ اس رسول کے ہاتھ پر اسلام کی چمک دھکلادے۔ کون ہے جو خدا کے ارادوں کو بدلتے۔ خدا نے مسلمانوں کو اور ان کے دین کو اس زمانہ میں مظلوم پایا۔ اور وہ آیا ہے کہ تا ان کمزور لوگوں اور ان کے دین کی مدد کرے۔ اور وہ ہر چیز پر قادر ہے جو چاہتا ہے کرتا ہے (خدا نے مجھے مخاطب کر کے فرمایا کہ) اپنی قوت اور امگ کے ساتھ زمین پر چل یعنی لوگوں پر ظاہر ہو کہ تیرا وقت آگیا۔ اور تیرے وجود سے مسلمانوں کا قدم ایک محکم اور بلند مینار پر جا پڑا ہے۔ محمدی غالب ہو گئے۔ وہی محمد جو پاک اور برگزیدہ اور

نبیوں کا سردار ہے۔ خدا تیرے سب کام درست کر دے گا اور تیری ساری مرادیں تجھے دے گا۔ وہ (خدا) جو فوجوں کا مالک ہے وہ اس طرف توجہ کرے گا اور آسمان سے تیری بڑی مدد کی جائے گی۔“

(تربیات القلوب روحانی خواائن جلد ۱۵ صفحہ ۲۶۶، ۲۶۷)

(۳۲)

حضرت مسیح موعود علیہ السلام نے اپنے پُر زور علم کلام اور زبردست خدائی نشانات اور روحانی تعلیم و تلقین کے ذریعہ آنحضرت صلی اللہ علیہ وسلم کے نقشِ قدم پر آخرینِ مِنْهُمْ کی جماعت قائم کی اور آپ کی اس جماعت نے خدا کے فضل سے اپنی غیر معمولی جدوجہد اور اپنی پُر امن تبلیغ اور اپنے وسیع لٹریچر اور اپنی بے نظیر مالی قربانی کے ذریعہ دنیا میں اسلام کی عالمگیر تبلیغ کا عظیم الشان نظام قائم کر رکھا ہے۔ اور باوجود اس کے کہ یہ جماعت ابھی تک اپنی تعداد اور اپنی مالی طاقت اور اپنے دیگر ذرا رائج کے لحاظ سے بے حد کمزور ہے اور دوسرے مسلمانوں کے مقابلہ پر گویا آئٹے میں نمک کے برابر بھی نہیں اس کے مبلغ دنیا کے دور دراز ممالک میں پہنچ کر اسلام کا جھنڈا بلند کرنے اور رسول پاک صلی اللہ علیہ وسلم کے نام کا بول بالا کرنے میں دن رات لگے ہوئے ہیں حتیٰ کہ اس وقت پاکستان اور ہندوستان کو چھوڑ کر جماعتِ احمدیہ کا ایک سو سے زائد مبلغ ایسا ہے جو دنیا کے مختلف حصوں میں اسلام کی تبلیغ کا کام

سر انجام دے رہا ہے اور دنیا کی ہر قوم کے سنجیدہ طبقہ میں اسلام کی طرف توجہ پیدا ہو رہی ہے۔ اور یورپ اور امریکہ کے جو لوگ آج سے چالیس پچاس سال پہلے اسلام کی ہر بات کو شک اور اعتراض کی نظر سے دیکھتے تھے اب خدا کے فضل سے حضرت مسیح موعود علیہ السلام کی دعاؤں اور روحانی توجہ کے طفیل ایسا تغیر پیدا ہوا ہے کہ وہی لوگ اسلام کی تعلیم کو تعریف اور قدرشناصی کی نظر سے دیکھنے لگ گئے ہیں اور اسلام کا جھنڈا چار اکنافِ عالم میں اپنے نظریاتی اثر و رسوخ کے لحاظ سے بلند سے بلند تر ہوتا چلا جا رہا ہے۔ بے شک ابھی یہ ترقی الٰہی سنت کے مطابق صرف ایک نیج کے طور پر ہے مگر اس نیج کی اٹھان ایسی ہے کہ اہل عقل و دانش کی دور بین ٹکا ہیں اس میں ایک عظیم الشان درخت کا نظارہ دیکھ رہی ہیں۔ اور مسیحیت جس نے اس سے پہلے گویا دنیا کی اجراء داری سنبھال رکھتی تھی اب اسلام کے مقابل پر برابر پسپا ہوتی چلی جا رہی ہے۔ چنانچہ بڑا عظیم افریقہ کے متعلق جو حضرت مسیح ناصریؑ کے منادوں کا تازہ قلعہ بن رہا تھا۔ بعض مسیحی مبصروں نے بر ملا تسلیم کیا ہے کہ ”اگر افریقہ میں مسیحیت ایک انسان کو کھینچتی ہے تو اس کے مقابل اسلام دس لوگوں کو کھینچ کر لے جاتا ہے۔“

(درالذکر سچن ڈائجسٹ جون ۱۹۶۱ء)

یہ خدا کا فضل اور حضرت مسیح موعود علیہ السلام کی روحانی توجہ اور درد بھری دعاؤں کا نتیجہ ہے کہ اس وقت جماعت احمدیہ کی حقیر کوششوں سے پاکستان اور ہندوستان کو چھوڑ کر صرف یورپ اور امریکہ اور افریقہ اور ایشیا کے بیش مختلف ملکوں

میں اسلام کے چونسٹ ہمیغ مرکز قائم ہو چکے ہیں جن میں ایک سوا ٹھارہ احمدی مبلغ دن رات اسلام کی تبلیغ میں لگے ہوئے ہیں۔ ان میں سے اڑسٹھ^{۶۸} پاکستانی ہیں جو مرکز کی طرف سے بھجوائے گئے ہیں اور پچاس ایسے ہیں جن کو لوکل طور پر تبلیغ کے کام میں لگایا گیا ہے۔ اور یہ لوگ بھاڑے کے ٹوبینیں ہیں بلکہ وہ لوگ ہیں جنہوں نے دلی ذوق و شوق سے دینی تعلیم حاصل کر کے اپنی زندگیاں خدمتِ دین کے لئے وقف کر رکھی ہیں اور یہ لوگ **إِلَّا مَا شَاءَ اللَّهُ خَدَا** کے فضل سے **رَبِّ الْبَلِيْعُوْنَ** کی مقدس جماعت میں داخل ہیں جن کی قرآن مجید خاص طور پر تعریف فرماتا ہے۔ یہی تیز رفتاری خدا کے فضل سے دیگر سامانِ جہاد کی تیاری میں نظر آتی ہے چنانچہ اس وقت تک جماعتِ احمدیہ کی کوشش سے خدائے واحد کی عبادت کے لئے مختلف بیرونی ملکوں میں گزشتہ چند سالوں میں دوسوتوں سے مسجدیں تعمیر ہو چکی ہیں۔ اسی طرح یورپ اور امریکہ اور افریقہ میں جماعتِ احمدیہ کی قائم کردہ نئی درسگاہوں کی تعداد چوالیں ہے اور جماعت کی طرف سے بیرونی ملکوں میں شائع ہونے والے تبلیغی اخباروں اور رسالوں کی تعداد انیس^{۱۹} ہے جو پاکستانی اور ہندوستانی اخباروں کے علاوہ ہے اور قرآن مجید کے جو ترجمے اس وقت تک یورپیں ۔۔۔ اور افریقہ زبانوں میں جماعتِ احمدیہ کی طرف سے تیار کئے جا چکے ہیں ان کی تعداد گیارہ ہے جن میں سے پانچ چھپ چکے ہیں اور بقیہ کے چھپنے کا انتظام کیا جا رہا ہے۔ اور دیگر کثیر التعداد دینی ٹریپر اس کے علاوہ ہے۔ اور خدا کے فضل سے یہ سلسہ دن بدن وسیع ہوتا جا رہا ہے اور ان شاء اللہ وہ وقت دور نہیں جس کے متعلق حضرت مسیح موعود علیہ السلام خدا سے علم پا کر فرماتے ہیں کہ

”اے تمام لوگوں رکھو کہ یہ اُس کی پیشگوئی ہے جس نے زمین و آسمان بنایا وہ اپنی اس جماعت کو تمام ملکوں میں پھیلادے گا اور جدت اور بربادان کے رو سے سب پران کو غلبہ بخشنے گا۔ وہ دن آتے ہیں بلکہ قریب ہیں کہ دنیا میں صرف یہی ایک مذہب ہوگا جو عزت کے ساتھ یاد کیا جائے گا۔ خدا اس مذہب اور اس سلسلہ میں نہایت درجہ اور فوق العادت برکت ڈالے گا اور ہر ایک کو جو اس کے معدوم کرنے کا فکر رکھتا ہے نامراد رکھے گا۔ اور یہ غلبہ ہمیشہ رہے گا یہاں تک کہ قیامت آجائے گی۔۔۔۔۔ یاد رکھو کہ کوئی آسمان سے نہیں اُترے گا۔ ہمارے سب مخالف جواب زندہ موجود ہیں وہ تمام مریں گے اور کوئی اُن میں سے عیسیٰ بن مریم کو آسمان سے اُترنے نہیں دیکھے گا۔ اور پھر ان کی اولاد جو باقی رہے گی وہ بھی مرے گی اور اُن میں سے بھی کوئی آدمی عیسیٰ بن مریم کو آسمان سے اُترنے نہیں دیکھے گا اور پھر اولاد کی اولاد مرے گی اور وہ بھی مریم کے بیٹے کو آسمان سے اُترنے نہیں دیکھے گی۔ تب خدا اُن کے دلوں میں گھبراہٹ ڈالے گا کہ زمانہ صلیب کے غلبہ کا بھی گزر گیا۔ اور دنیا دوسرے رنگ میں آگئی مگر مریم کا بیٹا عیسیٰ اب تک آسمان سے نہ اُترا۔ تب داشمند یک دفعہ اس عقیدہ سے بیزار ہو جائیں گے۔ اور ابھی تیری صدی آج کے دن سے پوری نہیں ہو گی کہ عیسیٰ کے انتظار کرنے والے کیا مسلمان اور کیا عیسائی سخت نومیدا اور بدظن ہو کر اس جھوٹے عقیدہ کو چھوڑ دیں گے اور دنیا میں ایک ہی مذہب ہوگا اور ایک ہی پیشووا۔ میں تو ایک

تحم ریزی کرنے آیا ہوں سو میرے ہاتھ سے وہ تحم بویا گیا اور اب وہ بڑھے گا اور پھولے گا اور کوئی نہیں جو اس کو روک سکے۔“

(تذکرۃ الشہادتین روحانی خزانہ جلد ۲۰ صفحہ ۶۶، ۶۷)

یہ عظیم الشان بتائی خدا کے فضل سے حضرت مسیح موعودؑ کی درمندانہ دعاؤں اور جماعتِ احمدیہ کی دن رات کی والہانہ تبلیغ اور اسلام کے لئے ان کی مخلصانہ کوششوں اور قربانیوں کے نتیجہ میں پیدا ہو رہے ہیں اور پیدا ہوتے چلے جائیں گے تا وقٹیکہ اسلام کے کامل غلبہ کا دن آجائے اور دنیا پر ظاہر ہو جائے کہ فتحِ ظفر کی لکلید خدا کے ہاتھ میں ہے اور یہ کہ اسلام کو اپنی اشاعت کے لئے کسی جبرا کراہ کی ضرورت نہیں بلکہ وہ اپنے غیر معمولی حسن و جمال اور اپنی زبردست روحانی قوت اور مسیحِ محمدؐ کی بنے نظرِ جمالی کشش کے زور سے دنیا کو فتح کرنے کی طاقت رکھتا ہے اور اسی آئینیہ جمال کو میں انشاء اللہ اپنے اس مضمون میں بیان کرنے کی کوشش کروں گا۔ وَمَا تَوْفِيقٌ إِلَّا بِاللّهِ الْعَظِيمِ ۔

(۵)

حضرت مسیح موعود علیہ السلام بانی سلسلہ احمدیہ ۱۸۳۵ء کو جمعہ کے دن قادریان میں پیدا ہوئے۔ یہ سکھوں کا زمانہ اور مہاراجہ رنجیت سنگھ کی حکومت کے آخری ایام تھے۔ اس کے بعد ۱۸۷۶ء میں آپ کے والد حضرت مرزا غلام مرتضی صاحب کی وفات ہوئی۔ اور گواں سے پہلے بھی حضرت مسیح موعود علیہ السلام پر وحی و

الہام کے نزول کا سلسلہ شروع ہو چکا تھا لیکن اس وقت سے تو گویا خدائی رحمت کی تیز بارش مسلسل برسمی شروع ہو گئی اور والد کا سایہ اٹھتے ہی خدائی نصرت نے آپ کا ہاتھ مضبوطی کے ساتھ تھام لیا۔

اس کے بعد مارچ ۱۸۸۲ء میں حضرت مسیح موعودؑ کو ماموریت کا پہلا الہام ہوا (براہین احمد یہ حصہ سوم ص ۲۳۸) جو اس عظیم الشان روحاںی جہاد کا آغاز تھا جو آدم سے لے کر آج تک ہر مرسل یزدانی کے زمانہ میں ہوتا چلا آیا ہے لیکن اب تک بھی حضورؐ نے بیعت کا سلسلہ شروع نہیں کیا تھا اور نہ ہی جماعت احمد یہ کی بنیاد قائم کی گئی تھی۔ جماعت کی بنیاد بالآخر خدائی حکم کے ماتحت ۱۸۸۹ء کے ابتداء میں آکر قائم ہوئی اور گویا خدائی خدمت گاروں کی باقاعدہ فوج بھرتی ہوئی شروع ہو گئی۔ اس کے جلد بعد ہی حضورؐ نے خدا سے الہام پا کر مسیح موعود اور مہدیؑ موعود ہونے کا دعویٰ کیا جس پر چاروں طرف سے مخالفت کا ایسا طوفان اٹھا کہ **الْحَفِيظُ وَ الْأَمَانُ**۔ اور یہ مخالفت آپ کی تاریخ وفات تک جو ۱۹۰۸ء میں ہوئی برابر تیزی کے ساتھ بڑھتی چلی گئی اور ہر قوم آپ کی مخالفت میں حصہ لینے کو فخر سمجھنے لگی اور جیسا کہ قرآن مجید فرماتا ہے خدا کی یہ ازلی سنت پوری ہوئی کہ کوئی خدائی مصلح ایسا نہیں آتا جس کا انکار نہ کیا جاتا ہو اور اسے ہنسی، مذاق اور طعن و تشنیع کا نشانہ نہ بنایا جاتا ہو۔ (سورہ یٰس آیت ۳۱)

ماموریت کے الہام کے بعد حضرت مسیح موعود علیہ السلام کچھ اور چھیس سال زندہ رہے اور بیعت کا سلسلہ شروع ہونے کے بعد آپ نے اس دنیا میں قریباً میں سال گزارے جو قمری حساب سے قریباً اکیس سال کا زمانہ بتا ہے اور یہ طویل زمانہ

ایک طرف مخالفت کی انتہائی شدت اور دوسری طرف حضرت مسیح موعودؑ کی جمالی صفات کی غیر معمولی شان کے ظہور میں گزرا۔ جیسا کہ خدا تعالیٰ کی سنت ہے کہ آنحضرت صلی اللہ علیہ وسلم کی طرح حضرت مسیح موعودؑ کے بعض قریبی رشتہداروں نے بھی آپ کی مخالفت کی۔ آپ کی بستی والوں نے بھی مخالفت کی۔ شہروں کے باشندوں نے بھی مخالفت کی۔ دیہات کے رہنے والوں نے بھی مخالفت کی۔ امیروں نے بھی مخالفت کی۔ غربیوں نے بھی مخالفت کی۔ مولویوں نے بھی مخالفت کی اور انگریزوں خوانوں نے بھی مخالفت کی پھر مسلمانوں نے بھی مخالفت کی اور عیسائیوں نے بھی مخالفت کی اور ہندوؤں نے بھی مخالفت کی اور آزاد خیال لوگوں نے بھی مخالفت کی اور ہر طبقہ اور ہر ملت نے مخالفت کے ناپاک خون میں اپنے ہاتھ رنگے۔ لیکن ہر مخالفت کے وقت آپ کی جمالی صفات زیادہ آب و تاب کے ساتھ چمکیں اور دنیا نے دیکھ لیا کہ یہ چودھویں رات کا روحانی چاند جس نے عرب کے سراجِ منیر سے نور حاصل کیا تھا ایسا نہیں کہ اس کی روشنی کسی عارضی سایہ سے متاثر ہو کر مددھم پڑ جائے۔ چنانچہ آپ آہستہ آہستہ ہر طبقہ اور ہر ملت پر خیال میں سے سعید الفطرت لوگوں کو کھینچتے چلے گئے حتیٰ کہ آپ کی وفات کے وقت چار لاکھ فدائی آپ کے روحانی حسن و جمال پر فریفہ ہو کر آپ کے حلقة بگوشوں میں داخل ہو چکے تھے۔

چونکہ ہر خوبی اور ہر حسن کا منع خدا کی ذات والا صفات ہے اس لئے جمالی صفات کی تشریح میں حضرت مسیح موعود علیہ السلام خدا کے حسن و جمال کی مثال دیتے ہوئے اپنے ایک لطیف شعر میں فرماتے ہیں

چاند کو کل دیکھ کر میں سخت بے کل ہو گیا

کیونکہ کچھ کچھ تھا نشاں اس میں جمال یار کا

(سرمه پشم آریہ روحاںی خزانہ جلد ۲ صفحہ ۵۲)

”یعنی چودھویں کے چاند کے حسن اور دلکشی اور درباری اور ٹھنڈک اور

اس کی مسحور کر دینے والی تاثیر کو دیکھ کر میں کل رات بالکل بے چین ہو گیا

کیونکہ اس میں میرے آسمانی معشوق اور خالق نظرت کے حسن و جمال کی

کچھ کچھ جملک نظر آتی تھی۔“

اسی نظم میں آگے چل کر آپ خدا کے عشق میں متوا لے ہو کر فرماتے ہیں

ایک دم بھی کل نہیں پڑتی مجھے تیرے سوا

جائ گھٹی جاتی ہے جیسے دل گھٹی یہاں کا

شور کیسا ہے ترے کوچہ میں لے جلدی خبر

خون نہ ہو جائے کسی دیوانہ مجنوں وار کا

(۶)

حق یہ ہے کہ زمین و آسمان کی ہر چیز کے حسن و جمال کا منجع صرف اور صرف خدا کی ذات والا صفات ہے۔ وہی دنیا کی چیزوں کو جمال کی دلکشی عطا کرتا ہے اور وہی ہے جو ان کو جلال کی شان و شوکت سے زینت بخشتا ہے۔ ایک میں سورج کی روشنی کی

طرح آنکھوں کو خیرہ کرنے والی تیزی ہے جس کی حدّت اور رعب کی وجہ سے کسی کی مجال نہیں کہ اس کو طرف آنکھاٹھا کر دیکھ سکے۔ اور دوسرے میں چاند کی سی ٹھنڈک اور درباری ہے جو دیکھنے والے کو مسحور کر کے رکھ دیتی ہے اور خدا کی باریک در باریک حکمت نے تقاضہ کیا کہ اپنے رسولوں اور نبیوں میں بھی اسی جلال و جمال کا دور چلائے۔ چنانچہ باوجود اس کے کہ حضرت موسیٰؑ اور حضرت عیسیٰؑ ایک ہی سلسلہ کے نبی تھے اور ایک ہی شریعت کے تابع تھے مگر دونوں کے زمانوں اور ان زمانوں کے الگ الگ حالات نے تقاضا کیا کہ حضرت موسیٰؑ کوئی شریعت کے ساتھ جلالی شان میں بھجوایا جائے اور حضرت عیسیٰؑ کو جمالی شان میں موسوی شریعت کی خدمت اور اشاعت کے لئے معمouth کیا جائے۔ حضرت عیسیٰؑ نے اپنی اس تابع حیثیت کو خود بھی انجیل میں بر ملاطیور پر تسلیم کیا ہے۔ چنانچہ فرماتے ہیں

”یہ نہ سمجھو کہ میں توراة یا نبیوں کی کتابوں کو منسون کرنے آیا ہوں
منسون کرنے نہیں بلکہ پورا کرنے آیا ہوں۔ کیونکہ میں تم سے سچ کہتا ہوں
کہ جب تک آسمان اور زمین ٹل نہ جائیں (یعنی جب تک نئی روحانی زمین
اور نیا روحانی آسمان پیدا نہ ہو جائے جو محمد رسول اللہ صلعم اور قرآنی شریعت
کے ذریعہ پیدا ہو گیا) ایک نقطہ یا ایک شوشہ تورات سے ہرگز نہ ٹلے گا جب
تک سب کچھ پورا نہ ہو جائے۔“

(متی باب ۵۔ آیت ۷ اور ۱۸)

جلال و جمال کا یہی لطیف دو مردمی سلسلہ میں بھی چلتا ہے چنانچہ ہمارے آقا

حضرت سرویر کا نات خاتم النبیین صلی اللہ علیہ وسلم (فدا نفسی) جلالی شان میں ظاہر ہوئے جن کے نور نے آسمانی بجلی کی چیک کی طرح دیکھتے ہی دیکھتے سارے عرب بلکہ اس وقت کی ساری معلوم دنیا کو اپنی ضیا پاش کرنوں سے اس طرح منور کر دیا کہ اقوامِ عالم کی آنکھیں خیرہ ہو کر رہ گئیں۔ مگر آپ کے خادم اور ظلان کامل مسیح محمدیٰ بانی سلسلہ احمدیہ نے پہلی رات کے چاند کی طرح اپنی ٹھنڈی ٹھنڈی کرنوں کے ساتھ طلوع کیا اور اب آہستہ آہستہ بدرا کامل بنتے ہوئے دنیا کے کناروں تک دیکھنے والوں کی آنکھوں پر جادو کرتا چلا جا رہا ہے۔ الہی سلسلوں میں جلال و جمال کا نظام خدا تعالیٰ کی عجیب و غریب حکمت پر مبنی ہے جب خدا نے کسی نئی شریعت کے نزول کے ذریعہ دنیا میں کوئی یا سلسلہ قائم کرنا ہوتا ہے تو اس وقت اس کی سنت یہ ہے کہ وہ کسی جلالی مصلح کو مبعوث فرماتا ہے جو اپنی پختہ تنظیم اور مضبوط نظام و نسق کے ذریعہ ایک نئی جماعت کی بنیاد رکھ کر اسے خدا کی نازل کردہ جدید شریعت پر قائم کر دیتا ہے جس کے لئے کسی نہ کسی رنگ میں حکومت کے نظام کی ضرورت ہوتی ہے مگر جب کسی نئی شریعت کا نزول مقصود نہیں ہوتا بلکہ صرف سابقہ شریعت کی خدمت اور بگڑے ہوئے عقائد کی اصلاح اور قوم کی روحانی اور اخلاقی تربیت اصل غرض و غایت ہوتی ہے تو ایسے وقت میں جمالی مصلح مبعوث کیا جاتا ہے جو محبت اور نصیحت اور فروتنی اور تربیت اور اصلاحی پروگرام کے ذریعہ اپنا کام کرتا ہے مگر بہر حال دعاوں اور مجذرات کا سلسلہ دونوں نظاموں میں یکساں جاری رہتا ہے۔ کیونکہ یہی دو چیزیں ہر روحانی نظام کی جان ہیں۔ حضرت موسیٰ جلالی شان کے ساتھ ظاہر ہوئے اور ان کے چودہ سو سال بعد

خدائی پیشگوئی کے مطابق حضرت عیسیٰ نے جمالی شان کے ساتھ فروتنی کے لباس میں ظہور کیا اسی طرح ہمارے آقا آنحضرت صلی اللہ علیہ وسلم (فداہ نفسی) جمالی شان کا جببہ زیب تن کے ہوئے جاہ و حشمت کے ساتھ منظرِ عالم پر آئے اور آپ کے چودہ سو سال بعد آپ کی پیشگوئی کے مطابق آپ کے شاگرد اور خادم حضرت مسیح محمدؑ نے اپنے سفید جھنڈے کے ساتھ جمالی شان میں آسمان ہدایت سے نزول کیا۔ وَ تَمَّ

كَلِمَةُ رَبِّكَ صِدْقًا وَ عَدْلًا۔

(۷)

جیسا کہ میں ابھی بیان کر چکا ہوں حضرت مسیح موعود علیہ السلام جمالی مصلح تھے جو اسی طرح آنحضرت صلی اللہ علیہ وسلم کی نیابت میں مبعوث کئے گئے جس طرح کہ اسرائیلی سلسلہ میں حضرت موسیٰ کے بعد حضرت عیسیٰ جمالی رنگ میں ظاہر ہوئے۔ یہ درست ہے کہ جب کسی روحانی مصلح کو جمالی یا جلالی کہا جاتا ہے تو اس سے ہرگز یہ مراد نہیں ہوتی کہ اس کی ہربات جمالی یا جلالی شان رکھتی ہے بلکہ اس کی طبیعت اور اس کے طریق کار کے غالباً رجحان کی وجہ سے اسے جمالی یا جلالی کا نام دیا جاتا ہے ورنہ حق یہ ہے کہ ۃللہ یعنی خدا کے نائب ہونے کی حیثیت میں ہر روحانی مصلح میں ایک حد تک جمالی اور دونوں شانیں پائی جاتی ہیں۔ مگر جس مصلح میں خدائی مشیت اور زمانہ کے تقاضے کے ماتحت جمالی شان کا غالبہ ہوا۔ سے اصطلاحی طور پر جلالی

مصلح قرار دیا جاتا ہے اور ایسے مصلح عوامی شریعت کے قیام یا کسی زبردست نئی تنظیم کے استحکام کے لئے آتے ہیں۔ دوسری طرف جس روحانی مصلح میں جمالی شان کا غلبہ ہوتا ہے اسے جمالی مصلح کا نام دیا جاتا ہے۔ گوجیسا کہ میں نے بیان کیا ہے ظل اللہ یا کامل عبد ہونے کی وجہ سے اس میں بھی کبھی کبھی جلالی شان کی جھلک پیدا ہو جاتی ہے مگر اس کے مقام کا مرکزی نقطہ بہر حال جمالی رہتا ہے۔ جلالی اور جمالی شانوں کا یہ لطیف دور ایک حد تک خلافاء کے سلسلہ میں بھی چلتا ہے چنانچہ حضرت ابو بکرؓ جمالی شان رکھتے تھے مگر حضرت عمرؓ جلالی شان کے ساتھ ظاہر ہوئے۔ اسی طرح سلسلہ احمد یہ کے پہلے خلیفہ حضرت مولوی نور الدین صاحبؓ جمالی خلیفہ تھے مگر جویسا کہ مصلح موعود والی پیشگوئی میں مذکور ہے حضرت خلیفۃ المسیح الثانی ”جلالِ الہی“ کے ظہور کا موجب، ”قرار دیئے گئے۔ جلال اور جمال کے اس دور میں بڑی گھری حکمتیں ہیں جن کے بیان کرنے کی اس جگہ ضرورت نہیں۔

بہر حال چونکہ حضرت مسیح موعودؑ بانی سلسلہ احمد یہ مسیح ناصری کی طرح جمالی شان کے مصلح تھے اس لئے آپ کے تمام کاموں میں جمالی شان کا غلبہ نظر آتا ہے اور یوں محسوس ہوتا ہے کہ شفقت و محبت اور پندر و نصیحت اور عفو و کرم کے اس پیکر نے رسول پاک صلی اللہ علیہ وسلم کے احمد نام کی ظلیت میں جنم لے لیا ہے۔ حضرت مسیح موعودؑ نے دنیا میں شادی بھی کی اور خدا نے آپ کو اولاد سے بھی نوازا اور آپ کو مخلص دوست بھی عطا کئے گئے اور دشمنی کرنے والوں نے بھی اپنی دشمنی کو انہما تک پہنچا دیا اور ہر رنگ میں آپ کو نقصان پہنچانے کی کوشش کی اور آپ کے خلاف طرح طرح کی سازشیں کی

گئیں اور جھوٹے مقدمات کھڑے کئے گئے اور حکومت کو آپ کے متعلق بد نظر کرنے کی تدبیریں بھی کی گئیں اور آپ کے ماننے والوں کو انتہائی تکالیف کا نشانہ بھی بنایا گیا مگر آپ نے نہ صرف اپنے عزیزوں اور دوستوں اور ہمسایوں کے لئے اور نہ صرف حکومت کے لئے جس کے آپ اسلامی تعلیم کے مطابق کامل طور پر فادار تھے بلکہ اپنے جانی دشمنوں کے لئے بھی اپنی فطری رحمت کا ثبوت دیا اور اپنی جمالی شان کا ایسے رنگ میں مظاہرہ کیا جس کی مثال نہیں ملتی۔

(۸)

میں نے اپنی ایک گزشتہ تقریر میں بیان کیا تھا کہ کس طرح کابل کے سابق حکمران امیر حبیب اللہ خان نے اپنے ملک کے ایک بہت بڑے ریس اور پاک فطرت نیک بزرگ کو جنہوں نے اس کی تاج پوشی کی رسم ادا کی تھی حضرت مسیح موعودؑ کو قبول کرنے پر زمین میں گاڑ کر بڑی بے رحمی سے سنگسار کر دیا تھا۔ اور اس عاشق مسیح کی روح آخر تک یہی پکارتی رہی کہ جس صداقت کو میں نے خدا کی طرف سے حق سمجھ کر پہچان لیا ہے اسے دنیا کی ادنیٰ زندگی کی خاطر کبھی نہیں چھوڑ سکتا۔ جب صاحبزادہ سید عبداللطیف صاحب شہیدؒ کے قتل کا حکم دینے والا امیر حبیب اللہ خان اس واقعہ کے بعد انگریزی حکومت کا مہمان بن کر ہندوستان آیا تو انہاروں میں یہ خبر پھی کر بعض اوقات امیر حبیب اللہ خان بوٹ پہنے ہوئے مسجد کے اندر چلا گیا اور اسی حالت

میں نماز ادا کی اس پر بعض اخباروں میں اعتراض اٹھایا گیا کہ امیر کی یہ حرکت غیر اسلامی ہے اور آداب مسجد کے خلاف ہے۔ اور کسی احمدی نے یہ خبر حضرت مسیح موعود کو بھی جانسنائی کہ امیر حبیب اللہ خان نے مسجد کی ہتک کی ہے اور جوتے پہن کر اندر چلا گیا ہے اور جتوں میں ہی نماز ادا کی ہے۔ اس پر حضرت مسیح موعود نے اعتراض کرنے والے کوفور اٹوک کر فرمایا کہ

”اس معاملہ میں امیر حق پر تھا کیونکہ جوتے پہنے ہوئے نماز پڑھنا جائز ہے۔“

(اخبار بدرا ۱۱ اپریل ۱۹۰۷ء)

سنانے والے نے تو یہ خبر اس لئے سنائی ہوگی کہ چونکہ امیر حبیب اللہ خان احمدیت کا دشمن ہے اور اس نے ایک برگزیدہ اور پاکباز احمدی بزرگ صاحبزادہ سید عبداللطیف صاحبؒ کو محض احمدیت کی وجہ سے انتہائی ظلم کے طریق پر سنگسار کرادیا ہے اس لئے غالباً حضرت مسیح موعود علیہ السلام اُس کی دشمنی اور عداوت کی وجہ سے اُس کا ذکر آنے پر اُس کے متعلق ناراضگی کا اظہار فرمائیں گے مگر اس پیکر انصاف و صداقت نے جو اپنے جانی دشمنوں کے لئے بھی حق و انصاف کا پیغام لے کر آیا تھا سنتے ہی فرمایا کہ

”یہ اعتراض غلط ہے اس میں امیر کی کوئی غلطی نہیں کیونکہ جوتے پہن کر

مسجد میں جانا جائز ہے۔“

یہ اس وسیع رحمت کا ثبوت ہے جو حضرت مسیح موعود علیہ السلام کے پاک دل میں دوستوں اور دشمنوں اور اپنوں اور بیگانوں اور چھوٹوں اور بڑوں سب کے لئے خالق

فطرت کی طرف سے یکساں ودیعت کی گئی تھی۔

(۹)

حضرت مسیح موعود علیہ السلام کے وسیع عفو و رحمت کا ایک اور دلچسپ واقعہ بھی مجھے اس جگہ یاد آگیا۔ شیخ یعقوب علی صاحب عرفانیؒ جو حضرت مسیح موعودؑ کے مشہور وقائع نگار تھا اپنی تصنیف ”حیاتِ احمد“ میں بیان کرتے ہیں کہ ایک دفعہ جبکہ حضرت مسیح موعودؑ لاہور میں قیام فرماتھے اور ایک مقامی مسجد میں فریضہ نماز ادا کر کے اپنی فرودگاہ کی طرف واپس تشریف لے جا رہے تھے ایک قوی ہیکل شخص نے جوان ایام میں مہدی ہونے کا مددی تھا اور محمد رسول اللہ کی بجائے مہدی رسول اللہ کا لکھ پڑھتا تھا پیچھے کی طرف سے آ کر حضرت مسیح موعود پر اچانک حملہ کر دیا اور حضورؐ کو زور کے ساتھ اٹھا کر زمین پر دے مارنے کی کوشش کی۔ یہ بدجنت حضورؐ کو گرا تو نہ سکا مگر (میں نے دوسرے طریق سے سنا ہوا ہے کہ) اس کے اچانک حملہ سے حضورؐ کچھ ڈگمگا گئے اور حضورؐ کا عمامہ مبارک گرتے گرتے بچا۔ اس پر سیالکوٹ کے ایک مخلص دوست سید امیر علی شاہ صاحبؒ نے فوراً اپکر کر اس شخص کو پکڑ لیا اور اسے دھکا دے کر الگ کرتے ہوئے ارادہ کیا کہ اسے اس گستاخی اور قانون شکنی اور مجرمانہ حملہ کی سزا دیں جب حضرت مسیح موعودؑ نے دیکھا کہ سید امیر علی شاہ صاحب اُسے مارنے لگے ہیں تو حضورؐ نے بڑی نرمی کے ساتھ مسکراتے ہوئے فرمایا

”شہا صاحب! جانے دیں اور اسے کچھ نہ کہیں۔ یہ بے چارہ سمجھتا ہے
کہ ہم نے اس کا (مہدی والا) عہدہ سنچال لیا ہے۔“

(حیاتِ احمد مصنفہ عرفانی صاحب جلد سوم ص ۲۱۰)

شیخ یعقوب علی صاحب عرفانی[ؒ] بیان کرتے ہیں کہ اس کے بعد جب تک
حضرت مسیح موعودؑ اپنی قیام گاہ تک نہیں پہنچ گئے حضورؐ بار بار پیچھے کی طرف منہ کر کے
دیکھتے جاتے تھے تاکہ کوئی شخص غصہ میں آ کر اسے مارنہ بیٹھے اور تاکید فرماتے جاتے
تھے کہ اسے کچھ نہ کہا جائے۔ یہ وہی وسیع عفو و رحمت اور خاص جمالي شان ہے جس
کے متعلق حضرت مسیح موعودؑ اپنے ایک شعر میں فرماتے ہیں کہ
گالیاں سن کے دعا دیتا ہوں ان لوگوں کو
رحم ہے جوش میں اور غنیط گھٹایا ہم نے

لیکن خداۓ غیور کی غیرت کا نظارہ دیکھو کہ حضرت مسیح موعودؑ نے تو اس وحشیانہ
حملہ کرنے والے کو معاف کر دیا اور اس کے ساتھ عفو و رحمت کا سلوک فرمایا مگر خدا نے
اپنے محبوب مسیح کا انتقام لے لیا اور انتقام بھی ایسے رنگ میں لیا جو اسی کے شایان شان
ہے۔ چنانچہ عرفانی صاحب[ؒ] بیان کرتے ہیں کہ اس واقعہ کے بعد اُس حملہ کرنے
والے شخص کا حقیقی بھائی جس کا نام پیغمبر اسٹنگھ تھا احمدی ہو گیا اور اخلاص میں اتنا ترقی
کر گیا کہ اس نے حضرت مسیح موعودؑ کی خدمت میں حاضر ہو کر نہ صرف اپنے بھائی کی
طرف سے معافی مانگی بلکہ اُسی شہر لاہور کی ایک مجلس میں جہاں اس کے بھائی نے خدا
کے مقدس مامور کی گستاخی کی تھی حضورؐ پر محبت اور عقیدت کے ساتھ پھول بر سائے۔

اُس شخص نے اپنا نام پنیبراسنگھ اس لئے رکھا ہوا تھا کہ احمدی ہونے سے پہلے اُس کا دعویٰ تھا کہ وہ سکھوں کا گرو یا اوتار ہے مگر جب اللہ تعالیٰ نے اُس پر حقیقت کھول دی تو اُس نے حضرت مسیح موعودؑ کی خدمت میں حاضر ہو کر حضور کے قدموں میں اپنے دل کی راحت پائی (حیاتِ احمد جلد سوم ص ۲۱۰) یہ پنیبراسنگھ ایک بھاری بھر کم جسم کا انسان تھا اور احمدی ہونے کے بعد حضرت مسیح موعودؑ کے ساتھ بڑا اخلاص رکھتا تھا اور اکثر اوقات حضور کی محبت اور تعریف میں شعر گاتا پھرتا تھا اور کبھی کبھی تبلیغ کی غرض سے حضرت بابا ناک کے چولے کی طرح کا ایک چولہ بنایا کر بھی پہنانا کرتا تھا۔ یہ اسی قسم کا طیفِ خدائی انتقام ہے جیسا کہ خدا نے آنحضرت صلی اللہ علیہ وسلم کے جانی دشمن ابو جہل سے لیا تھا کہ اُس کی موت کے بعد اُس کا بیٹا عکرمہ آنحضرتؐ کی غلامی میں داخل ہو گیا اور اسلام کی بھاری خدمات سر انجام دیتا ہوا شہید ہوا۔ احمدیت میں خدا کے فضل سے ایسی مثالیں سینکڑوں بلکہ ہزاروں ہیں کہ باپ مخالف تھا مگر بیٹے کو احمدیت کا عاشق زار بننے کی سعادت نصیب ہوئی۔ حضرت مسیح موعودؑ نے تمیلی رنگ میں کیا خوب فرمایا ہے کہ

”گہ بصلحت کشند و گاہ بجنگ“

(براہین احمد یہ حصہ دوم روحانی خزانہ جلد ا صفحہ ۱۲۵)

”یعنی کبھی تو لوگ تجھے صلح کے ذریعہ شکار کرتے ہیں اور کبھی جنگ کے

طريق پر مارتے ہیں۔“

(۱۰)

اسی قسم کی شفقت و رحمت کا ایک واقعہ قادیان کے ایک آریہ لالہ ملا اقبال صاحب کے ساتھ بھی پیش آیا۔ لالہ صاحب نوجوانی کے زمانہ سے حضرت مسیح موعود علیہ السلام کی خدمت میں حاضر ہوا کرتے تھے مگر اپنے مذہبی اور قومی تعصب میں اتنے بڑھے ہوئے تھے کہ حضرت مسیح موعود نے انہیں کئی دفعہ ان خدادادنشانوں کی گواہی کے لئے بلا یا جو ان کی آنکھوں کے سامنے گزرے تھے اور وہ ان کے چشم دید اور گوش شنید گواہ تھے مگر وہ ہمیشہ مذہبی تعصب کی وجہ سے شہادت دینے سے گریز کرتے رہے۔ ایک دفعہ یہی ملا اقبال صاحب دق کے مرض میں بیٹلا ہو گئے اور حالت بالکل مایوسی اور ناامیدی کی ہو گئی۔ اس پر وہ ایک دن بے چین ہو کر حضرت مسیح موعود کی خدمت میں حاضر ہوئے اور اپنی حالتِ زارتا کر بہت روئے اور با وجود مخالف ہونے کے اُس اثر کی وجہ سے جو حضرت مسیح موعود کی نیکی کے متعلق ان کے دل میں تھا حضور سے عاجزی کے ساتھ دعا کی درخواست کی۔ حضرت مسیح موعود علیہ السلام کو ان کی یہ حالت دیکھ کر رحم آگیا اور آپ کا دل بھر آیا اور آپ نے ان کے لئے خاص توجہ سے دعا فرمائی جس پر آپ کو خدا کی طرف سے الہام ہوا کہ

یَا نَازِرُ كُوئِيْ بَرَّ ذَا وَسَلَاماً

”یعنی اے بیماری کی آگ تو اس نوجوان پر ٹھنڈی ہو جا اور اس کے

لئے حفاظت اور سلامتی کا موجب بن جائے۔“

(حقیقت الوحی نشان نمبر ۱۱ روحانی خزانہ جلد ۲۲ صفحہ ۲۷)

چنانچہ اس کے بعد لالہ ملا و امیل صاحب بہت جلد اس خطرناک مرض سے جوان ایام میں گویا موت کا پیغام سمجھی جاتی تھی شفا یا ب ہو گئے اور نہ صرف شفا یا ب ہو گئے بلکہ سو سال کے قریب عمر پائی اور ملکی تقسیم کے کافی عرصہ بعد قادریان میں فوت ہوئے۔ اور باوجود اس کے کہ وہ آخر دم تک مذہباً کثیر آریہ ہے ان کی طبیعت پر حضرت مسیح موعودؑ کی نیکی اور تقویٰ اور آپ کی خداداد روحانی طاقتیں کا اتنا گہر اثر تھا کہ جب ملکی تقسیم کے وقت قادریان اور اس کے گرد و نواح میں شدید فسادات رونما ہوئے اور سکھوں اور ہندوؤں نے اپنے مظالم کے ذریعہ مسلمانوں پر عرصہ حیات تنگ کر دیا اور بہت سے بے گناہ مسلمان مرد اور عورتیں اور بچے اور بوڑھے اور بعض احمدی بھی بڑی بیدردی کے ساتھ مارے گئے اور حضرت خلیفۃ المسیح الثاني اور جماعت کے اکثر دوست پاکستان کی طرف ہجرت کرنے پر مجبور ہو گئے اور صرف وہی پیچھے رہ گئے جن کو جماعتی انتظام کے ماتحت مقدس مقامات کی آبادی کے لئے ٹھہرے رہنے کا حکم دیا گیا تھا تو اس وقت لالہ ملا و امیل صاحب نے اپنے بیٹے لالہ داتارام کو بلا کر نصیحت کی کہ ”دیکھو تم ہرگز احمدیوں کی مخالفت نہ کرنا کیونکہ مرزا صاحب نے پیشگوئی کی ہوئی ہے کہ ان کی جماعت قادریان پھروا پس آئے گی اور میں دیکھ چکا ہوں کہ جو بات مرزا صاحب کہا کرتے تھے وہ پوری ہو جایا کرتی تھی۔“ (مسل روپرٹ ہائے از قادریان)

ایک کفر آریہ کا اپنی انتہائی مخالفت کے باوجود یہ تاثر حضرت مسیح موعودؑ کی صداقت اور آپ کی نیکی اور روحانی تاثیر کی زبردست دلیل ہے۔ وَالْفَضْلُ مَا شَهِدَتْ بِهِ الْأَعْدَاءُ -

(۱۱)

الله ملاویں صاحب سے تعلق رکھنے والی روایت کے سلسلہ میں جماعت احمد یہ کے اپنے مرکز قادیان سے نکلنے اور پھر واپس آنے کی پیشگوئی کا ذکر ضمنی طور ہر اوپر گزر چکا ہے۔ حضرت مسیح موعود علیہ السلام کی یہ پیشگوئی دراصل اپنے اندر غیر معمولی شان رکھتی ہے اور جب خدا کے فضل سے اس پیشگوئی کا دوسرا حصہ جو قادیان کی واپسی سے تعلق رکھتا ہے پورا ہو گا تو اس کی شان اور بھی زیادہ آب و تاب سے ظاہر ہو گی اور دنیا کو معلوم ہو جائے گا کہ نہ صرف غیب کے علم کی کنجی خدا کے ہاتھ میں ہے بلکہ ہر قسم کی قدرت اور تصرف اور تقدیر خیر و شر کی کلید بھی اُسی آسمانی آف کے قبضہ میں ہے۔ اس اجمال کی تفصیل یہ ہے کہ عرصہ ہوا حضرت مسیح موعود علیہ السلام کو یہ دل دہلا دینے والا الہام ہوا تھا کہ

”داغ نہجرات“

”یعنی اے خدا کے مسیح! تجھے یا تیری جماعت کو ایک دن نہجرت کا داغ

دیکھنا ہو گا۔“ (ستمبر ۱۸۹۳ء بحوالہ تثحیذ الاذہان جون وجولائی ۱۹۰۸ء)

اس الہام کی بناء پر نیز انبیاء کی عمومی سنت کے مطابق حضرت مسیح موعود علیہ الصلوٰۃ والسلام کو ہمیشہ یہ خیال رہتا تھا اور حضور کبھی کبھی ذکر بھی فرمایا کرتے تھے کہ ہمیں یا ہمارے بعد ہماری جماعت کو ایک دن قادیان سے ہجرت کرنی پڑے گی۔

چنانچہ ۱۹۳۷ء میں آ کر حضور کا یہ الہام غیر معمولی حالات میں پورا ہوا اور وہ یہ کہ باوجود اس کے ضلع گورا سپور کی آبادی میں اکثریت مسلمانوں کی تھی اور ملکی تقسیم کے متعلق سمجھوتہ یہ تھا کہ مسلمانوں کی اکثریت والے علاقے پاکستان کے حصہ میں ڈالے جائیں گے فیصلہ کرنے والے افسروں نے قادیان کا علاقہ ہندوستان کے حصہ میں ڈال دیا اور جماعت کے خلیفہ اور جماعت کے کثیر حصہ کو کئی قسم کی تکلیفیں برداشت کر کے اور نقصان اٹھا کر اور قربانیاں دے کر پاکستان کی طرف ہجرت کرنی پڑی۔ اور اس طرح ظاہری حالات اور توقعات کے باکل خلاف حضرت مسیح موعودؑ کا ”داعی ہجرت“ والا الہام اپنی انتہائی تلخی کے ساتھ پورا ہوا اور اس پیشگوئی کی پہلی شاخ جو ہجرت سے تعلق رکھتی تھی حضرت مسیح موعودؑ کی صداقت کا ایک زبردست نشان بن گئی۔ قادیان جو حضرت مسیح موعود علیہ السلام کا مولد و مسکن تھا اور وہیں حضرت مسیح موعودؑ نے اپنی زندگی کے دن گزارے اور وہیں خدائے واحد کی عبادتیں کیں اور وہیں اپنی دعاؤں سے زمین و آسمان کو ہلایا اور وہیں حضور کا جسد مبارک اپنے بے شمار فدائیوں کے ساتھ اس دنیا کی آخری نینسور ہا ہے وہ ہمارے ہاتھ سے نکل گیا۔ خدا کی یہ تقدیر بہر حال ایک بڑی تلخ تقدیر ہے اور جماعت کے لئے ایک زبردست امتحان بھی ہے مگر اس کے ساتھ ہی یہ تقدیر آسمان سے یہ الارم بھی مسلسل دے رہی

ہے کہ اب پیشگوئی کے دوسرے حصہ کے پورا ہونے کا وقت آ رہا ہے۔ اس کے لئے گریہ وزاری سے دعا نہیں کرو اور خدا کی طرف سے نزول رحمت کے طالب بنو۔ چنانچہ قادیان کی واپسی کے متعلق حضرت مسیح موعودؑ کا ایک واضح الہام یہ ہے کہ

إِنَّ اللَّهَمَّ فَرَضَ عَلَيْكَ الْقُرْآنَ لَرَأَدْكَ إِلَى مَعَادٍ إِنِّي مَعَ
الْأَفْوَاجِ أَتَيْكَ بَغْتَةً۔

(كتاب البر یہ روحاںی خزانہ جلد ۱۳ تائیل پیج)

”یعنی زمین و آسمان کا مالک خدا جس نے تجوہ پر قرآن کی تبلیغ فرض کی ہے وہ تجوہ ضرور ضرور ایک دن تیرے وطن (قادیان) کی طرف واپس لے جائے گا۔ اور میں تیری مدد کے لئے اپنی فوجوں کے ساتھ اچانک پہنچوں گا۔“

یہ خدائے عرش کی وہ تقدیر ہے جو بھرت والی پیشگوئی کی دوسری شاخ کے طور پر حضرت مسیح موعودؑ کے قلب صافی پر نازل کی گئی اور انشاء اللہ وہ ضرور اپنے وقت پر پوری ہو کر رہے گی۔ ہم نہیں کہہ سکتے کہ وہ وقت کب آئے گا یہ غیب کی باتیں ہیں جو خدا کے ازلی علم کے ساتھ تعلق رکھتی ہیں۔ مگر ہم یہ بات قطعی طور پر جانتے ہیں اور ہماری نسلوں کو یہ بات اپنے پاس لکھ رکھنی چاہیے کہ قادیان جو خدا کے ایک مقدس رسول کا تخت گاہ ہے وہ انشاء اللہ ضرور ضرور ہمیں جس رنگ میں بھی خدا کو منظور ہوا ایک دن واپس ملے گا۔ زمین و آسمان ٹل سکتے ہیں مگر خدا کی یہ تقدیر ایک ایسی پتھر کی لکیر ہے جو کبھی نہیں مت سکتی۔ ہم کسی حکومت کے بخواہ نہیں اور ہمیں خدا کا اور اس کے

رسول کا اور اپنے امام کا یہی حکم ہے کہ جس حکومت کے ماتحت بھی رہوںس کے دل سے وفادار بن کر رہو۔ پس پاکستان کے احمدی پاکستان کے وفادار ہیں اور ہندوستان کے احمدی ہندوستان کے وفادار ہیں۔ اور اسی طرح ہر دوسرے ملک کے احمدی اپنے اپنے ملک کے وفادار ہیں اور جھوٹا ہے وہ شخص جو ہماری نیتوں کو شبه کی نظر سے دیکھتا ہے۔ ہم خدا کے فضل سے ایک خدائی مامور کی جماعت ہیں جو نیکی اور راستی اور دیانت پر قائم کی گئی ہے اور جھوٹ بولنا لعنتی انسان کا کام ہے۔ ہم وہی بات کہتے ہیں جو خدا نے ہمیں بتائی ہے اور دنیا کا امن بھی اسی اصول کا مقاضی ہے مگر یاد رکھنا چاہیئے کہ یہ تقدیر خدا کی ان تقدیروں میں سے ہے جو بُغثَّۃَ کے رنگ میں ظاہر ہوتی ہیں یعنی ان کی درمیانی کڑیاں نظر سے اوجھل رہتی ہیں اور آخری نتیجہ اچانک نمودار ہو کر آنکھوں کے سامنے آ جاتا ہے۔ پس حضرت مسیح موعودؐ کے الہام کے مطابق یہی انشاء اللہ اس پیشگوئی کی صورت میں بھی ہو گا لیکن کب اور کس طرح ہو گا یہ خدائی غیب کی باتیں ہیں جن میں ہمیں قیاس آ رائی کی ضرورت نہیں۔ خدا کی قدرت تو اتنی وسیع ہے کہ وہ جب کسی بات کا ارادہ کرتا ہے تو اس کی طرف سے محض گُن کا اشارہ ہونے پر اُس کے سامان ہونے شروع ہو جاتے ہیں۔ پس ما یوس نہ ہو اور اپنی ہمتوں کو بلند رکھوا اور دعا نئیں کرتے چلے جاؤ اور نیکی اختیار کروتا کہ خدا جلد اپنے وعدہ کا دن لے آئے۔ اسلام کا خدا تو اس بات پر بھی قادر ہے کہ اپنے خاص الخاص تصریف کے ساتھ ایسے غیر متوقع حالات پیدا کر دے جس کے نتیجہ میں ہندوستان اور پاکستان کے درمیان کسی ایسے فیصلہ کا رستہ کھل جائے جو انصاف کے تقاضوں کو پورا کرنے والا ہو۔

حضرت مسیح موعودؑ کیا خوب فرمایا ہے کہ

قدرت سے اپنی ذات کا دیتا ہے حق ثبوت
اُس بے نشان کی چہرہ نمائی یہی تو ہے
جس بات کو کہے کہ کروں گا میں یہ ضرور
ٹلتی نہیں وہ بات خدائی یہی تو ہے

(۱۲)

میں حضرت مسیح موعود علیہ السلام کے ذریعہ خدائی رحمت کے چھینٹے گرنے کا ذکر کر رہا تھا۔ یہ چھینٹا بلا امتیاز دوست و شمن سب لوگوں اور سب طبقوں اور سب قوموں پر علیٰ قدر مراتب گرتا تھا مگر طبعاً یہ چھینٹا دوستوں پر زیادہ گرتا تھا لیکن دوسروں کے لئے بلکہ دشمنوں تک کے لئے بھی گاہے گا ہے نشانِ رحمت کے طور پر گرتا رہتا تھا۔ ایک آریہ مخالف کے لئے تو اس رحمت کے چھینٹے کا ذکر اوپر گزر چکا ہے اب کابل سے آئی ہوئی ایک غریب مہاجر احمدی عورت کا بھی ذکر سن لو جس نے غیر معمولی حالات میں حضرت مسیح موعودؑ کے دم عیسوی سے شفایا۔ مسمماۃ امۃ اللہ بنی بی سکنہ علاقہ خوست مملکت کابل نے مجھ سے بیان کیا کہ جب وہ شروع شروع میں اپنے والد اور چچا سید صاحب نور اور سید احمد نور کے ساتھ قادیان آئی تو اس وقت اس کی عمر بہت چھوٹی تھی اور اس کے والدین اور چچا چچی حضرت سید عبد اللطیف صاحب شہیدؒ کی شہادت کے

بعد قادریان چلے آئے تھے۔ مسماۃ امۃ اللہ کو بچپن میں آشوبِ چشم کی سخت شکایت ہو جاتی تھی اور آنکھوں کی تکلیف اس قدر بڑھ جاتی تھی کہ انتہائی درد اور سرخی کی شدت کی وجہ سے وہ آنکھ کھولنے تک کی طاقت نہیں رکھتی تھی۔ اس کے والدین نے اس کا بہت علاج کرایا مگر کچھ افاق نہ ہوا اور تکلیف بڑھتی گئی۔ ایک دن جب اس کی والدہ اسے پکڑ کر اس کی آنکھوں میں دوائی ڈالنے لگی تو وہ ڈر کر یہ کہتے ہوئے بھاگ گئی کہ میں تو حضرت صاحب سے دم کراؤں گی چنانچہ وہ بیان کرتی ہے کہ میں گرتی پڑتی حضرت مسیح موعودؑ کے گھر پہنچ گئی اور حضور کے سامنے جا کر روتے ہوئے عرض کیا کہ میری آنکھوں میں سخت تکلیف ہے اور درد اور سرخی کی شدت کی وجہ سے میں بہت بے چین رہتی ہوں اور اپنی آنکھیں تک کھول نہیں سکتی۔ آپ میری آنکھوں پر دم کر دیں۔ حضرت مسیح موعود علیہ السلام نے دیکھا تو میری آنکھیں واقعی خطرناک طور پر ابلی ہوئی تھیں اور میں درد سے بے چین ہو کر کراہ رہی تھی۔ حضرت مسیح موعود علیہ السلام نے اپنی انگلی پر اپنا تھوڑا سا العاب دہن لگایا اور ایک لمحہ کے لئے رُک کر (جس میں شاید حضور دل میں دعا فرماء ہے ہوں گے) بڑی شفقت اور محبت کے ساتھ اپنی یہ انگلی میری آنکھوں پر آہستہ آہستہ پھیبر دی اور پھر میرے سر پر ہاتھ رکھ کر فرمایا

”پنج جاؤ اب خدا کے فضل سے تمہیں یہ تکلیف پھر کبھی نہیں ہوگی۔“

(روایت مسماۃ امۃ اللہ بی بی مہاجرہ علاقہ نوست)

مسماۃ امۃ اللہ بیان کرتی ہے کہ اس کے بعد آج تک جبکہ میں ستر سال کی بوڑھی ہو چکی ہوں کبھی ایک دفعہ بھی میری آنکھیں دکھنے نہیں آئیں اور حضرت مسیح موعود علیہ

اللام کے دم کی برکت سے میں اس تکلیف سے ہمیشہ بالکل محفوظ رہی ہوں حالانکہ اس سے پہلے میری آنکھیں اکثر دُکھتی رہتی تھیں اور میں بہت تکلیف اٹھاتی تھی۔ وہ بیان کرتی ہے کہ جب حضرت مسیح موعودؑ نے اپنا العابد ہن لگا کر میری آنکھوں پر دم کرتے ہوئے اپنی انگلی پھیری تو اس وقت میری عمر صرف دس سال کی تھی۔ گویا ساٹھ سال کے طویل عرصہ میں حضرت مسیح موعودؑ کے اس روحانی تعویذ نے وہ کام کیا جو اس وقت تک کوئی دوائی نہیں سکی تھی۔

دوستوں کو یاد رکھنا چاہیے کہ دم کرنے کا طریقہ دراصل دعا ہی کی ایک قسم ہے جس میں قولی دعا کے ساتھ کرنے والے کی آنکھوں کی توجہ اور اس کے لمس کی برکت بھی شامل ہو جاتی ہے اور یہ وہی طریقہ علاج ہے جو آنحضرت صلی اللہ علیہ وسلم کی بعض حدیثوں میں بھی مذکور ہے اور جس کے ذریعہ حضرت عیسیٰؑ بھی بعض اوقات اپنے مریضوں کا علاج کیا کرتے تھے۔ چنانچہ کسی شاعر نے آنحضرت صلی اللہ علیہ وسلم (فدا نفسی) کی تعریف میں کیا خوب کہا ہے کہ

حسن یوسف، دم عیسیٰ، ید بیضا داری

آنچہ خوباب ہمہ دارند تو تنہا داری

”یعنی تو یوسف“ جیسے بے مثال حسن کا مالک ہے اور تو مریضوں کو اچھا کرنے میں عیسیٰؑ کے دم شغا کی غیر معمولی تاثیر بھی رکھتا ہے اور تجھے موئی کی طرح وہ چمکتا ہوا ہاتھ بھی حاصل ہے جس نے فرعون اور اس کے ساحروں کی نظروں کو خیرہ کر دیا تھا۔ پس لاریب تیرے اندر وہ ساری خوبیاں جمع ہیں جو

دنیا کے کسی انسان کو کسی زمانہ میں حاصل ہوئی ہیں۔“

دَم کے طریقہ علاج کے متعلق یہ بات بھی ذکر کرنی ضروری ہے اور دوستوں کو یاد رکھنی چاہئے کہ گویہ طریقہ علاج آنحضرت صلی اللہ علیہ وسلم اور حضرت مسیح موعود علیہ السلام کے گاہے گاہے کے عمل سے ثابت ہے مگر اسے کثرت کے ساتھ اختیار کرنا اور گویا منتر جنتر بنالینا ہرگز درست نہیں۔ کیونکہ بے احتیاطی کے نتیجہ میں اس سے بہت سی بدعتوں کا رستہ کھل سکتا ہے۔ بہتر یہی ہے کہ جیسا کہ قرآن مجید نے فرمایا ہے دعا کا معروف طریق اختیار کیا جائے اور اگر کسی وقت دَم کے طریقہ علاج کی ضرورت تھی جائے یا اس کی طرف زیادہ رغبت پیدا ہو تو ضروری ہے کہ کسی نیک اور متقی اور روحاںی بزرگ سے دَم کرایا جائے ورنہ جیسا کہ حضرت مسیح موعود نے فرمایا ہے اندیشہ ہو سکتا ہے کہ برکت کی بجائے بے برکتی کا دروازہ کھل جائے۔

(۱۳)

ابھی ابھی حضرت مسیح موعودؑ کی دعا سے ایک بدهال مریضہ کے شفاء پانے کا ذکر کیا گیا ہے۔ حضور کی زندگی میں ایسی محبزانہ شفایاں کی مثالیں ایک دونہیں دس بیس نہیں بلکہ حقیقتہ بے شمار ہیں جن میں سے بعض حضور نے مثال کے طور پر اپنی کتاب حقیقتہ الٰہی میں بیان فرمائی ہیں اور بعض لوگوں کے سینوں اور تحریری دستاویزات میں محفوظ ہیں۔ ان میں سے اس جگہ میں صرف ایک بات نمونہ کے طور پر بیان کرتا ہوں۔

جماعت کے اکثر دوست ہمارے چھوٹے ماموں حضرت میر محمد الحسن صاحبؒ کو جانتے ہیں۔ انہوں نے حضرت خلیفہ اول مولوی نور الدین صاحبؒ سے اور بعض دوسرے احمدی علماء سے علم حاصل کیا اور پھر اپنی فطری ذہانت اور مشق اور ذوق و شوق کے نتیجہ میں جماعت کے چوٹی کے علماء میں داخل ہو گئے۔ ان کا درس قرآن مجید اور درس حدیث سننے سے تعلق رکھتا تھا اور مناظرے کے فن میں تو انہیں ایسا یہ طویلی حاصل تھا کہ بڑے بڑے جبکہ پوش مولوی اور عیسائی پادری اور آریہ پنڈت ان کے سامنے بحث کے وقت طفل مکتب نظر آتے تھے۔

انہی میر محمد الحسن صاحبؒ کے بچپن کا ایک واقعہ ہے کہ ایک دفعہ وہ سخت یہاں ہو گئے اور حالت بہت تشویشناک ہو گئی اور ڈاکٹروں نے ماہی کا اظہار کیا۔ حضرت مسیح موعود علیہ السلام نے ان کے متعلق دعا فرمائی تو عین دعا کرتے ہوئے خدا کی طرف سے الہام ہوا کہ

سَلَامُ قَوْلَةِ مَنْ رَبِّ رَحْيِيمٍ (بدر ۱۱ امری و الحکم ۷ امری ۱۹۰۵ء)

”یعنی تیری دعا قبول ہوئی اور خدائے رحیم و کریم اس بچے کے متعلق

تجھے سلامتی کی بشارت دیتا ہے“

چنانچہ اس کے بعد حضرت میر محمد الحسن صاحبؒ بالکل توقع کے خلاف صحیتیاب ہو گئے اور خدا نے اپنے مسیح کے دم سے انہیں شفاعة عطا فرمائی اور اس کے بعد وہ چالیس سال مزید زندہ رہ کر اور اسلام اور احمدیت کی شاندار خدمات بجا لایا اور ملک و ملت میں بہت سی نیکیوں کا نیچ بوج کر قریباً پچھپن^۵ سال کی عمر میں خدا کو پیارے

ہوئے۔ وَ كُلُّ مَنْ عَلَيْهَا فَانِ وَ يَنْقِي وَ جَهُ رِبَّكَ ذُؤْ أَجْلَالٍ وَ الْأَكْرَامِ۔

مگر اس واقعہ کے تعلق میں ایک بہت عجیب بلکہ بے حد عجیب و غریب اور نہایت درجہ لطیف خدائی کر شمہ یہ ظاہر ہوا کہ جب چالیس سال کے بعد حضرت میر صاحب کی اجل مسمیٰ کا وقت آگیا اور خدائی حکم کے ماتحت آسمان کے فرشتوں نے ان کا نام پکارتہ تو اس وقت یہ عاجزان کے پاس ہی کھڑا تھا اور وہ قریباً نیم بیہوٹی کی حالت میں بستر میں پڑے تھے اور حافظ محمد رمضان صاحب مسنون طریق پران کے قریب بیٹھے ہوئے سورہ لیست سنار ہے تھے تو عین اس وقت جبکہ حافظ صاحب قرآن مجید کی اس آیت پر پہنچ جو حضرت میر صاحب کے بچپن کے زمانہ میں ان کے متعلق حضرت مسیح موعودؑ کو الہام ہوئی تھی یعنی سَلَامٌ قَوْلًا قَنْ رَبِّ رَّحِيمٍ تو حضرت میر صاحب نے آخری سانس لیا اور خدا تعالیٰ کے حضور حاضر ہو گئے۔ گویا بچپن میں اس خدائی رحمت کے پیغام نے ان کے لئے دنیا کی زندگی کا دروازہ کھولا اور چالیس سال بعد بڑھاپے میں انہی قرآنی الفاظ میں خدا کے فرشتوں نے انہیں اخروی زندگی کے دروازے پر کھڑے ہو کر آواز دی۔ بچپن کی بیماری میں حضرت مسیح موعودؑ کے اس الہام نے ان کے لئے جسمانی صحت کا پیغام دیا اور زندگی کی آخری بیماری میں فرشتوں نے انہیں انہی الفاظ میں جنت کے دروازے پر کھڑے ہو کر احلا و سحلہ کہا۔ یقیناً یہ کوئی اتفاقی بات نہیں بلکہ خدائی قدرت و رحمت کا عجیب و غریب کر شمہ ہے جو خدا نے اپنے اس نیک اور مجاهد بندے کے لئے ظاہر فرمایا کہ شروع میں انہی الفاظ میں اُسے بیماری کی حالت میں دنیوی زندگی کی بشارت دی اور پھر چالیس سال بعد انہی

الفاظ کے ذریعہ اس کے لئے اُخروی نعمتوں کا دروازہ کھول دیا۔ دوست غور کریں کہ ہمارے علیم و خبیر خدا کا علم کتنا وسیع اور اس کی قدرت کتنی عجیب و غریب ہے کہ بھلی کے بُن کی طرح ایک ہی سوچ ایک وقت میں دنیا کی نعمتوں کا نظارہ دکھاتی ہے اور دوسرے وقت میں وہی سوچ پر دہاٹھا کر جنت الفردوس کا نظارہ پیش کر دیتی ہے۔ اور یہ دونوں نظارے حضرت میر صاحب کے لئے خدا کی غیر معمولی رحمت اور حضرت مسیح موعودؑ کی غیر معمولی جمالی شان سے معمور ہیں۔ **اللّٰهُمَّ صَلِّ عَلٰى هُمَّدٍ وَ عَلٰى أٰلٰ هُمَّدٍ وَ بَارِكْ وَسَلِّمْ۔**

(۱۳)

آب میں ایک چھوٹا سا واقعہ بیان کرتا ہوں جس سے ثابت ہوتا ہے کہ حضرت مسیح موعود علیہ السلام کا اپنے رشتہ داروں بلکہ مخالف رشتہ داروں تک کے ساتھ رحیمانہ اور مشفقاتنہ سلوک تھا۔ دراصل چھوٹے چھوٹے گھریلو واقعات ہی زیادہ تر انسان کے اخلاق کا صحیح اندازہ کرنے کے لئے بہترین معیار ہوتے ہیں۔ کیونکہ اُن میں کسی قسم کے تکلف کا پہلو نہیں ہوتا اور انسان کی اصل نظرت بالکل عریاں ہو کر سامنے آجائی ہے۔ واقعہ یہ ہے کہ ایک دفعہ حضرت مسیح موعود علیہ السلام حضرت امام جان رضی اللہ عنہما کے ساتھ اپنے نئے بنے ہوئے جمرے میں اکٹھے ہٹڑے باتیں کر رہے تھے کہ اُس وقت میں بھی اپنی بچپن کی عمر میں کسی اڑکے کے ساتھ کھیلتا ہوا اُس جمرے میں پہنچ

گیا اور چونکہ اُس کمرے کے باہر کھڑکی کھلی تھی اور اُس کھڑکی میں سے ہمارے چچا یعنی حضرت مسیح موعودؑ کے چجاز اد بھائی مرزان نظام الدین صاحب کا مکان نظر آ رہا تھا میں نے کسی بات کے تعلق میں اپنے ساتھ والے لڑکے سے کہا کہ ”دیکھو وہ نظام الدین کا مکان ہے۔“ حضرت مسیح موعود علیہ السلام نے میرے یہ الفاظ کسی طرح سن لئے اور جھٹ پٹ کر مجھے نصیحت کے رنگ میں ٹوک کر فرمایا کہ ”میاں آخر وہ تمہارا چچا ہے اس طرح نام نہیں لیا کرتے۔“

(سیرت المہدی روایت نمبر ۳۸ حصہ اول صفحہ ۲۸)

جیسا کہ میں دوسری جگہ بیان کر چکا ہوں مرزان نظام الدین صاحب ہمارے چچا ہونے کے باوجود حضرت مسیح موعودؑ کے اشد ترین مخالف بلکہ معاند تھے۔ اور اس مخالفت کی وجہ سے ان کا ہمارے ساتھ کسی قسم کا تعلق اور راہ و رسم نہیں تھا اور اسی بے تعليقی کے نتيجے میں میرے منہ سے بچپن کی بے احتیاطی میں یہ الفاظ نکل گئے مگر حضرت مسیح موعودؑ کے اخلاقِ فاضلہ کا یہ عالم تھا کہ آپ نے مجھے فوراً ٹوکا اور تربیت کے خیال سے نصیحت فرمائی کہ اپنے چچا کا نام اس طرح نہیں لیا کرتے اور آج تک میرے دل میں حضورؐ کی یہ نصیحت ایک آہنی میخ کی طرح پیوست ہے اور اس کے بعد میں نے کبھی اپنے کسی بزرگ کا نام تو درکنار کسی خورد کا نام بھی ایسے رنگ میں نہیں لیا جس میں کسی نوع کی تحریر کا شانہ بھی پایا جائے۔ ہمارے دوستوں کو چاہیئے کہ اپنے بچوں اور بچیوں کے حالات اور احوال کا بڑی توجہ کے ساتھ جائزہ لیتے رہیں اور جہاں بھی وہ دیکھیں کہ ان کے اخلاق و عادات میں کوئی بات اسلام اور احمدیت کی تعلیم یا آداب کے

خلاف ہے اُس پر فوراً نوٹس لے کر اس کی اصلاح کر دیں کیونکہ بچپن کی اصلاح بڑا وسیع اثر رکھتی ہے۔ حضرت مسح موعود علیہ السلام اکثر فرمایا کرتے تھے کہ **آلِ طَرِيقَةٍ كُلُّهَا أَدْبٌ** یعنی دین کا رستہ تمام کا تمام ادب و تادیب کے میدان میں سے ہو کر گزرتا ہے۔ کاش! ہر احمدی باپ اور ہر احمدی ماں اس سنہری نصیحت کو حرج ز جان بنالے۔

(۱۵)

اس تعلق میں ایک اور واقعہ بھی یاد آ گیا۔ ایک دفعہ حضرت مسح موعودؑ کی اطلاع می کہ یہی مرزا نظام الدین صاحب جو حضرت مسح موعودؑ کے اشد ترین مخالف تھے یمار ہیں۔ اس پر حضور ان کی عیادت کے لئے بلا توقف ان کے گھر تشریف لے گئے۔ اس وقت ان پر یماری کا اتنا شدید حملہ تھا کہ ان کا دماغ بھی اُس سے متاثر ہو گیا تھا۔ آپ نے ان کے مکان پر جا کر ان کے لئے مناسب علاج تجویز فرمایا جس سے وہ خدا کے فضل سے صحیتیاب ہو گئے۔ ہماری امام جان حضرت ام المومنین رضی اللہ عنہما بیان فرماتی تھیں کہ باوجود اس کے کہ مرزا نظام الدین صاحب حضرت مسح موعود علیہ السلام کے سخت مخالف بلکہ معاند تھے آپ ان کی تکلیف کی اطلاع پا کر فوراً ہی ان کے گھر تشریف لے گئے اور ان کا علاج کیا اور ان سے ہمدردی فرمائی۔

(سیرت المہدی حصہ سوم روایت (۵۲۲)

یہ وہی مرزا نظام الدین صاحب ہیں جنہوں نے حضرت مسیح موعود علیہ السلام کے خلاف بعض جھوٹے مقدمات کھڑے کئے اور اپنی مخالفت کو یہاں تک پہنچا دیا کہ حضرت مسیح موعودؑ اور حضور کے دوستوں اور ہمسایوں کو دکھ دینے کے لئے حضور کی مسجد یعنی خدا کے گھر کا رستہ بند کر دیا۔ اور بعض غریب احمدیوں کو ایسی ذلت آمیز اذیتیں پہنچائیں کہ جن کے ذکر تک سے شریف انسان کی طبیعت جواب محسوس کرتی ہے۔ (سیرت المهدی حصہ اول روایت نمبر ۱۲۹، ۱۳۰) مگر حضورؑ کی رحمت اور شفقت کا یہ عالم تھا کہ مرزا نظام الدین صاحب جیسے معاذ کی بیماری کا علم پا کر بھی حضور کی طبیعت بے چین ہو گئی۔

اس واقعہ سے حضور کے اس قول کی شاندار عملی تصدیق ہوتی ہے جسے میں نے گزشتب سال کی تقریر میں بیان کیا تھا جس میں حضور فرماتے ہیں کہ ہمارا کوئی دشمن سے دشمن انسان بھی ایسا نہیں جس کے لئے ہم نے کم از کم دو تین دفعہ دعا نہ کی ہو (ملفوظات جلد سوم ص ۹۶ و ص ۷۸) اللہ اللہ! کیا دل تھا اور اس دل نے خدائی رحمت کے وسیع سمندر سے کتنا حصہ پایا تھا!! کاش جماعت احمدیہ کے مرد اور عورتیں اور بچے اور بوڑھے اور خواندہ اور ناخواندہ خدا کی طرف سے اسی قسم کی رحمت کا ورشہ پائیں تاکہ وہ اس جمالی شان کا آئینہ بن جائیں جو آسمان کے خالق و مالک کی طرف سے حضرت مسیح موعودؑ کو عطا کی گئی تھی۔ امین یا آزم حمَّ الرَّاجِحِین۔

(۱۶)

حضرت مسیح موعود علیہ الصلوٰۃ والسلام کی غیر معمولی جمالی صفات اور آپ کے بے مثال حُسن و احسان کے باوجود خدائی سنت کے مطابق دنیا کی ہر قوم نے حضرت مسیح موعودؑ کی انتہائی مخالفت کی اور کوئی دقیقة آپ کو تکلیف پہنچانے اور ناکام رکھنے کا اٹھا نہیں رکھا اور ہرگز میں اپنے دروازے آپ پر بند کر دیتے۔ میں اس تعلق میں ایک چھوٹا سا دلچسپ واقعہ بیان کرتا ہوں۔ ۱۹۰۵ء کی بات ہے کہ حضرت مسیح موعودؑ دہلی تشریف لے گئے جو آپ کی زوجہ مطہرہ یعنی ہماری اماں جان رضی اللہ عنہا کا مولد و مسکن تھا۔ مگر یہ ایک عجیب اتفاق ہے کہ وہاں جانے سے پہلے حضور نے ایک روایا دیکھا کہ حضور دلی گئے ہیں لیکن حضور نے وہاں کے سب دروازوں کو بند پایا ہے۔ (تذکرہ ص ۵۶۸) چنانچہ ایسا ہی ہوا کہ جب آپ دہلی پہنچ تو ساری قوموں کی طرف سے آپ کی شدید مخالفت کی گئی اور ہر قوم اور ہر طبقہ نے آپ پر اپنا دروازہ بند کر دیا۔ بے شک لوگ ملنے کے لئے آتے تھے اور کافی کثرت کے ساتھ آتے تھے لیکن اکثر لوگ تو مخالفت کی غرض سے ہی آتے تھے اور انکار کی حالت میں ہی استہزا کرتے ہوئے واپس لوٹ جاتے تھے۔ اور بعض برملا مخالفت تو نہیں کرتے تھے مگر بزدی کی وجہ سے خاموش رہتے تھے اور بعض جن کے دل میں کچھ ایمان کی چنگاری روشن ہوتی تھی وہ مملکتِ روما کے ہر قل کی طرح اُس چنگاری کو اپنے ہاتھ سے بُجھا کر اپنی جھوٹی

جھاڑتے ہوئے واپس چلے جاتے تھے۔

دلی نہ صرف بڑے بڑے جاہ و حشمت والے مسلمان بادشاہوں اور شان و شوکت والے حکمرانوں کا دارالحکومت رہا تھا بلکہ اس کی سر زمین میں بہت سے بزرگ اور اولیاء اور صالحاء بھی پیدا ہوئے تھے جن کے مزار آج دلی کے زندہ انسانوں کی بجائے لوگوں کی زیادہ کثیر کا موجب بنے ہوئے ہیں۔ حضرت مسیح موعود علیہ السلام نے اپنی منتسرانہ طبیعت اور نیک لوگوں کی سنت کے مطابق ارادہ کیا کہ جو مجددِ دین اور اولیاءِ کرامِ دلی کی خاک میں مدفون ہیں ان کی قبروں پر جا کر دعا کریں اور ان کے لئے اور اہلِ دلی کے لئے خدا سے خیر و برکت کے طالب ہوں۔ چنانچہ حضور اس سفر کے دوران میں حضرت شیخ نظام الدین اولیاء اور حضرت سید ولی اللہ شاہ اور حضرت خواجہ باقی باللہ اور حضرت خواجہ بختیار کا کی اور حضرت خواجہ میر در در حمۃ اللہ علیہم کے مزاروں پر تشریف لے گئے اور ان کی قبروں پر کھڑے ہو کر درود دل سے دعا فرمائی۔

جب آپ حضرت شیخ نظام الدین اولیاء کے مزار پر تشریف لے گئے تو اُس وقت یہ عاجز بھی بچپن کی عمر میں آپ کے ساتھ تھا۔ مجھے خوب یاد ہے کہ دعا کے بعد حضور نے فرمایا کہ اس وقت اس جگہ لوگوں کی کثرت ہے اور شور زیادہ ہے ورنہ میں یقین رکھتا ہوں کہ مجھے اس جگہ کشف کے ذریعہ بیداری کی حالت میں ہی حضرت شیخ نظام الدین اولیاء کی ملاقات ہو جاتی۔ اُس وقت خواجہ حسن نظامی صاحب مرحوم بالکل نوجوان تھے اور وہ حضور کے ساتھ ہو کر بڑے ادب کے طریق پر حضور کو درگاہ کی مختلف زیارت گاہیں دکھاتے پھرتے تھے۔

بالآخر جب حضرت مسح موعودؑ کے سفر سے قادیان کو واپس روانہ ہونے لگ تو خواجہ حسن نظامی صاحب نے حضور سے درخواست کی کہ آپ حضرت نظام المشائخ کے مزار پر تشریف لے گئے تھے اس کے متعلق کچھ مناسب الفاظ تحریر فرمائیں۔ حضور نے وعدہ فرمایا کہ قادیان جا کر لکھ دوں گا۔ چنانچہ قادیان واپس پہنچنے پر حضور نے خواجہ حسن نظامی صاحب کو ذیل کی تحریر لکھ کر بھجوادی جو دل کے حالاتِ سفر اور دل والوں کے انکار کی گویا ایک جنتی جاتی تصویر ہے۔ حضور اس تحریر میں فرماتے ہیں کہ

”مجھے جب دہلی جانے کا تقاضہ ہوا تو مجھے ان صلحاء اور اولیاء الرحمن کے مزاروں کی زیارت کا شوق پیدا ہوا جو اس خاک میں سوئے ہوئے ہیں کیونکہ جب مجھے دہلی والوں کی طرف سے محبت محسوس نہ ہوئی تو میرے دل نے اس بات کے لئے جوش مارا کہ وہ اربابِ صدق و صفا اور عاشقانِ حضرت مولیٰ جو میری طرح اس زمین کے باشندوں سے بہت سے جوروں جفا دیکھ کر اپنے محبوبِ حقیقی کو جاملے اُن کے متبرک مزاروں سے ہی اپنے دل کو خوش کر لوں۔ پس میں اسی نیت سے حضرت خواجہ شیخ نظام الدین اولیاء رضی اللہ عنہ کے مزارِ متبرک پر گیا۔ اور ایسا ہی دوسرے چند مشائخ کے متبرک مزاروں پر بھی گیا۔ خدا ہم سب کو اپنی رحمت سے معمور کرے۔ امین ثم امین۔

”الراقم عبد الله الصمد غلام احمد المسيح الموعود من الله الاحد“

(بدر ۲۳ نومبر ۱۹۰۵ء)

حضرت مسح موعود کی اس تحریر میں جس گھرے رنج و الم اور جس دلی حرست کا

اظہار نظر آرہا ہے وہ کسی تشریح کا محتاج نہیں۔ گویا یہ خیال کردی کا تاریخی شہر حس کی خاک میں سینکڑوں عالی مرتبہ بزرگ اور صلحاء اور اولیاء محفوظ ہیں حضور کے لائے ہوئے نورِ ہدایت اور اسلام کے دور ثانی کی برکات سے محروم رہا جا رہا ہے حضور کے دل کو بے چین کر رہا تھا اور ایسا معلوم ہوتا ہے کہ اس وقت حضور گویا کشفی حالت میں اپنی آنکھوں کے سامنے ان کثیر التعداد بزرگوں کو دیکھ رہے تھے جو دل کے چپے چپے میں محفوظ ہیں اور پھر ان سے ہٹ کر حضور کی نظر ان بزرگوں کی موجودہ اولاد کی طرف جاتی تھی جواب اپنی جہالت اور تعصّب کی وجہ سے اس نور کا انکار کر رہی تھی جسے دیکھنے کے لئے ان کے لاکھوں کروڑوں باپ دادا ترستے ہوئے دنیا سے رخصت ہو گئے۔ یہی وہ حسرت تھی جس نے حضور کے دل کو بے چین کر دیا مگر حضرت مسیح موعودؑ کی یہ حسرت ہرگز مایوسی کے رنگ میں نہیں تھی بلکہ رنج اور افسوس اور دکھ کے رنگ میں تھی۔ اور یہ اسی قسم کی حسرت تھی جس کے متعلق خود خداۓ عرش انبیاء کے انکار کا ذکر کرتے ہوئے قرآن میں فرماتا ہے کہ

يَا أَخْسَرُوا أَعْلَى الْعِبَادِ مَا يَأْتِيهِمْ مِّنْ رَّسُولٍ إِلَّا كَانُوا بِهِ يَسْتَهِزُونَ۔

(سورۃ لیس آیت ۳۱)

”یعنی حسرت ہے دنیا کے لوگوں پر کہ خدا کی طرف سے جو رسول بھی ان کی طرف آتا ہے وہ ہمیشہ اس کا انکار کرتے اور اس پر منسی اڑاتے ہیں۔“ چنانچہ دوسری جگہ لوگوں کے اس انکار اور اپنی اس حسرت کے ساتھ ملاتے ہوئے اپنی آئندہ شاندار مقبولیت کی طرف اشارہ کر کے فرماتے ہیں کہ

امروز قومِ من نشاند مقامِ من
روزے بگریہ یاد کند وقت خوشنام

(ازالۃ اوہام روحانی خواں جلد ۳ صفحہ ۱۸۷)

”یعنی آج میری قوم نے میرے مقام کو نہیں پہچانا لیکن وہ وقت آتا ہے جبکہ وہ رو رو کر بڑی حسرت کے ساتھ میرے مبارک زمانہ کو یاد کیا کرے گی۔“

اور دوسری جگہ خدا تعالیٰ کی زبردست نصرت اور اپنے مشن کی یقینی اور قطعی کامیابی کے متعلق بڑی تحدی کے ساتھ فرماتے ہیں کہ

”اے لوگو! تم یقیناً سمجھ لو کہ میرے ساتھ وہ ہاتھ ہے جو آخر وقت تک مجھ سے وفا کرے گا۔ اگر تمہارے مرد اور تمہاری عورتیں اور تمہارے جوان اور تمہارے بوڑھے اور تمہارے چھوٹے اور تمہارے بڑے سب مل کر میرے ہلاک کرنے کے لئے دعا نہیں کریں یہاں تک کہ سجدے کرتے کرتے ان کے ناک گل جائیں اور ہاتھ شل ہو جائیں تب بھی خدا ہرگز تمہاری دُعائیں سُنے گا اور نہیں رکے گا جب تک وہ اپنے کام کو پورا نہ کر لے۔

اور اگر انسانوں میں سے ایک بھی میرے ساتھ نہ ہو تو خدا کے فرشتے میرے ساتھ ہوں گے اور اگر تم گواہی کو چھپا تو قریب ہے کہ پتھر میرے لئے گواہی دیں۔ پس اپنی جانوں پر ظلم مت کرو۔ کاذبوں کے اور مُنہ ہوتے ہیں اور صادقوں کے اور۔۔۔ میں اس زندگی پر لعنت بھیجا ہوں۔ جو جھوٹ اور

افترا کے ساتھ ہو اور نیز اس حالت پر کبھی کہ مخلوق سے ڈکر خالق کے امر سے کنارہ کشی کی جائے۔۔۔۔۔ یقیناً تجوہ کہ میں نہ بے موسم آیا ہوں اور نہ بے موسم جاؤں گا۔“

(اربعین حصہ سوم روحانی خواجہ جلد ۷ اص ۳۰۰، ۳۰۱)

یہ وہ ایمان کامل اور یقین مکمل ہے جو انبیاء کے دل پر آسمان کی بلندیوں سے نازل ہوتا ہے اور اس ایمان کو یہ زبردست طاقت حاصل ہوتی ہے کہ وہ پہاڑوں کو پاش پاش کرتا اور پانیوں کو چیزتا اور طوفانوں کو پھاندتا چلا جاتا ہے اور یہی وہ ایمان ہے جس میں خدا کی طرف سے دلوں کو فتح کرنے کی حیرت انگیز قوت و دیعت کی جاتی ہے۔

(۱۷)

اس جگہ میں جملہ مفترضہ کے طور پر کچھ اپنے متعلق کہنا چاہتا ہوں وہ یہ کہ ۱۹۶۲ء قریباً تمام میری صحت کی خرابی میں گزارا ہے۔ اور بعض اوقات تو اس دوران میں میری صحت بہت زیادہ گرجاتی رہی ہے۔ تین یا چار یاں تو مجھے پرانی لگی ہوئی ہیں یعنی نترس اور ہائی بلڈ پریشر اور ذیا یٹس جو تینوں کافی تکلیف دہ اور خطرناک ہیں۔ اس کے علاوہ اکثر اوقات میری بعض بھی زیادہ تیز رہتی ہے جو گھبراہٹ اور بے چینی کا موجب ہوتی ہے۔ مزید برآں ۱۹۶۲ء کے آخر میں آ کر مجھے دل کی تکلیف کا

بھی عارضہ ہو گیا اور میرے دل میں ایسا نقش پیدا ہو گیا کہ بار بار دل میں درد اٹھتا تھا جس کی لہر باعینیں بازو کی طرف جاتی تھی جو ایک خراب علامت سمجھی جاتی ہے۔ دراصل ایک دفعہ ۱۹۵۳ء میں مجھے دل کی بیماری کا حملہ ہوا تھا جس کی وجہ سے میں چار ماہ تک موت و حیات کے درمیان لٹکتا رہا۔ مگر اس کے بعد میرے خدا نے مجھ پر رحم کیا اور کئی سال تک میری صحت ایسی رہی کہ گو میں بالکل تندرست تو نہیں ہو سکا مگر خدا کے فضل سے علمی کاموں میں توجہ دینے اور ایک حد تک محنت کرنے کے قابل ہو گیا لیکن ۱۹۶۲ء کے آخر میں جبکہ میری عمر شمشی حساب سے ستر سال ہو رہی ہے غالباً زیادہ کام کرنے کی وجہ سے میری یہ تکلیف پھر عود کر آئی اور بعض اوقات روزانہ اور بعض اوقات وقفہ وقفہ کے ساتھ دل کی تکلیف کے دورے ہونے لگے اور کمزوری بہت بڑھ گئی۔

حال ہی میں لا ہور کے ایک قابل ڈاکٹر نے جو ماہر امراض قلب ہیں مجھے ربوہ میں آ کر دیکھا اور میرے دل اور جگر اور سینے وغیرہ کا معائنہ کرنے اور دل کا ای۔ سی۔ جی فوٹولینے کے بعد انہوں نے بتایا کہ میرے دل کو کافی نقصان پہنچ چکا ہے اور مزید نقصان پہنچنے کا خطرہ ہے اور تاکید کی کہ مجھے کچھ عرصہ تک محنت اور کوفت اور پریشانی والے کام سے کلی طور پر اجتناب کرتے ہوئے مکمل آرام کرنا چاہیئے۔

ان حالات میں مجھے موجودہ تقریر ذکر حبیب یعنی "آئینہ جمال" کی تیاری میں اس دفعہ خاطر خواہ توجہ دینے کا موقعہ نہیں مل سکا۔ یعنی نہ تو میں ٹھیک طرح روایات اور واقعات کا انتخاب کر سکا ہوں اور نہ ہی میں نے ان روایات اور واقعات کو مؤثر اور

دچپ پر نگ میں بیان کرنے کی طاقت پائی ہے بلکہ محض سرسری مطالعہ اور سرسری انتخاب کے نتیجہ میں جو عام روایتیں میرے علم میں آئیں انہیں سادہ زبان میں بیان کر دیا ہے۔ آگے اللہ تعالیٰ انسان کی زبان اور قلم میں تاثیر ڈالنے والا ہے اور میں اسی سے بہتری کی امید رکھتا ہوا اپنے دوستوں سے درخواست کرتا ہوں کہ اگر وہ ان حالات میں میرے اس مجموعہ میں کوئی خامی یا کمزوری دیکھیں تو مجھے معذور تصور فرمائیں۔ اور اگر کوئی خوبی پائیں تو اس سے فائدہ اٹھانے کی کوشش کریں اور صحت کی کنجی خدا کے ہاتھ میں ہے اور وہی اپنے فضل سے سنانے والے کو صحت کے ساتھ سنانے اور اپنے بیان میں اثر پیدا کرنے کی توفیق دے سکتا ہے اور وہی ہے جو سننے والوں کے دل و دماغ کی کھڑکیاں کھولنے کی طاقت رکھتا ہے۔

بس اسی جملہ معتبر ضمہ کے ساتھ میں اپنے اصل مضمون کی طرف رجوع کرتے ہوئے اپنے بقیہ مضمون کو مختصر طور پر بیان کرنے کی کوشش کروں گا۔ **وَمَا تَوْفِيقٍ**
إِلَّا بِاللَّهِ الْعَظِيمِ۔

(۱۸)

میں اپنی گزشته سال کی تقریر میں اقتداری مجرمات کی تشریح کے متعلق کچھ بیان کر چکا ہوں۔ ایسے مجرمات خدا تعالیٰ کی طرف سے کسی وحی والہام کے نزول کے بغیر محض ایک مرسل یزدانی کی روحانی قوت سے وجود میں آتے ہیں اور اس کی صداقت

اور خدائی نصرت کی زبردست دلیل بن جاتے ہیں۔ آنحضرت صلی اللہ علیہ وسلم کی پاک زندگی میں ایسے بہت سے مججزات کی مثال ملتی ہے کہ جب آپ نے اپنی قوتِ قدسیہ اور خدادار و حانی طاقت کے ذریعہ غیر معمولی مججزات کا عالم پیدا کر دیا۔ مثلاً بعض اوقات جبکہ کوئی فوری علاج میسر نہیں تھا آپ نے ایک عزیز صحابی کی بیمار آنکھ پر اپنا ہاتھ رکھا اور وہ خدا کے فضل سے کسی قسم کے ظاہری علاج کے بغیر اچھی ہو گئی۔ (بخاری حالات غزوہ خیبر) یا آپ نے کسی اشد ضرورت کے وقت تھوڑے سے پانی کے برتن میں اپنی انگلیاں ڈالیں اور وہ آپ کے ہاتھ کی برکت سے جوش مار کر بنبٹے گا اور صحابہ کی ایک بڑی تعداد اس سے سیراب ہو گئی۔ (بخاری باب شرب البرکۃ و الماء المبارک) یا غذا کی قلت کے وقت میں آپ کی برکت سے تھوڑا سا کھانا کشیر التعداد صحابہ کے لئے کافی ہو گیا اور سب نے اس کھانے سے سیری حاصل کی۔ (بخاری باب غزوہ خندق) یہ سب اقتداری مججزات کی روشن مثالیں ہیں جو خدائی عرش نے اپنے محبوب رسول کی خاطر اس کے ہاتھ پر ظاہر فرمائیں۔

اسی قسم کے اقتداری مججزات خدا کے فضل سے حضرت مسیح موعود بانی سلسلہ احمد یہ کی زندگی میں بھی کافی تعداد میں ملتے ہیں۔ مثلاً آپ نے کسی بے چین بیمار پر اپنا ہاتھ رکھا اور وہ محض آپ کے ہاتھ کے چھونے سے شفایا ب ہو گیا۔ یا آپ نے کسی فوری ضرورت کے وقت تھوڑے سے کھانے میں اپنی انگلیاں ڈالیں اور وہ کشیر التعداد لوگوں کے لئے کافی ہو گیا وغیرہ وغیرہ۔ بے شک جیسا کہ قرآن مجید فرماتا ہے مججزات کا منبع صرف خدا تعالیٰ کی ذات ہے اور کسی نبی یا رسول کو از خود یہ طاقت

حاصل نہیں کہ وہ خدا ای اذن کے بغیر کوئی مجزہ دکھائے (سورہ مومن آیت ۹۷) اور نہ ہی نبیوں کی یہ شان ہے کہ وہ نعوذ باللہ مداریوں کی طرح تماشہ دکھاتے پھریں۔ مگر یہ بھی خدا ہی کی سنت ہے کہ بعض اوقات وہ اپنے خاص پیاروں اور مقبولوں کی خاطر مونموں کے ایمان میں تازگی پیدا کرنے یا ان کے عرفان میں زیادتی کا رستہ کھولنے کے لئے اس قسم کے خارق عادت نشانات دکھاتا ہے کہ خدا کے اذن کے ساتھ ان کی طرف سے صرف اشارہ ہونے پر یا محض ہاتھ کے چھو جانے سے غیر معمولی نتائج پیدا ہو جاتے ہیں مگر جیسا کہ میں بتاچکا ہوں یہ طاقت کسی نبی یا رسول کو مستقل طور پر حاصل نہیں ہوتی بلکہ صرف استثنائی طور پر وقی صورت میں خدا کی طرف سے ودیعت کی جاتی ہے۔ لیکن چونکہ ایسے اقتداری معجزات کی مفصل تشریع میری گزشتہ سال کی تقریر میں گزر چکی ہے (در ۲۳ تا ۳۷ صفحہ مکnoon در) اس لئے اس جگہ اس کے متعلق زیادہ بیان کرنے کی ضرورت نہیں۔

یہاں میں حضرت مسیح موعود علیہ السلام کی زندگی کے صرف ایک دو واقعات ایسے بیان کرتا ہوں کہ جب گھر میں کھانا تھوڑا تھا اور اچانک مہماں بہت زیادہ آگئے اور منتظمین کو فکر پیدا ہوا تو حضرت مسیح موعودؑ کے دم کی برکت سے یہ تھوڑا سا کھانا ہی کثیر التعداد مہماںوں کے لئے کافی ہو گیا۔

میاں عبداللہ صاحب سنوری نے جو حضرت مسیح موعودؑ کے بہت مخلص اور بڑے قدیم صحابی تھے مجھ سے بیان کیا کہ ایک دفعہ حضرت مسیح موعود علیہ السلام نے چند مہماںوں کی دعوت کی مگر عین اس وقت جبکہ کھانا کھانے کا وقت آیا زیادہ مہماں آگئے

اور ”مسجد مبارک مہمانوں سے بھر گئی“۔ اس پر حضرت مسیح موعودؑ نے حضرت بیوی جی کو اندر کھلا بھیجا کہ ”اور مہمان آگئے ہیں کھانا زیادہ بھجواؤ۔“ اس پیغام کے جانے پر حضرت امام جان نے گھبرا کر حضرت مسیح موعودؑ کو اندر بلوا یا اور کہا کہ کھانا تو بہت تھوڑا ہے اور صرف اُن چند مہمانوں کے مطابق پکایا گیا تھا جن کے متعلق آپ نے فرمایا تھا۔ اب کیا کیا جائے؟ حضرت مسیح موعودؑ نے بڑے اطمینان کے ساتھ فرمایا کہ

”گھبراو نہیں اور کھانے کا برتن میرے پاس لے آؤ۔“

پھر حضرت مسیح موعودؑ نے اس برتن پر ایک رومال ڈھانک دیا اور رومال کے نیچے سے اپنا ہاتھ گزار کر اپنی انگلیاں چاولوں کے اندر داخل کر دیں اور پھر یہ فرماتے ہوئے باہر تشریف لے گئے کہ

”اب تم کھانا نکالو خدا برکت دے گا۔“

میاں عبداللہ صاحب روایت کرتے ہیں کہ یہ کھانا سب نے کھایا اور سب سیر ہو گئے اور کچھ نیچ بھی گیا۔ (سیرت المہدی حصہ اول روایت ۱۳۳ صفحہ ۱۳۳)

(۱۹)

میں نے جب میاں عبداللہ صاحب کی یہ لمحہ پر روایت حضرت امام جان رضی اللہ عنہما کے پاس بیان کی تو انہوں نے فرمایا کہ ایسے واقعات حضرت مسیح موعودؑ کی برکت سے ہمارے گھر میں بارہا ہوئے ہیں۔ چنانچہ انہوں نے ایک لطیف واقعہ

مثال کے طور پر بیان کیا کہ ایک دفعہ میں نے حضرت مسیح موعود علیہ السلام کے لئے بہت تھوڑا سا پلاٹ پکایا جو صرف حضرت مسیح موعود علیہ السلام کے لئے ہی کافی ہو سکتا تھا مگر اس دن نواب محمد علی خان صاحب جو ہمارے ساتھ والے مکان میں رہتے تھے وہ اور ان کی بیوی اور بچے وغیرہ سب ہمارے گھر آگئے اور حضرت مسیح موعود علیہ السلام نے مجھ سے فرمایا کہ ان کو بھی کھانا کھلاؤ۔ میں نے حضرت مسیح موعود سے کہا کہ چاول تو بالکل ہی تھوڑے ہیں کیونکہ میں نے یہ چاول صرف آپ کے لئے ہی تیار کروائے تھے۔ اس پر حضرت مسیح موعود نے چاولوں کے پاس آ کر ان پر دم کیا اور مجھ سے فرمایا کہ

”اب تم خدا کا نام لے کر ان چاولوں کو تقسیم کر دو۔“

حضرت اماں جان فرماتی تھیں کہ ان چاولوں میں ایسی فوق العادت برکت پیدا ہوئی کہ نواب صاحب کے سارے گھر والوں نے یہ چاول کھائے اور حضرت مولوی نور الدین صاحب اور مولوی عبدالکریم صاحب کے گھروں میں بھی چاول بھجوائے گئے اور ان کے علاوہ کئی دوسرے لوگوں کو بھی دیئے گئے اور چونکہ وہ ”برکت والے چاول“ مشہور ہو گئے تھے اس لئے بہت سے لوگوں نے ہم سے آ آ کر چاول مانگے اور ہم نے سب کو دیئے اور خدا کے فضل سے وہ سب کے لئے کافی ہو گئے۔

(سیرت المہدی حصہ اول صفحہ ۱۳۲، ۱۳۵، ۱۳۳ ارداویت نمبر ۱۲۲)

حضرت اماں جانؓ فرماتی تھیں کہ اس قسم کے اور بھی بہت سے واقعات حضرت مسیح موعود علیہ السلام کی زندگی میں گزرے ہیں کہ خدا نے حضور کے دم کی

برکت سے عین وقت پر جبکہ کوئی انتظام نظر نہیں آتا تھا تھوڑے سے کھانے کو زیادہ کر دیا۔ دراصل چونکہ حضرت مسیح موعود علیہ السلام تاکید فرماتے تھے کہ جو مہمان بھی آئے وہ کھانے سے محروم نہ رہے اور اکثر مہمان اچانک آجاتے تھے اور قادیان اُن دنوں میں ایک چھوٹا سا گاؤں ہوتا تھا جس میں کھانے کی چیزیں نہیں ملتی تھیں اس لئے بہر حال جس طرح بھی میسر ہوتا تھا سب کے لئے وقت بے وقت کھانے کا انتظام کیا جاتا تھا اور خدا کے فضل سے وہ کافی ہو جاتا تھا۔

دنیا کے لوگ جو اپنے مادی قانون کے تصورات اور مادی مشاہدات سے گھر رے ہوئے ہیں وہ شاید ان باتوں کو نہ سمجھ سکیں کیونکہ وہ روحانی آنکھوں سے محروم ہیں مگر جن لوگوں نے خدا کو دیکھا اور پہچانا ہے اور اس کی وسیع قدر توں کامشاہدہ کیا ہے وہ جانتے ہیں کہ حقیقتاً خدا ہی دنیا کا واحد خالق و مالک ہے اور خدا ہی ہے جس نے اپنی ازلی حکمت کے ماتحت دنیا میں خیر و شر کی تقدیر جاری کر رکھی ہے اور وہی ہے جس نے زمین و آسمان کی چیزوں میں مختلف خواص و دلیعت کئے ہیں۔ اور پھر خدا اپنے بنائے ہوئے قانون کا غلام نہیں بلکہ جیسا کہ وہ قرآن میں خود فرماتا ہے وہ خاص حالات میں خاص ضروریات کے ماتحت اپنے قانون کو وقتی طور پر بدل بھی سکتا ہے۔ اس لئے ایسے لوگ اس بات کو اچھی طرح سمجھتے اور جانتے ہیں کہ خدا کی طاقتیں اتنی وسیع اور اتنی عجیب و غریب ہیں کہ جن کی نہ کوئی حد ہے نہ حساب۔ ضرورت صرف اس بات کی ہے کہ لوگ اپنے مادی ماحول سے آگے نکل کر اپنی روحانیت کی آنکھیں کھولیں اور پھر وہ تماشہ دیکھیں جو ہزاروں نبیوں اور ہزاروں ولیوں کے زمانہ میں دنیا دیکھتی چلی آئی۔

ہے۔ کسی نے کیا خوب کہا ہے کہ

بیادر بزمِ مستان تابہ بینی عالمے دیگر

بہشتے دیگر و ابلیسِ دیگر آدمے دیگر

”یعنی خدا کی محبت میں مخور ہو کر اس کے عاشقوں کے زمرہ میں داخل

ہو جاؤ پھر تمیں اس مادی دنیا کے علاوہ ایک بالکل اور دنیا نظر آئے گی جس کا

بہشت بھی اور ہے اور ابلیس بھی اور ہے اور آدم بھی اور ہے۔“

(۲۰)

دوسرے نیک لوگوں نے تو اپنی اپنی استعداد اور اپنی اپنی روحانی طاقت کے مطابق بہشت دیکھے ہوں گے مگر حضرت مسیح موعود علیہ السلام بانی سلسلہ احمدیہ کا بہشت کلیّہ خدا کی ذاتِ والا صفات میں مرکوز تھا۔ آپ خدا کے عشق میں اس قدر محظی اور مخمور تھے کہ جزا اور سزا کے خیال سے اس طرح بالا ہو گئے تھے جس طرح کہ آسمان کا ایک بلند ستارہ زمین کی پستیوں سے بالا ہوتا ہے۔ میں آپ کے اس بے مثال عشق کی چند مثالیں اپنی تقریر سیرۃ طیبہ میں بیان کر چکا ہوں جس میں محبتِ الہی اور عشقِ رسول کا مضمون میری تقریر کا مرکزی نقطہ تھا۔ آپ کا نفس اس طرح نظر آتا تھا کہ گویا وہ ایک عمدہ انسان کا گلکڑا ہے جس میں خدا کی محبت کے سوا کسی اور کی محبت کے لئے جگہ باقی نہ تھی۔ ایک جگہ آپ اللہ تعالیٰ کے عشق میں متوا لے ہو کر فرماتے ہیں کہ

”ہمارا بہشت ہمارا خدا ہے ہماری اعلیٰ لذات ہمارے خدا میں ہیں
کیونکہ ہم نے اس کو دیکھا اور ہر ایک خوب صورتی اس میں پائی۔ یہ دولت
لینے کے لائق ہے اگرچہ جان دینے سے ملے اور یہ عمل خریدنے کے لائق ہے
اگرچہ تمام وجود کھونے سے حاصل ہو۔ اے محروم! اس چشمہ کی طرف دوڑو
کہ وہ تمہیں سیراب کرے گا۔ یہ زندگی کا چشمہ ہے جو تمہیں بچائے گا۔“

(کشتنی نوح روحانی خزانہ جلد ۱۹ صفحہ ۲۱، ۲۲)

دوسری جگہ آپ فرماتے ہیں دوست غور سے سنیں کہ کس والہانہ انداز میں
فرماتے ہیں کہ

”ابتلا کے وقت ہمیں اندیشہ صرف اپنی جماعت کے بعض کمزور لوگوں
کا ہوتا ہے میرا تو یہ حال ہے کہ اگر مجھے صاف آواز آئے کہ تو منذول ہے اور
تیری کوئی مراد ہم پوری نہیں کریں گے۔ تو مجھے خدا تعالیٰ کی قسم ہے کہ پھر بھی
میرے اس عشق و محبت الہی اور خدمت دین میں کوئی کمی واقع نہیں ہوگی۔ اس
لئے کہ میں تو اسے دیکھے چکا ہوں۔“ اور پھر آپ نے یہ قرآنی آیت پڑھی کہ
ھلَّ تَعْلَمُ لَهُ سَمِيَّاً۔ (یعنی کیا خدا جیسا بھی کوئی اور ہے جسے محبت کا حق دار
سمجھا جاسکے؟)۔“

(سیرت مسیح موعود مصنفہ مولوی عبدالکریم سیالکوٹی صاحب[ؒ])

باقی رہی رسول[ؐ] کی محبت سو وہ خدا کی محبت کا حصہ اور اسی کی ظل ہے۔ اور ناممکن
ہے کہ ایک سچا موسن خدا کی محبت سے تو سرشار ہو مگر خدا کے بھیجے ہوئے افضل الرسل[ؐ] کی

محبت سے محروم رہے۔ بہر حال یہ وہ بہشت ہے جس کے لئے حضرت مسیح موعودؑ نے جزا اسرا کے خیال سے بالکل بالا ہو کر دین کی خدمت کی اور اسلام کا بول بالا کرنے کے لئے اپنی جان کی بازی لگادی اور یہی وہ بہشت ہے جس میں حضور اپنے آقا اور مقندا اور محبوب حضرت محمد مصطفیٰ صلی اللہ علیہ وسلم کی معیت میں جزا اسرا کے دن خدا کے فضل سے جگہ پائیں گے۔ حضرت مسیح موعود علیہ السلام نے اپنی ایک نظم میں خدا تعالیٰ کی محبت کے گنگاتے ہوئے کیا خوب فرمایا ہے کہ

ہر اک عاشق نے ہے اک بت بنایا

ہمارے دل میں یہ دلبر سمایا

وہی آرام جاں اور دل کو بھایا

وہی جس کو کہیں رب البرایا

مجھے اس یار سے پیوندِ جاں ہے

وہی جنت وہی دارالامان ہے

بیاں اس کا کروں طاقت کہاں ہے

محبت کا تو اک دریا رواں ہے

بے شک اخروی زندگی کی جنت بھی حق ہے اور دوزخ بھی حق ہے اور مومن اور کافر اپنے ایمان اور اعمال کے مطابق اس جنت و دوزخ میں جگہ پائیں گے مگر نبیوں اور رسولوں کی حقیقی جنت صرف خدا کی محبت اور خدا کے عشق میں ہوتی ہے بلکہ عام صالحاء کے لئے بھی اصل مقام رضاۓ الہی کا ہے اس لئے قرآن مجید میں جنت کی

عام نعمتوں کا ذکر کرنے کے بعد رضوانِ الٰہی کا خاص طور پر علیحدہ صورت میں ذکر کیا گیا ہے جیسا کہ فرمایا وَرِضْوَانٌ مِّنَ اللَّهِ أَكْبَرُ (سورۃ توبہ آیت ۲۷) ”یعنی جنت کی نعمتوں میں خدا تعالیٰ کی رضا سب سے اعلیٰ نعمت ہے“ اور یہی ہرچے مومن کے سلوک کا منتہی ہونا چاہیئے کہ وہ ”حور و قصور“ کی جنت کے پیچھے لگنے کی بجائے خالق ارض و سما کی بے لوٹ محبت کی فضاؤں میں بسیرا کرے۔

(۲۱)

محبت محبت کو چھپتی ہے۔ حضرت مسیح موعود علیہ السلام نے خدا اور اس کے محبوب حضرت افضل الرسل محمد مصطفیٰ صلی اللہ علیہ وسلم (فدا نفسی) سے ایسی شدید محبت کی جو حقیقت بے مثال تھی اور پھر ان دو محبتوں کے نتیجہ میں آپ نے مخلوق کی ہمدردی اور شفقت کو بھی انتہاء تک پہنچا دیا۔ اس سے گونہ محبت کے نتیجہ میں آپ کو اللہ تعالیٰ نے ایسی مخلص جماعت عطا فرمائی جو آپ کے ساتھ غیر معمولی اخلاص اور عقیدت کے جذبات رکھتی تھی اور اپنے ایمان کی مضبوطی اور اپنے جذبہ قربانی اور معیارِ اطاعت میں خدا کے فضل سے صحابہؓ کے رنگ میں رنگین تھی۔ اور مخالفوں کی انتہائی مخالفت کے باوجود یہ الٰہی جماعت برابر ترقی کرتی چلی گئی اور اللہ تعالیٰ نے اسے ہر رنگ میں بار آؤ اور بر و مند کیا۔ چنانچہ حضرت مسیح موعودؑ کی وفات کے وقت آپ کے یہ حلقة بگوش فدائی چار لاکھ کی تعداد کو پہنچ چکے تھے۔ اور ان میں سے ہر ایک حضرت مسیح موعودؑ پر

اس طرح جان دیتا تھا جس طرح ایک پروانہ شمع کے گرد گھومتا ہوا جان دیتا ہے۔ اور یہ دیکھ کر حیرت ہوتی ہے کہ حضرت مسیح ناصریٰ کی اُس قلیل سی جماعت کے مقابلہ پر جو انہیں اپنی زندگی کے ایام میں میسر آئی مسیح محمدی کی اس کثیر التعداد جماعت کا مقامِ محبت اور اخلاص اور ایمان اور جذبہ قربانی کتنا بلند تھا! میں اس جگہ صرف مثال کے طور پر پانچ احمدیوں کا ذکر کرتا ہوں جو جماعت احمدیہ کے مختلف طبقات سے تعلق رکھتے تھے اور یقیناً وہ سب کے سب ایسے نہیں تھے جو جماعت کے چوٹی کے نمبر تک بھیجے جاتے ہوں بلکہ ان میں سے بعض تو ایسے عام احمدیوں میں سے تھے جنہیں شاید جماعت کے اکثر دوست جانتے بھی نہیں۔

ان میں سب سے اول نمبر پر حضرت مولوی نور الدین صاحبؒ تھے جو غیر منقسم ہندوستان کے مشہور ترین علماء اور قبل ترین اطباء میں شمار کئے جاتے تھے انہوں نے بیعت کا سلسلہ شروع ہوتے ہی پہلے نمبر پر حضرت مسیح موعود علیہ السلام کی بیعت کی اور پھر حضور پر ایسے گرویدہ ہوئے کہ اپنا وطن چھوڑ کر قادیان میں ہی دھونی رما کر بیٹھ گئے۔ اور حضرت مسیح موعودؑ کی وفات پر جماعت احمدیہ کے پہلے خلیفہ بنے۔ ان کی اطاعت اور فرمانبرداری کا معیار ایسا شاندار اور ایسا بلند تھا کہ حضرت مسیح موعود علیہ السلام نے ایک جگہ ان کے متعلق فرمایا ہے کہ ”وہ میرے پیچھے اس طرح چلتے ہیں جس طرح کہ انسان کے ہاتھ کی بعض اُس کے دل کی حرکت کے پیچھے چلتی ہے۔

(آنینہ کمالاتِ اسلام روحانی خزانہ جلد ۵ ص ۵۸۶ ترجمہ از عربی)

ایک دفعہ کا ذکر ہے کہ جب حضرت مسیح موعودؑ نے دلی سے حضرت مولوی نور

الدین صاحب کو کسی کام کے تعلق میں قادیان کے پتے پر ایک تار دلوائی اور تار لکھنے والے نے یہ الفاظ لکھ دیئے کہ ” بلا تو قف دلی پکنچ جائیں“، اس وقت حضرت مولوی صاحب اپنے مطب میں بیٹھے ہوئے روز مرہ کے کام میں مصروف تھے اس تار کے ملنے پر آپ فوراً وہیں سے اٹھ کر بغیر اس کے کہ گھر جائیں یا سفر کے لئے گھر سے کوئی خرچ منگوا نہیں یا بستر ہی تیار کرائیں یا اور ضروری سامان سفر ساتھ لیں قادیان کے اڈے کی طرف روانہ ہو گئے۔ اور جب کسی نے اس کیفیت کو دیکھ کر کہا حضرت آپ اس طرح بغیر کسی سامان کے لمبے سفر پر جا رہے ہیں! تو حضرت مولوی صاحب نے فرمایا کہ امام نے بلا یا ہے کہ ” بلا تو قف آ جاؤ“، اسلئے اب میرا ایک منت کے لئے بھی رکنا جائز نہیں اور میں جس طرح بھی ہوا بھی جا رہا ہوں خدا نے بھی آپ کے اس توکل کو غیر معمولی قبولیت سے نوازا۔ چنانچہ رستہ میں ہی غبی طریق پر سارے انتظامات بلا روک ٹوک ہوتے چلے گئے اور آپ اپنے امام کی خدمت میں بلا تو قف حاضر ہو گئے۔ یہ وہی حضرت مولوی نور الدین صاحب ہیں جن کی نیکی اور تقویٰ اور علم اور فراست اور محبت اور عقیدت اور قربانی کو دیکھ کر حضرت مسیح موعودؑ نے اپنے ایک شعر میں فرمایا ہے کہ

چہ خوش بودے اگر ہر یک زامت نور دیں بُودے
ہمیں بُودے اگر ہر دل پر از نورِ یقین بُودے

”یعنی کیا ہی اچھا ہو کہ امت کا ہر فرد نورِ دین بن جائے اور یقیناً ایسا ہی

ہو اگر ہر مسلمان کا دل یقین کے نور سے بھر جائے“

لاریب حضرت مولوی صاحب کے علم اور اخلاص اور تقویٰ اور توکل اور اطاعت امام کا مقام بہت ہی بلند اور ہر لحاظ سے قابلِ رشک تھا۔

دوسری مثال جیسا کہ میں اپنی سابقہ تقریر میں بھی تفصیل سے بیان کر چکا ہوں حضرت مولوی سید عبداللطیف صاحب شہیدؒ کی ہے۔ یہ بزرگ مملکت افغانستان کے رہنے والے تھے اور اس علاقے کے چوٹی کے دینی علماء میں سے سمجھے جاتے تھے اور ساتھ ہی بڑے با اثر رئیس بھی تھے حتیٰ کہ انہوں نے ہی امیر حبیب اللہ خان کی تاج پوشی کی رسم ادا کی تھی۔ جب صاحبزادہ صاحبؒ نے حضرت مسیح موعود علیہ السلام کا مسیح اور مہدی ہونے کا دعویٰ سننا تو تحقیقات کے لئے قادیان آئے اور اپنے نور فراست سے آپ کو دیکھ کر اور آپ کے دعویٰ کو پہچان کر فوراً قبول کر لیا۔ ان کے واپس جانے پر کابل کے علماء نے ان کے متعلق کفر کا فتویٰ دیا اور واجب القتل قرار دے کر امیر کے پاس ان کے سنگسار کرنے جانے کی سفارش کی۔ چنانچہ اس فتویٰ کی بناء پر امیر حبیب اللہ خان نے آپ کو سنگسار کرنے کا حکم دے دیا، اس پر حضرت صاحبزادہ صاحبؒ کو بڑے ظالمانہ طریق پر کمر تک ز میں میں گاڑ دیا گیا اور امیر نے خود موقعہ پرجا کر ان کو آخری دفعہ سمجھایا کہ اب بھی وقت ہے کہ اس عقیدے سے بازا آجائیں مگر وہ ایک پہاڑ کی طرح اپنے ایمان پر قائم رہے اور یہی کہتے ہوئے پتھروں کی بے پناہ بوچھاڑ میں جان دے دی کہ ”جس صرافت کو میں نے خدا کی طرف سے حق سمجھ کر دیکھا اور پہچانا ہے اسے کبھی نہیں چھوڑ سکتا۔“ اور اس طرح بہت سے لوگوں کے بعد آنے کے باوجود خدا کی راہ میں آگے نکل گئے۔ حضرت مسیح موعودؒ ان کے متعلق

فرماتے ہیں کہ

پُر خطر ہست ایں بیابانِ حیات
 صد ہزاراں اژدها یش در جہات
 صد ہزاراں فرنخ تا کوئے یار
 دشت پُر خار و بلا یش صد ہزار
 بنگر ایں شوچی ازاں شیخِ عجم
 ایں بیاباں کرد طے از یک قدم

(تذکرۃ الشہادتین روحانی خزانہ جلد ۲۰ صفحہ ۶۰)

”یعنی یہ زندگی کا بیابان جنگلِ خطروں سے بھرا پڑا ہے جس میں
 ہزاروں زہر لیلے سانپ ادھر ادھر بھاگتے پھرتے ہیں اور آسمانی معموق کے
 رستے میں لاکھوں کروڑوں میل کا فاصلہ ہے جس میں بے شمار خاردار جنگلوں
 اور لاکھوں امتحانوں میں سے گزرنما پڑتا ہے مگر اس عجمی شیخ کی ہوشیاری اور تیز
 رفتاری دیکھو کہ اس خطرناک جنگل کو صرف ایک قدم سے طے کر گیا۔“

پھر ایک چوہدری رستم علی صاحب تھے جو حضرت مسیح موعودؑ کے پرانے صحابی
 تھے اور بڑے سادہ مزاج بزرگ اور مغلص انسان تھے ایک دفعہ حضرت مسیح موعودؑ نے
 جماعت میں کسی خاص موقعہ پر چندے کی تحریک کی اور چوہدری رستم علی صاحب کو بھی
 خط لکھا۔ اسی دن اتفاق سے اُن کو ان کی خاص ترقی کے احکام آئے تھے اور وہ سب
 انسپکٹر پولیس سے انسپکٹر بنادیئے گئے تھے اور ان کی تتخواہ میں اسی روپے ماہوار کا

اضافہ ہو گیا تھا مسیح موعودؑ کے اس پروانے نے حضرت مسیح موعودؑ کو لکھا کہ میں یقین کرتا ہوں کہ میری یہ ترقی صرف حضور کی دعا اور توجہ کے نتیجہ میں ہوتی ہے کیونکہ ادھر حضور کا مکتب گرامی پہنچا اور ادھر میری اس ترقی کا آرڈر آگیا اس لئے میں یہ ساری ترقی کی رقم حضور کی خدمت میں بھجواتا ہوں اور انشاء اللہ آئندہ بھی ہمیشہ بھجواتا رہوں گا۔

چنانچہ جب تک وہ زندہ رہے اپنی اس غیر معمولی ترقی کی ساری رقم حضور کی خدمت میں اسلام کی تبلیغ کے لئے بھجواتے رہے اور اس کے علاوہ اپنا سابقہ چندہ پچیس روپے ماہوار بھی بدستور جاری رکھا اور خود نہایت قلیل رقم پر گزارہ کرتے رہے اور قربانی کا ایک ایسا اعلیٰ نمونہ قائم کیا جس کی نظیر بہت کم ملتی ہے۔

(بدر ۱۳ ارجونوری ۱۹۰۹ء و افضل کیم می ۱۹۶۲ء)

پھر ایک گاؤں کے رہنے والے بابا کریم بخش صاحب ہوتے تھے۔ وہ زیادہ تعلیم یافتہ تو نہیں تھے مگر بے شمار دوسرے احمدیوں کی طرح حضرت مسیح موعودؑ کی محبت اور اطاعت میں گداز تھے۔ ایک دفعہ حضرت مسیح موعودؑ قادیان کی مسجد میں کچھ وعظ فرمائے تھے اور پیچھے آنے والے لوگ پچھلی صفوں میں کھڑے ہو کر سن رہے تھے اور ان سے بعد میں آنیوالوں کے لئے رستہ رکا ہوا تھا۔ حضرت مسیح موعودؑ نے انتظام کی سہولت کی غرض سے ان لوگوں کو آواز دے کر فرمایا کہ ”بیٹھ جاؤ“، اُس وقت بابا کریم بخش صاحب مسجد کی گلی میں سے ہو کر مسجد کی طرف آرہے تھے ان کے کانوں میں اپنے امام کی یہ آواز پہنچی تو وہیں رستہ میں ہی زمین پر بیٹھ گئے اور پھر آہستہ آہستہ رینگتے ہوئے مسجد میں پہنچتے کہ امام کے حکم کی نافرمانی نہ ہو۔ وہ بیان کیا کرتے تھے کہ میں

نے خیال کیا کہ اگر میں اسی حالت میں مر گیا تو خدا کو اس بات کا کیا جواب دوں گا کہ اُس کے مسح کی آواز میرے کانوں میں پہنچی اور میں نے اس پر عمل نہ کیا۔

(سیرت المهدی روایت نمبر ۳۷ حصہ سوم صفحہ ۶۷۳)

پھر ایک مشی عبد العزیز صاحب ڈیپہاتی پٹواری تھے یہ بھی پرانے صحابیوں میں سے تھے اور بڑے نیک اور قربانی کرنے والے خدمت گزار انسان تھے انہوں نے مجھ سے خود بیان کیا کہ ایک دفعہ جب ایک مقدمہ کے تعلق میں حضرت مسح موعودؓ گوردا سپور تشریف لے گئے تو اُس وقت حضور یہاں تھے اور حضور کو پیچش کی سخت تکلیف تھی اور حضور بار بار قضاۓ حاجت کے لئے جاتے تھے۔ میں حضور کے قریب ہی ٹھہر گیا اور جب بھی حضور رفع حاجت کے لئے اٹھتے تھے میں فوراً حضور کی خدمت میں پانی کا لوٹا حاضر کر دیتا تھا۔ حضور مجھے بار بار فرماتے تھے کہ میاں عبد العزیز آپ سو جائیں اگر ضرورت ہوئی تو میں آپ کو جگا لوں گا مگر میں ساری رات مسلسل جا گتا رہتا تاکہ ایسا نہ ہو کہ حضور مجھے کسی وقت آواز دیں اور میں نیند کی حالت میں حضور کی آواز کونہ سن سکوں اور حضور کو تکلیف ہو۔ صبح اٹھ کر حضرت مسح موعود نے مجلس میں خوش ہو کر فرمایا کہ اللہ تعالیٰ کا ہم پر کتنا فضل ہے کہ مسح ناصریؓ ایک شدید ابتلاء کے وقت میں لوگوں سے بار بار کہتا تھا کہ ”جا گئے رہو اور دعا کرو“، مگر وہ سو جاتے تھے (متی باب ۲۶ آیت ۳۹ تا ۴۶) مگر ہم ایک عام یہاں کی حالت میں مشی عبد العزیز صاحب سے بار بار کہتے تھے کہ ”سو جاؤ“، مگر وہ ہماری وجہ سے ساری رات جا گئے رہے اور آنکھ تک نہیں چھپکی۔ (سیرت المهدی حصہ سوم روایت نمبر ۱۰۷ صفحہ ۶۳۹)

یہ پانچ مثالیں میں نے محض بطور نمونہ حضرت مسیح موعودؑ کے صحابیوں کے مختلف طبقات میں سے منتخب کی ہیں ورنہ آپ کے صحابہؓ خدا کے فضل سے آپ کی محبت اور عقیدت اور اخلاق اور قربانی اور نیکی میں حقیقتہ اس زمانہ میں دنیا کے لئے ایک پاک اسوہ اور حضرت مسیح موعودؑ کی زبردست دلیل تھے۔ حضرت مسیح ناصریؑ کا یہ قول کتنا سچا اور لتنی گہری حقیقت پر منی ہے کہ

درخت اپنے پھل سے پہچانا جاتا ہے

مگر افسوس ہے کہ حضرت مسیح ناصریؑ کو اپنی فلسطینی زندگی میں اپنے درخت کے شیریں پھل دیکھنے نصیب نہ ہوئے اور مسیح کے آخری ابٹاء میں جو صلیب کی شکل میں رونما ہوا مسیح کے حواریوں نے بڑی کمزوری اور بے وفائی دکھلائی۔ لیکن اللہ تعالیٰ نے اپنے محبوب رسولؐ کی برکت سے مسیح محمدؐ کو بڑی کثرت کے ساتھ نہایت شیریں پھل عطا کئے۔ چنانچہ حضرت مسیح موعود علیہ السلام ایک جگہ اس خاص فضلِ الہی کا ذکر کرتے ہوئے بڑے شکرو امنان کے ساتھ فرماتے ہیں کہ

”میں حلفاً کہہ سکتا ہوں کہ کم از کم ایک لاکھ آدمی میری جماعت میں ایسے ہیں جو سچے دل سے میرے پر ایمان لائے اور اعمالِ صالحہ بجالاتے ہیں اور باقی میں سننے کے وقت ایسے روتے ہیں کہ ان کے گریبان تر ہو جاتے ہیں۔ میں اپنے ہزار ہابیعت کنندوں میں اس قدر تبدیلی دیکھتا ہوں کہ موسیٰ نبی کے پیروان سے جوان کی زندگی میں اُن پر ایمان لائے تھے ہزار درجہ ان کو بہتر خیال کرتا ہوں اور ان کے چہروں پر صحابہؓ کے اعتقاد اور صلاحیت کا

نور پاتا ہوں۔۔۔ میں دیکھتا ہوں کہ میری جماعت نے جس قدر نیکی اور صلاحیت میں ترقی کی ہے یہ بھی ایک مجزہ ہے۔ ہزار ہا آدمی دل سے فدا ہیں۔ اگر آج ان کو کہا جائے کہ اپنے تمام اموال سے دستبردار ہو جاؤ تو وہ دستبردار ہونے کے لئے مستعد ہیں۔ پھر بھی میں ہمیشہ ان کو اور ترقیات کے لئے ترغیب دیتا ہوں اور ان کی نیکیاں ان کو نہیں سناتا مگر دل میں خوش ہوں۔“

(الذکر الحکیم نمبر ۳۲ ص ۱۶، ۱۷)

چ ہے اور پھر سچ ہے کہ ”درخت اپنے پھل سے پہچانا جاتا ہے“ خدا کرے کہ حضرت مسیح موعودؑ کے ہاتھ کا لگایا ہوا خدائی پودا قیامت تک اسی قسم کے شیریں پھل پیدا کرتا چلا جائے اور ہماری نسلیں اور پھر نسلوں کی نسلیں اس مقدس ورشہ کی قدر و قیمت کو پہچانیں جو حضرت مسیح موعودؑ کے صحابہ کے ذریعہ جماعت کو حاصل ہوا ہے۔

(۳۲)

مجھے ایک اور واقعہ یاد آیا جس میں ایک طرف مخلصینِ جماعت کی محبت اور عقیدت اور دوسری طرف حضرت مسیح موعودؑ کے حسنِ تادیب و تربیت کی بڑی دلچسپ مثال ملتی ہے۔ جیسا کہ اکثر دوست جانتے ہیں دنیا کے لوگوں میں کسی عوامی لیڈر کے ساتھ اپنی دلچسپی اور عقیدت کے اظہار کا ایک معروف طریقہ یہ ہے کہ بعض اوقات جب کوئی ہر دلعزیز لیڈر کسی شہر میں جاتا ہے تو اس شہر کے لوگ اس کی گاڑی میں

گھوڑے جوتے کی بجائے اس کے اکرام و احترام کی غرض سے اُس کی گاڑی میں خود لگ جاتے ہیں اور اپنے ہاتھوں سے اس کی گاڑی کو کھینچتے ہیں۔ چنانچہ ایک دفعہ آخری ایام میں جب حضرت مسیح موعود علیہ السلام لا ہور تشریف لے گئے تو چند جو شیلے احمدی نوجوانوں کو دنیا کی نقل میں خیال آیا کہ ہم بھی اپنے پیارے امام کو گاڑی میں بٹھا کر اُس کی گاڑی کو خود اپنے ہاتھوں سے کھینچیں اور اس طرح اپنی دلی محبت اور عقیدت کا ثبوت دیں چنانچہ انہوں نے حضرت مسیح موعودؑ کی خدمت میں اپنی اس خواہش کا اظہار کیا کہ آج ہم حضور کی گاڑی کو کھینچنے کا شرف حاصل کریں گے لیکن حضرت مسیح موعودؑ نے اس تجویز کو ناپسندیدگی کے ساتھ رُد فرمادیا اور نوجوانوں کی تربیت کے لئے فرمایا کہ

”هم انسانوں کو حیوان بنانے کے لئے دنیا میں نہیں آئے بلکہ حیوانوں کو انسان بنانے کے لئے آئے ہیں۔“

(روایات میاں عبدالعزیز صاحب مغل، حوالہ حیاتِ طیبہ ص ۲۵۶، ۲۵۷)

یہ ایک سادہ سابے ساختہ نکلا ہوا کلام ہے مگر ان الفاظ سے حضرت مسیح موعودؑ کے قلب صافی کے ان گھرے جذبات پر کتنی لطیف روشنی پڑتی ہے جو آپ اپنے آسمانی آقا کی طرف سے لے کر دنیا میں نازل ہوئے تھے۔ اگر کوئی دنیادار انسان ہوتا تو نوجوانوں کی اس پیشکش پر خوش ہوتا اور اسے اپنی عزت افزائی سمجھتا مگر اس ”آئینہِ جمال“ کی شان دیکھو کہ اس کے نزدیک اس کے نفس کی عزت کا کوئی سوال نہیں تھا بلکہ صرف اُس پیغام کی عزت کا سوال تھا جو وہ خدا کی طرف سے لے کر آیا

تحقیق یہ ہے کہ اس وقت دنیا کا کثیر حصہ اپنے فطری روحانی جو ہر کو ہو کر عملًا حیوانیت کی طرف جھک گیا ہے اور مادیت کے دیز ظلماتی پر دوں میں اس کی روحانیت اس طرح چھپ گئی ہے جس طرح کہ سورج گر ہن کے وقت اُس کی تیز روشنی پر دوں کے سایہ کے پیچھے چھپ جایا کرتی ہے اسی لئے جب خدا نے حضرت مسیح موعودؑ کو مبعوث فرمایا تو حضور کو یہ الہام کیا کہ

يُجِّيِ الدِّينَ وَيُقِيمُ الشَّرِيعَةَ۔

(تذکرہ ص ۱۷ وص ۶۵۹)

”یعنی ہمارا یہ مسیح دین کو اس کے کمزور ہو جانے کے بعد پھر زندہ کرے گا اور اسلامی شریعت کو دنیا میں پھر دوبارہ قائم کر دے گا۔“
بے شک مقابلہ سخت ہے اور بے حد سخت۔ اور کفر و شرک کی فوجیں چاروں طرف سے اسلام پر حملہ آور ہو رہی ہیں اور مادیت کی طاقتیں روحانیت کو کچلنے کے درپے ہیں مگر آخری فتح یقیناً حق کی ہو گی اور حضرت مسیح موعود علیہ السلام کا خداداد مشن کا میاب ہو کر رہے گا۔ حضور ایک جگہ خدا سے علم پا کر اپنے مشن کی کامیابی اور اسلام کے آخری غلبہ کے متعلق فرماتے ہیں۔ دوست غور سے سنیں

”یقیناً سمجھو کہ (کفر و اسلام کی) اس لڑائی میں اسلام کو مغلوب اور عاجز دشمن کی طرح صلح جوئی کی حاجت نہیں بلکہ اب زمانہ اسلام کی روحانی تلوار کا ہے جیسا کہ وہ پہلے کسی وقت اپنی ظاہری طاقت دکھلا چکا ہے۔ یہ پیشگوئی یاد رکھو کہ عنقریب اس لڑائی میں بھی دشمن ذلت کے ساتھ پسپا ہو گا اور اسلام فتح

پائے گا۔ حال کے علوم جدیدہ کیسے ہی زور آور حملے کریں۔ اور کیسے ہی نئے نئے ہتھیاروں کے ساتھ چڑھ کر آؤں مگر انجام کاران کے لئے ہزیت ہے۔ میں شکر نعمت کے طور پر کہتا ہوں کہ اسلام کی اعلیٰ طاقتیوں کا مجھ کو علم دیا گیا ہے جس علم کی رو سے میں کہہ سکتا ہوں کہ اسلام نہ صرف فلسفہ جدیدہ کے حملہ سے اپنے تیسیں بچائے گا بلکہ (زمانہ) حال کے علوم مختلفہ کو جہا لیں ثابت کر دے گا اسلام کی سلطنت کو ان چڑھائیوں سے کچھ بھی اندازہ نہیں ہے جو فلسفہ اور (علوم) طبعی کی طرف سے ہو رہے ہیں اس کے مقابل کے دن نزدیک ہیں اور میں دیکھتا ہوں کہ آسمان پر اس کی فتح کے نشان نمودار ہیں۔“

(آنکینہ کمالات اسلام روحاںی خواں جلد ۵ ص ۲۵۲، ۲۵۵)

(۲۳)

میں اپنی تقریر کے شروع میں بیان کر چکا ہوں کہ حضرت مسیح موعودؑ کیبعثت کی دو بڑی غرضیں تھیں۔ ایک غرض اسلام کے احیاء تجدید اور غلبہ سے تعلق رکھتی تھی اور دوسرا غرض کا تعلق کسر صلیب سے تھا۔ یعنی میسیحیت کے زور کو توڑ کر اور دنیا میں مسیح پرستی کو مٹا کر سچی توحید کو قائم کرنا۔ بے شک حضرت مسیح ناصریؓ خدا کے ایک برگزیدہ نبی تھے جن کی ہم دل و جان سے عزت کرتے ہیں مگر ان کے بعد ان کی قوم نے یہ خطرناک ظلم ڈھایا کہ حق و صداقت کے رستہ کو چھوڑ کر انہیں خدا کا بیٹا بنالیا اور اس

طرح دنیا میں ایک بھاری شرک کی بنیاد رکھ دی۔ حالانکہ مسیح کی ساری زندگی اور زندگی کا ہر لمحہ اس بات پر شاپد ناطق ہے کہ وہ خدا یا خدا کا بیٹا ہرگز نہیں تھا بلکہ وہ دوسرے انسانوں کی طرح ایک عورت کے بطن سے پیدا ہوا اور کمزوری کی حالت میں ہی دنیا میں زندگی گزاری اور عاجزی اور فروتنی کے طریق پر اپنے خداداد مشن کی تبلیغ کی اور ہمیشہ خدائے واحد کی پرستش میں اپنا وقت گزارا۔ اور پھر بدجنت یہودیوں نے اس مقدس انسان کے خلاف ایک جھوٹا مقدمہ کھڑا کر کے اسے صلیب کی سزا اولوادی مگر خدا نے اپنی مجزانہ تقدیر سے اسے اس لعنت کی موت سے بچالیا۔ مسیح کا کوئی ایک قول یا اس کی زندگی کا کوئی ایک واقعہ بھی ایسا نہیں جو اسے دوسرے نبیوں سے ممتاز کرتا ہو بلکہ وہ ہمیشہ اپنے آپ کو حضرت موسیٰ کی شریعت کے تابع اور اسرائیلی سلسلہ کے خلفاء میں سے ایک خلیفہ اور ایک غیر تشریعی نبی کے طور پر پیش کرتا رہا۔ اور چونکہ حضرت مسیح موعود بانی سلسلہ احمدیہ بھی ایک مرسل یزدانی تھے اس لئے نہ صرف آسمانی برادری میں شامل ہونے کی حیثیت میں بلکہ مثلی مسیح ہونے کی حیثیت میں بھی آپ مسیح ناصری سے محبت کرتے اور اسے عزت کی نظر سے دیکھتے تھے۔ مگر چونکہ آپ افضل الرسل خاتم النبیین سید ولد آدم کے قدموں میں ظاہر ہونے والے خاتم الخلفاء تھے اس لئے لازماً آپ کا درجہ خدا کے فضل سے مسیح ناصری سے بلند تھا۔ چنانچہ آپ اپنے ایک شعر میں فرماتے ہیں کہ

ابن مریم کے ذکر کو چھوڑو
اس سے بہتر غلامِ احمد ہے

(دافع البلاء روحانی خزانہ جلد ۱۸ صفحہ ۲۲۰)

دوسری طرف چونکہ مسیحیت کے عقائد بگڑ چکے تھے اور تو حیدر کی جگہ تثبیت نے لے لی تھی جو شرک کا ہی دوسرا نام ہے اس لئے حضرت مسیح موعودؑ نے اپنے فرض منصبی کے لحاظ سے مسیحیت کے باطل خیالات کا مقابلہ کرنے اور صلیب کے زور کو توڑنے میں انہٹائی توجہ دی اور تقریر اور تحریر کے ذریعہ ان کے غلط عقائد کا پورا پورا کھنڈن کیا حتیٰ کہ مخالفوں تک نے آپ کو عیسائیوں اور آریوں کے مقابلہ پر ”فتح نصیب جرنیل“ کے لقب سے یاد کیا اور اس کے مقابل پر مسیحیوں نے بھی ہر رنگ میں حضرت مسیح موعودؑ کا مقابلہ کرنے اور حضور کو نیچا دکھانے کی سر توڑ کوشش کی اور ہر طرح کی امکانی چالوں سے کام لیتے ہوئے ایڑی چوٹی کا زور لگایا مگر اللہ تعالیٰ نے آپ کو ہر مقابلہ میں کامیاب اور سر بلند کیا اور آپ خدا کے فضل سے اس دارِ فانی سے کامیابی اور فتح و ظفر کا پرچم لہراتے ہوئے رخصت ہوئے اور اب آپ کے بعد آپ کی جماعت اپنے نہایت محدود وسائل کے باوجود آزاد دنیا کے قریباً ہر ملک میں اسلام کا جھنڈا بلند کرنے میں دن رات لگی ہوئی ہے اور مسیحیت پسپا ہو رہی ہے اور اسلام ترقی کر رہا ہے۔

اس تعلق میں ایک عجیب واقعہ مجھے یاد آیا کہ ایک دفعہ بیالہ کے مسیحیوں نے جو قادیانی کے قرب کی وجہ سے زیادہ تعصب رکھتے تھے اور حسد سے جلے جاتے تھے حضرت مسیح موعودؑ کے دلائل اور زور دار علم کلام کے سامنے عاجز آ کر حضور کی خدمت میں یہ چیلنج بھیجا کہ اگر آپ واقعی خدا کی طرف سے ہیں تو ہم ایک خط کے اندر کچھ عبارت لکھ کر اور اُسے سر بہر لفافے میں بند کر کے آپ کے سامنے میز پر رکھ دیتے ہیں اگر آپ سچے ہیں تو اپنی روحاںی طاقت کے ذریعہ اس لفافہ کے اندر کا

مضمون بتا دیں۔ ان کا خیال ہوگا کہ غالباً حضرت مسیح موعودؑ اس عجیب و غریب چیلنج کو ٹال دیں گے اور انہیں حضور کے خلاف جھوٹ پر اپینگڈے کا موقع مل جائے گا مگر حضرت مسیح موعودؑ نے اس چیلنج کے ملتے ہی غیرت کے ساتھ فرمایا کہ ”میں اس چیلنج کو قبول کرتا ہوں اور اس مقابلے کے لئے تیار ہوں کہ دعا اور روحانی توجہ کے ذریعہ آپ کے بند خط کا مضمون بتا دوں مگر شرط یہ ہے کہ اس کے بعد آپ لوگوں کو مسلمان ہونا ہوگا“

(صحابہ احمد جلد چہار ماہ ص ۱۰۲)

حضرت مسیح موعودؑ کے اس تحدی والے جواب کا عیسائیوں پر ایسا رعب پڑا کہ وہ ڈر کر بالکل خاموش ہو گئے اور خود اپنی طرف سے چیلنج دینے کے بعد حضرت مسیح موعودؑ کے سامنے آنے کی جرأت نہ پائی اور مسیحیت کو نشست ہوئی اور اسلام کا بول بالا ہوا۔ یہ درست ہے کہ جیسا کہ قرآن مجید فرماتا ہے خدا کے رسولوں کو از خود غیب کا علم حاصل نہیں ہوتا (سورہ انعام آیت ۱۰۹) مگر یہ بھی درست ہے اور خدا کی ازلی سنت میں داخل ہے کہ وہ اکثر اپنی مشیت اور اپنے مصالح کے ماتحت نبیوں پر غیب کی خبریں ظاہر فرماتا رہتا ہے تاکہ خدائی دین کو خدائی نشانوں کے ذریعہ تقویت حاصل ہو۔

یاد رکھنا چاہیئے کہ عیسائیوں کے اس چیلنج کے جواب میں حضرت مسیح موعودؑ نے جو یہ فرمایا تھا کہ اگر میں بند خط کا مضمون بتا دوں تو پھر آپ لوگوں کو مسلمان ہونا ہوگا تو یہ کوئی رسی جواب اور کوئی معمولی شرط نہیں تھی بلکہ حضرت مسیح موعودؑ کی صداقت اور اسلام کی سچائی کی ایک زبردست دلیل تھی۔ خدا کے مامور کوئی فضول اور عبیث کام نہیں

کیا کرتے اور نہ وہ نعوذ باللہ دنیا کے مداریوں کی طرح لوگوں کو تماشہ دھاتے پھرتے ہیں بلکہ ان کی غرض و غایت صرف حق کی تائید کرنا اور صداقت کی طرف لوگوں کو دعوت دینا ہوتی ہے۔ اور وہ صرف وہی کام کرتے اور صرف اسی جگہ ہاتھ ڈالتے ہیں جہاں انہیں اپنے خداداد مشن کی تائید اور صداقت کی تصدیق کا کوئی سنجیدہ پہلو نظر آئے۔ کاش بٹالہ کے عیسائی اس موقع پر مردانہ جرأت سے کام لے کر آگے آتے اور خدا اسلام کی تائید میں کوئی چمکتا ہوا نشان ظاہر کرتا جس سے دنیا کی روحانیت کو فائدہ پہنچتا اور حق کا بول بالا ہوتا۔ حضرت مسیح موعودؑ اپنی ایک نظم میں عیسائیوں کو مخاطب کر کے فرماتے ہیں

نور حق دیکھو! راہ حق پاؤ!	آؤ عیسائیو ادھر آؤ
کہیں انجیل میں تو دکھلاو!	جس قدر خوبیاں ہیں فرقاں میں
یونہی مخلوق کو نہ بہکاؤ!	سر پر خالق ہے اس کو یاد کرو
کہ بناتا ہے عاشقِ دلبر	ہے یہ فرقاں میں اک عجیب اثر
پھر تو کیا کیا نشاں دکھاتا ہے	کوئے دلبر میں کھیچ لاتا ہے
یونہی اک واهیات کہتے ہیں	اس کے منکر جو بات کہتے ہیں
میرے منہ پر وہ بات کہہ جاویں	بات جب ہو کہ میرے پاس آؤں
مجھ سے وہ صورت و جمال سنیں	مجھ سے اُس دلستان کا حال سنیں
آنکھ پھوٹی تو خیر کان سہی	نه سہی یونہی امتحان سہی

(براہین احمد یہ حصہ سوم روحانی خزانہ جلد اصفحہ ۲۹۸، ۲۹۹)

مگر عیسائی دنیا یاد رکھے کہ وہ اس قسم کی ہوشیاری اور حیلہ جوئی سے بچ نہیں سکتے۔ میسیحیت کے دن اب گئے جا چکے ہیں۔ صلیب ٹوٹ کر رہے گی اور اسلام بہر حال فتح پائے گا اور غالب ہوگا۔ حضرت مسیح موعود علیہ السلام فرماتے ہیں

”میرا دل مردہ پرستی کے قند سے خون ہوتا جاتا ہے۔۔۔ میں کبھی کا اس غم سے فنا ہو جاتا اگر میرا مولا اور میرا قادر و توانا (خدا) مجھے تسلی نہ دیتا کہ آخر تو حیدر کی فتح ہے۔ غیر معبدہ ہلاک ہوں گے اور جھوٹے خدا اپنی خدائی کے وجود سے منقطع کئے جائیں گے۔ مریم کی معبدانہ زندگی پر موت آئے گی اور نیز اس کا بیٹا اب ضرور مرے گا۔۔۔ خدا نے چاہا ہے کہ ان دونوں کی جھوٹی معبدانہ زندگی کو (دلائل اور براہین کے ذریعہ) موت کا مزاچکھائے۔ سو اب وہ دونوں مریں گے۔ کوئی ان کو بچانہ نہیں سکتا۔ اور وہ تمام خراب استعدادیں بھی مریں گی جو جھوٹے خداوں کو قبول کر لیتی تھیں۔ نئی زمین ہوگی اور نیا آسمان ہوگا۔ وہ دن نزدیک آتے ہیں کہ سچائی کا آفتاب مغرب کی طرف سے چڑھے گا اور یورپ کو سچے خدا کا پتہ لگے گا۔“

(اشتہار ۱۲ رجنوری ۱۸۹۷ء و تذکرہ ص ۲۹۹)

(۲۴)

یہ سب کچھ جو ابھی بیان کیا گیا ہے خدائے عرش نے حضرت مسیح موعود علیہ السلام کو الہاماً بتایا اور حضور نے دنیا پر ظاہر فرمایا اور وہ اپنے وقت پر پورا ہو گا اور ضرور ہو گا اور یہ ایک اُلٹ آسمانی تقدیر ہے جس کی تمام نبی اور تمام آسمانی پیغام بر اپنے اپنے وقت میں خبر دیتے آئے ہیں اور ہمارے آقا حضرت سرورِ کائنات صَلَّی اللہُ عَلَیْہِ وَسَلَّمَ (فَدَاہُ رُوحُنِی وَجَنَانِی) نے خاص طور پر خدا کی قسم کھا کر خبر دی تھی کہ مہدی اور مسیح کے ظہور سے آخری زمانہ میں اسلام کے دوسرے اور داتگی غلبہ کا دور آئے گا اور صلیبی عقائد اور صلیبی طاقتوں کا ہمیشہ کے لئے زور ٹوٹ جائے گا اور ایک نئی زمین ہو گی اور نیا آسمان۔ گریہ بھی خدا کا ہی بنایا ہوا اذلی قانون ہے کہ اُس نے ہر امر میں کامیابی کے لئے تقدیر اور تدبیر کا مخلوط اور مشترکہ نظام قائم کر رکھا ہے۔ تقدیر خدا کی مشیت اور خدا کے حکم کے ماتحت آسمان کی بلندیوں سے نازل ہوتی ہے اور اس کی تاریں فرشتوں کے ہاتھوں میں ہوتی ہیں جو خدا کے حکم سے پرداہ غیب میں رہتے ہوئے خدائی نظام کو چلاتے ہیں۔ اور تدبیر کی تاریں خدائے علیم و حکیم نے بندوں کے ہاتھ میں دے رکھی ہیں۔ چنانچہ جب کسی مامورو مرسل کے ذریعہ دنیا میں کوئی نیا نظام قائم ہوتا ہے تو مومنوں کا گروہ خدا کی انگلی کو دیکھ کر اس کی تقدیر کے حق میں اپنی تدبیروں کو حرکت دینا شروع کر دیتا ہے۔ اور پھر یہ دونوں حرکتیں مل کر دنیا میں ایک

عظم الشان تبدیلی پیدا کر دیتی ہیں۔ چنانچہ آنحضرت صلی اللہ علیہ وسلم اور آپ کے صحابہؓ نے خدا کی طرف سے فتح اور غلبہ کی عظیم الشان بشارتوں کے باوجود ظاہری تدبیر کے ماتحت اسلام کی خدمت کے لئے اتنی قربانیاں کیں کہ دنیا کی تاریخ میں ان کی مثال نہیں ملتی۔ اسی طرح جہاں حضرت مسیح موعود علیہ السلام نے آئندہ ہونے والے غیر معمولی تغیرات اور اسلام و احمدیت کے عالمگیر غلبہ کی پیشگوئی فرمائی ہے وہاں حضور نے اپنی جماعت کو بھی زبردست تحریک کے ذریعہ ہوشیار کیا ہے کہ اس الٰہی تقدیر کے پیچھے اپنی تدبیر کے گھوڑے ڈال دو اور پھر خدا کی قدرت کا تماشہ دیکھو۔

چنانچہ حضور فرماتے ہیں

”سچائی کی فتح ہوگی اور اسلام کے لئے پھر اُس تازگی اور روشنی کا دن آئے گا جو پہلے وقت میں آچکا ہے اور وہ آفتاب اپنے پورے کمال کے ساتھ پھر چڑھے گا جیسا کہ پہلے چڑھ چکا ہے۔ لیکن ابھی ایسا نہیں۔ ضرور ہے کہ آسمان اُسے چڑھنے سے روکے رہے جب تک کہ محنت اور جانفشنائی سے ہمارے جگرخون نہ ہو جائیں اور ہم (اپنے) سارے آراموں کو اُس کے ظہور کے لئے نہ کھو دیں اور اعزاز اسلام کے لیے ساری ذلتیں قبول نہ کر لیں۔ اسلام کا زندہ ہونا ہم سے ایک فدیہ مانگتا ہے۔ وہ (فدیہ) کیا ہے؟ ہمارا اسی راہ میں مرتنا۔ یہی موت ہے جس پر اسلام کی زندگی مسلمانوں کی زندگی اور زندہ خدا کی تجھی موقوف ہے۔“

(فتح اسلام روحانی خزانہ جلد ۳ صفحہ ۱۰، ۱۱)

اور بالآخر اپنی جماعت کو نصیحت کرتے ہوئے حضرت مسیح موعود علیہ السلام فرماتے ہیں۔ دوست غور سے سنیں کہ کس محبت اور کس درد کے ساتھ فرماتے ہیں کہ ”اے میرے عزیزو! میرے پیارو! میرے درخت وجود کی سر بزر شاخو! جو خدا تعالیٰ کی رحمت سے جو تم پر ہے میرے سلسلہ بیعت میں داخل ہوا اور اپنی زندگی اپنا آرام اپنا مال اس راہ میں فدا کر رہے ہو۔ اگرچہ میں جانتا ہوں (سنوکہ) میرا دوست کون ہے؟ اور میرا عزیز کون؟ وہی جو مجھے پہچانتا ہے۔ مجھے کون پہچانتا ہے؟ صرف وہی جو مجھ پر یقین رکھتا ہے کہ میں (خدا کی طرف سے) بھیجا گیا ہوں اور مجھے اُس طرح قبول کرتا ہے جس طرح وہ لوگ قبول کئے جاتے ہیں جو بھیجے گئے ہوں۔ دنیا مجھے قبول نہیں کر سکتی کیونکہ میں دنیا میں سے نہیں ہوں۔ مگر جن کی فطرت کو اُس عالم کا حصہ دیا گیا ہے وہ مجھے قبول کرتے ہیں اور کریں گے۔ جو مجھے چھوڑتا ہے وہ اُس کو چھوڑتا ہے جس نے مجھے بھیجا ہے اور جو مجھ سے پیوند کرتا ہے وہ اُس سے کرتا ہے جس کی طرف سے میں آیا ہوں میرے ہاتھ میں ایک چراغ ہے جو شخص میرے پاس آتا ہے ضرورو وہ اُس روشنی سے حصہ لے گا مگر جو شخص وہم اور بدگمانی کی وجہ سے دُور بھاگتا ہے وہ ظلمت میں ڈال دیا جائے گا۔ اس زمانہ کا حصنِ حصین میں ہوں جو مجھ میں داخل ہوتا ہے وہ چوروں اور قزّاقوں اور درندوں سے اپنی جان بچائے گا۔ مگر جو شخص میری دیواروں سے دُور رہنا چاہتا ہے ہر طرف سے اس کو موت درپیش ہے! اور اُس کی لاش بھی سلامت

نہیں رہے گی (یعنی روحانی رنگ میں اس کا نام و نشان تک مت جائے گا)۔ مجھ میں کون داخل ہوتا ہے؟ وہی جو بدی کو چھوڑتا ہے اور نیکی کو اختیار کرتا ہے اور کبھی کو چھوڑتا اور راستی پر قدم مارتا ہے اور شیطان کی غلامی سے آزاد ہوتا اور خدا تعالیٰ کا ایک بندہ مطیع بن جاتا ہے۔ ہر ایک جو ایسا کرتا ہے وہ مجھ میں ہے اور میں اُس میں ہوں۔“

(فتح اسلام روحانی خزانہ جلد ۳ صفحہ ۳۲)

خدا کرے کہ ہم اور ہماری نسلیں ہمیشہ ہمیشہ حضرت مسیح موعود علیہ السلام کے ”درخت وجود کی سر بز شاخیں“ بن کر ہیں اور ہمارے ذریعہ رسول پاک صلی اللہ علیہ وسلم اور حضرت مسیح موعود علیہ السلام کے نامِ نامی اور اسماء گرامی چار اکنافِ عالم میں فتح و ظفر کے نقاروں کے ساتھ گنجیں اور خدا کا یہ کلام اپنی شان کے ساتھ پورا ہو کہ ”پَيْ‌‌مَدْ يَا بِرْ‌‌مَنَارِ بَلْ‌‌نَدْ‌‌تَرْ‌‌مَكْ‌‌مَادْ افْتَادْ“
 امِین یا رَبَّ السَّمَوَاتِ وَالْأَرْضَیْنَ

خاکسار

مرزا بشیر احمد

ربوبہ دسمبر ۱۹۶۲ء